
נישטא מוליע 


נישטא צװוישן אונדז אין דער באועגונג. אין דער גאנצער ציניסטיש- 
סאציאליסטישער באוועגונג, קיין איינציקער, וואס קאָן זאגן: איך בין געווען 
פא ר אים. 

נישטא קיין איינציקער, וואס וואלט זאגן : איך וואלט זיך געקאנט פארמעסטן 
מיט אים אין אומבאגרענעצטער אויסשליסלעכער איבערגעגעבנקייט צום אידעאל. 

נישטא אפשר קיין איינציקער, וואס ואלט אלס יחיד געקאָנט פארשרייבן 
אויף זיין חשבון אזויפיל גרויסע ארגאניזאציאנעלע אויפטוען און דערגרייכונגען, 
אזויפיל געוואונענע חברים, אזויפיל אויפגעשטעלטע אינסטיטוציעס װי ער. 

ווארום מוליע דאס איז געווען דער פּוילישער פארבאַנד" און מוליע איז 
געווען -- לאדזש, די גרעסטע ארגאניזאציע פון פועלי-ציון אין פוילן און אין דער 
וועלט. ער האָט זי אויפגעשטעלט, עֹר האָט זי געהאַלטן מיטן כוח פון זיין ביישפיל 
אין די גרעסטע און אין די שווערסטע צייטן. אוּן ער, פון לאָדזש אויס, איז געווען 
איינער פון די הויפט-מאַטאָרן פון דעם גרויסן אויפשטייג אין די יארן נאָך דער 
ערשטער וועלט-מלחמה. 

אויף זיינע געבויגענע פלייצעס אין קליינעם גוף האט ער אלעמאל געטראגן 
אזויפיל לאסטן, װי קיינער וואלט אן אנדערן קיינמאָל נישט צוגעטרויט. 

ער האָט געזארגט פאר די פּאָליטישע ארויסטרעטונגען, ער האָט אנגעפירט 
דעם אידעאישן און אָרגאניזאציאנעלן קאַמף אין די לאדזשער פראפעסיאנעלע 
פאריינען, ער האָט געביט אין אנגעפירט מיט די וירטשאפטלעכע און 
קאָאָפּעראטיווע אינסטיטוציעס, ער האָט געהאַט די איניציאטיוו אין דער קולטור" 
ארבעט, ביבליאטעקן, שולן. 

איז ער נישט בלויז געװען דער פאפולערסטער פירער און טוער פון פועלי 
ציון אין לאָדזש, נאָר פארערט און באליבט צװוישן די ברייטסטע מאסן פון דער 
ארבעטערשאפט. 

און נישט בלויז אין לאָדזש. אין דער גאנצער קייט ארבעטערישטעט און 
שטעטלעך ארום לאָדזש איז מוליע געווען אן אייגענער, וועמענס אנזען האָט 
געשטארקט די ארגאניזאציעס, ווייל מען האָט געוואוסט: מוליע איז דערביי. 

הגם נישט קיין רעדנער, האָט מען זיך צוגעהערט מיט דער גרעסטער 
אויפמערקזאמקייט צו זיין ווארט, וואס האָט אלעמאל געשטראלט מיט אויפריכטיקייט 
אין טיפער איבערצייגונג. עס האָט זיך גאָרנישט געגלויבט, אז אין דעם דאָזיקן 
קליין-געוויקסיקן מענטשן איז דאָ אזא שפע פון טעמפעראמענט, אזא אומדערמיד- 
לעכקייט, און דאָס האָט מיטגעריסן, אָנגעצונדן. 


פון זיינע יונגע יאָרן אָן ביז אין די לעצטע חדשים פון זיין קראנקהייט, האָט 
ער איינגעהיט אין זיך די דאזיקע פרישקייט און די ווארעמקייט פון איבערלעכן 
אלץ. 

אליין א מענטש אָן באדערפענישן, האָט ער מער װי װער עס איז געזארגט 
פאר די מאַטעריעלע מעגלעכקייטן פון דער פארטיי נישט בלויז אין לאדזש נאר 
אויך, און אין דער ערשטער ריי, אין צענטער, 

ווען מען האָט געדארפט אויפשטעלן די ,ארבעטער-צייטונג? און דעם 
פארלאג , ארבעטער היים", ווען מען האָט געדארפט דעקן דעפיציטן, װען מען 
האָט געדארפט מאכן א גרויסע אנשטרענגונג, איז אלעמאָל געווען דער ערשטער 
אדרעס : מוליע. אלעמאָל האָט ער געהאט נאָך א קניפל און נאָך א קניפל. און ווען 
דאָס האט זיך א מאָל געענדיקט, האָט עס זיך גארנישט געוואלט גלויבן. 

ער איז געווען אַן אמתער פאטער פון דער באוועגונג. 

העכער פופציק יאָר איז ער געשטאנען בראש פון דער באוועגונג, פערציק 
יאר בראש פון דער ארגאניזאציע אין לאָדזש, און אומעטום געגעבן זיין העכסטן 
צושטייער -- דאָסּ גאנצע לעבן. 

מיט קרוב פופצן יאר צוריק איז ער געקומען זיך באזעצן אין לאנד, נישט 
געקאנט מער טראגן די ווייטקייט פון דעם צענטער פון ציוניסטיש-יסאציאליסטישער 
פארווירקלעכונג. און נישט געקוקט אויף די יארן האָט ער ווייטער געטראגן דעם 
עול, נישט געוואלט מוותר זיין אויף קיין שום אויפגאבע. פארקערט, געריסן זיך 
צו ארבעטן. די ארבעט אין דער באוועגונג איז געווארן זיין נאטור, און אפּזאגן 
זיך פון אן ארבעט איז געווען זיין גרעסטער פארדראס. 

בעת דער מלחמה האָט ער מיט א באזונדערער איבערגעגעבנקייט אָנגעפירט 
מיט דער פארזארגונג פון שפיזיפּעקלעך פאר חברים צעווארפענע אין ראטנ- 
פארבאנד, געזוכט זייערע אדרעסן, נאכגעפארשט, און הונדערטער פון זײי 
געראטעוועט דאָס לעבן. 

די צוגעבונדנקייט און די טיפע אכטונג און ליבע פון אלע חברים, און די 
גרויסע דערגרייכונג פון סאציאליסטישן ציוניזם איז געווען די איינציקע באלוינונג 
אין זיין קרבנות-פולן און קאמף-רייכן לעבן. 

, נייוועלט" 


יס 


א פאר ביאגראפישע שטריכן 


דינסטיק אָװנט איז פון משמר-הנגב אָנגעקומען די טרויעריקע ידיעה, אז 
אין עלטער פוֹן 80 יאָר איז דארט געשטארבן דער וועטעראן און פיאנער פון דער 
פועלי ציון באוועגונג שמואל עדלמאן -- מוליע. איינע פון די פאָפולערסטע און 
ליכטיקסטע געשטאלטן אין דער יידישער ארבעטער באוועגונג, א סימבאָל פון 
טרייקייט און מסירת-נפש אין די רייען פון דער פּראָלעטאריש-ציוניסטישער 
באוועגונג במשך פון א יובל יאָרן, געשעצט און פארערט פון מאסן תלמידים אין 
ישראל און אין די תפוצות. 

מיט 2 טעג צוריק האָט ער דערהאַלטן א בריוו פון מלוכה-פרעזידענט און זיין 
פרוי, אין וועלכן זיי זענען אים מודיע וועגן א באזוך ביי אים אין די נאָענסטע 
טעג. 

געבוירן אין וויסאקי-ליטעווסק, האָט ער מיט העכער 50 יאר צוריק אנגעהויכן 
זיין טעטיקייט צװוישן יידישע ארבעטער אין דער פאבריקס-שטאָט לאָדזש. 

אין 1904 איז ער איינער פון די גרינדער פון , פּױלישן פארבאנד פון פועלי 
ציון". אין זיין נאָמען באטייליקט ער זיך אין 1906 -- צוזאמען מיט ב. באָראָכאָװו 
און -- להבדיל בין החיים והמתים -- יצחק און רחל בן-צבי און זרובבל, אין דער 
היסטארישער גרינדונגס קאָנפערענץ פון פועלי ציון אין רוסלאַנד: ארעסטירט 
געווארן איינצייטיק מיט י. טאבענקין און י. בן צבי אין גראדנע, בשעת א 
פארטיי-קאָנפערענץ דאָרט. 

צענדליקער יארן האט ער געווידמעט זיין ארבעט און מי דער לאדזשער ארגאני- 
זאציע. אנגעהויבן פון אונטערערדישער ארבעט אין די צארישע צייטן, שפעטער 
בעת דער דייטשער אקופאציע און דער גאנצער תקופה פון צװישן די וועלט- 
מלחמות אינעם אומאפהענגיקן פּוילן. ער איז געשטאנען בראש פון דער צענטראלער 
און ארטיקער, פארצווייגטער פארטייאישער טעטיקייט אויפן פאליטישן, פראפעס- 
יאנעלן, ווירטשאפטלעכן און קולטור-בילדונג-געביט: א מיטגליד פון דעם קהלה 
ראט אין לאָדזש ‏ מיטגרינדער פון דער שול באוועגונג ציש"אָ. 

זייט דעם אנהויב פון דער באװעגונג א מיטגליד פון צענטראלן קאָמיטעט 
אין פוילן, ביזן עולה זיין קיין ארץ ישראל אין 1929. ער האָט זיך באטייליקט אין 
די װעלט קאָנפערענצן פון פועלי ציון אין קראָקע (1912). שטאָקהאָלם 
(1919), װוין (1920). די גאנצע צייט א מיטגליד פון ועלט-יפארבאנד פועלי ציון, 
שפעטער פון פארײיניקטן וועלט פארבאנד. דאָ אין לאנד איז ער ביזן טאָג פון 
זיַין טויט געווען א מיטגליד פון צענטראל-קאָמיטעט. אין 1946 דעלעגאט צום 
ציוניסטישן קאָנגרעס אין באזעל. 


אנהויב 1954 האָבן די פועלי ציון פארטייען אין אלע לענדער אפּגעצייכנט 
זיין טעטיקייט אין שייכות צום פופציקסטן יארטאָג פון פוילישן פארבאנד. 

אין דער צייט איז ער שווער קראַנק געווארן און נאָך אן אָפּעראציע זיך מער 
נישט צוריקגעקערט צום געזונט. 

אויפן קראנקן בעט אוױיסגעדריקט דעם וואונטש אריבערצוגיין אין משמר- 
הנגב און אין זיין צוואה האָט ער געבעטן אים קובר צו זיין דארט, נאָענט פון 
דעם קולטור-הויז א. נ. פון בער באָראָכאָוו. 

ביזן לעצטן טאָג האָט ער זיך אינטערעסירט מיט די פּראָבלעמען און 
געשעענישן אינעם לעבן פון דער פּארטיי און באוויזן נאָך צו לייענען מיט פרייד 
דעם ערשטן נומער פון טאָג-צייטונג ,למרחב". 


דער פועלי-ציון וועטעראן 
חּ 


(50 יאר װי ס'זענען אויפגעקומען פועלי ציון אין פוילן) 

0 יאָר פּועלי ציון אין פּוילן, 50 יאָר וי ס'זענען אויפגעקומען די ערשטע 
גרופן װאָס האָבן זיך אָרגאניזירט אין א ,פּױלישן פארבאנד". פון זיי איז 
געבליבן זייער פּערזאניפיקאציע -- מוליע. 

די טעג וװוערט פולע 48 יאָר, וי ס'איז אין פּאָלטאװע פארגעקומען די ערשטע 
באגעגעניש צװוישן די ,רוסישע? און ,,פולישע" פועלי-ציון. אויף יענעם גרינדונגס- 
צוזאמענפאר איז באשלאָסן געווארן אריינצונעמען אין דער ניי-געגרינדעטער פארמיי 
אלס אויטאנאמען טייל דעם , פּוױלישן פארבאנד", נעמענדיק אין אכט אונדזער 
איינשטעלונג לגבי דער זעלבשטענדיקייט פון פּוילן. פון ,פארבאנד" זענען געקומען 
א פּאָר שליחים צוֹ פירן די אונטערהאנדלונגען. דאן האב איך געטראפן צום 
ערשטן מאל דעם חבר מוליע. ער איז געװען דעלעגירט פון לאָדזש, וועלכע 
איז געשטאנען אין דירעקטע פארבינדונגען מיטן אָרגאניזיר-ביוראָ פון די 
רוסלענדישע פועלי ציון. דער אפיציעלער פארשטייער פון פארבאנדס-קאָמיטעט 
איז געװען שמעון פייגעלע (פרושיצקי), וועלכער האָט דערקלערט אז , צוליב 
דעם באשלוס פון פוילישן צוזאמענפאר אריינצוטרעטן אין דער פארטיי אלס 
גאַנצע איינהייט, און צוליב דעם, וואס די חברים פון פארבאנדס-קאָמיטעט זענען 
ארעסטירט, קאָנען מיר אין דעם צוזאמענפאר פון דער רוסלענדישער פארטיי נישט 
אנטייל נעמען. מיר קאנען זיך באטײיליקן אינעם צוזאמענפאָר נאר מיט באראטונגס- 
רעכט. מיר האָבן אבער נישט קיין רעכט צו נעמען אויף זיך די אחריות פאר די 
באשלוסן פון צוזאמענפאר און פאר דער פליכט זיי אויסצופירן". 

אזוי דערציילט מוליע אין זיינע זכרונות (אונטערן נאָמען פּנחס, אינעם 
,פּועלי ציון אלמאָנאך". פארלאג ,נייע קולטור" ווארשע, 1921) און גיט צו: , איך 
בין אפילו מיט אים (פרושיצקין) נישט געווען מסכים אין דעם פרט -- איך האָב 
געהאַלטן, אז דער חבר שמעון אינטערפרעטירט נישט ריכטיק דעם באשלוס 
כון פּוילישן צוזאמענפאר, נאר היות דער חבר שמעון איז געווען א מיטגליך 
פוֹן פארבאנדס-קאָמיטעט, האב איך זיך געמוזט אונטערווארפן דער דיסציפלין 
אין אננעמען חבר שמעונס שטעלונג". 

אין אט דער באמערקונג איז אייגנטלעך פאראן א טרעפלעכע כאראקטעריסטיק 
פון דעם וועטעראן פון דער פועלי ציון באוועגונג. ער האָט געהאַט זיין אייגענע 
פעסטע שטעלונג און זיך פרייוויליק. אונטערגעווארפן דער דיסציפּלין. 


מיר אלע זענען דענסטמאל געווען יונג און עמפינדלעך. זיך געריסן צו 
אַקטיווער טאַט. מוליע האָט גלייך ביי דער ערשטער באגעגעניש געמאכט א 
שטארקן איינדרוק מיט זיין איבערלייגטקייט און לאָגישער ארגומענטאציע. קליינ- 
געוויקסיק, מאָגער און שמאָל, האט פון אים אבער ארויסגעאטעמט אן אינערלעכע 
פעסטקייט און זיכערקייט : אויף אים קאן מען בויען, אויף אזא איינעם קאן מען 
זיך פארלאָזן. אזא איז ער דערשינען תמיד, ארויסגעטראטן ביי אלע געלעגנהייטן, 
וי דער מאן פון דער באוועגונג, און אזא גייט ער זיין גאנץ לעבן, ביז אין דער 
טיפער עלטער. 

מיר איז באשערט געווען צו טרעפן זיך מיט אים אין פארשידענע צייטן 
אין די שווערסטע מאָמענטן פאר דער באַװועגונג, און כ'האָב תמיד געוואוסט, אז 
דאָ, ביי מוליען, אין אים, איז פאראן אן אָנשפאר. ס'איז נישט געווען אין אים 
קיין אויבערפלעכלעכע האָפּערדיקיט, קיין ווויליונגערישע פארריסקנקייט, וואס זעט 
נישט די אמתע געפאר און קריכט בלינדערהײט,. באשר מען דארף פּרובירן, 
ריזיקירן : אפשר, טאָמער װעט פארט געלינגען. ס'איז דאָך סיי וי נישטא וואס 
אָנצוווערן. מוליע האָט גראָד געהאט זיין חשבון, אז א באוועגונג האָט יאָ כסדר 
און ביי אלע פאלן, וואס אנצוווערן. זי קאן פארלירן דעם צוטרוי פון די מאַסן, 
דעם גלויבן פון די אייגענע מיטגלידער. און דאס איז דאָך אייגנטלעך דע- 
גרעסטער פארמעג, וועלכן א באוועגונג איז מחוייב אפצוהיטן. אויב נישט כסדר 
פארמערן, איז על כל פנים, נישט צעטרענצלען און אויסברענגען אומזיסט און 
אומנישט. 


דער מאָראלישער צוטרוי און גלויבן אין דער פּארטיי -- אט דער עלעמענט 
איז געווען ביי מוליען דער דעצידירנדיקער אין זיינע אלע האנדלונגען אין 
אפשאצונגען. דאָס האָט אים געשאַפן זיין אייגנארטיקע פאזיציע אין דער פארטיי, 
אין דער גאנצער באוועגונג. ער האט זוכה געווען, און נאָך אין די יונגע יאָרן 
פון זיין פארטיי-טעטיקייט האָט ער באקומען דעם ערן-טיטל: דאס ג עװיסן פון 
דער פארטיי. מ'האָט אים דעם טיטל נישט אונטערגעטראגן אלס אנערקענונג אויף 
אן אָפיציעלער פייערונג. מוליע איז קיינמאָל נישט געפייערט געװאָרן אלין, 
אלס יהיד. עו איז יא געפייערט געװאָרן -- אָבער נאָר אין יענע היסטאָרישע 
גורלדיקע טעג און דאַטעס, װוען די פארטיי איז געפייערט געווארן. אין דער 
אלגעמיינער פייערונג האָט ארויסגעשיינט זיין שטראלנדיקע געשטאלט. באמת 
איז מוליע זיין גאנץ לעבן א שטראלנדיקע געשטאַלט. נישט אויסגעצייכנט זיך 
מיט קיין רעדנעריטאלענט, נישט פאררעכנט געװען קײנמאָל צװישן די 
טעאַרעטיקער פון דער באוועגונג, כמעט װי נישט געשריבן קיין ארטיקלען א חוץ 
אין זעלטענע דעצידירנדיקע פאלן -- האָט ער פונדעסטוועגן געווונען די אכטונג 
און ליבע, דעם אינערלעכן דרך-ארץ פון טויזנטער און טויזנטער חברים. ער האָט, 
וי זעלטן װער, דערװאָרבן די אויפריכטיקע חברישע באציאונג און צוטרוי פון 
אלע אָן אויסנאם טוער און פירער פון דער פארטיי. 

אין 1906, נאָכן גרויסן ארעסט אין פּאָלטאַװע, ווען איך בין איינער אליין 
אנטרונען פון דער היים און לויט אן אינסטרוקציע פון דעם ארעסטירטן באראכאוו 
געהאַט אריבערצופירן די גאנצע צענטראלע טעטיקייט קיין וילנע, האָב איך 
אויפן וועג פארקערעווערט קיין לאָדזש צו טרעפן זיך מיט מוליען. אהין איז אויך 
געקומען אבנר (י. בן-צבי, װועלכער האָט געמוזט נאך פריער אנטלויפן פון 
פּאָלטאַװוע, ווען מ'האָט אין זיין וואוינונג אנדעקט באָמבעס און דינאַמיט פון דער 
פועלי ציוניסטישער זעלבסטשוץ) און מיר האָבן דאַן געטראפן מוליען אין זיין 
נאטירלעכער סטיכיע. די פאבריקישטאט לאדזש, מיט די טױזנטער יידישע 
ארבעטער, מיטן בארימטן באלוט, וואר ס'זענען געווען קאנצענטריריט וועבער. 
פליישער און טראנספארטיארבעטער -- דאָ האָט די פועלי ציון ארגאניזאציע 
געשלאגן גלייך פון אנפאנג טיפע ווארצלען און ביז אויף די לעצטע טעג פאר 
דעם צווייטן וועלט-קריג געבליבן די שטארקסטע ארגאניזאציע אויף דער יידישער 
ארבעטער"-גאס. ס'וועט נישט זיין קיין גוזמא צו זאגן, אז די נשמה פון דער 
ארגאניזאציע איז געווען די גאנצע צייט מוליע. לאנגע יארן אן אנגעשטעלטער 
אין א געשעפט, האָט ער יעדע פרייע מינוט אפגעגעבן פרײידיק דער פארטיי. 

חלילה, ער איז נישט געווען און האט זיך נישט אויפגעפירט מעשה באלעבאס. 
ריכטיקער וועט זיין צו זאגן, אז מוליע איז געווען דער טא ט ע, וועמען אלע האבן 
גערנװיליק געפאלגט. ער האט זיך באצויגן צו אלע חברים, אויך צו די יונגערע 
טוער, וי צו זיינע קינדער. האט ער זיך דערלויבט אנצובייזערן: פון אים האט 
מען עס אנגענומען. ביי אים, האט מען געוואוסט, איז עס, נישט קיין אנשטעל, 
קיין קאמבינאציע און קיין פאליטיק-טרייבעריי, נאר אויפריכטיקע כוונה, גוטער 
ערלעכער מיין. : 

לאָדזש האָט געהאַט די ערשטע יידישע שול, די ערשטע פועלי-ציון ראטמענער, 
לאדזש האט דערלעבט צו האבן אן אייגענעם וויצע פרעזידענט פון שטאט, געבויט 
א גרויסע נעץ פון קאָאָפּעראטיווע ווארשטאטן און אפילו אייגענע קאָאָפּעראטיווע 
הייזער -- און װוידער איז אין אלע אונטערנעמונגען און אויפטוען געװען מוליעס 
האנט, מוליעס ווארט, מוליעס אויג. 

נאָך דעם ערשטן וועלט-קריג בין איך געקומען קיין פוילן צו דער זעלב- 
שטענדיקער, לעגאל-געווארענער פארטיי. די באוועגונג איז זיך פאנאנדער- 
געוואקסן : פראפ. פאריינען, קאָאָפּעראטיון, שולן, קינדער-גערטנער, א יוגנט- 
באוועגונג, א שילער-באוועגונג. א צוזאמענפאר פון אויפגעברויזטער פרייד ביים 
ארויסמארש אויפן ברייטן שליאך פון פאליטישער פראלעטארישער קאמף- 
טעטיקייט. כטרעף מוליען אין צענטער, אויבן אן. דא זענען געקומען פון אויסלאנד 
שיפער און רובאשאוו, יארבלום, שורעק און לעוו פון פוילן, א ריי טוער פון 
עסטרייך און גאליציע. און ווידער פיל איך פון ערשטן בליק, אז דער פאטער, 
דער טרײיער, איבערגעלייגטער, ניכטערער און קלוגער פאטער איז דאָ מוליע. 
ער שפרינגט נישט אין די אויגן, ער כאפט נישט קיין קעלבערנע התפעלות, ער 
דיקטאטארעװועט נישט, אבער זיין פנים שיינט, אלע קוקן צו אים און זיין בליק 

איז צארט און נעמט ארום ווייך: אט, מיר האָבן אלע דערלעבט נחת און װועלן 
ווייטער דערלעבן. 

מילד און איידל אין די באציאונגען, איז ער הארב און שטרענג אייגגעשפארט 
אין זיינע איבערצייגונגען. מ'זעט בחוש, אז עס גייט אים אין לעבן צו פארטיידיקן 
דעם אוצר פון קאלעקטיוו. כ'וועל קיינמאל נישט פארגעסן זיין שלוס רעדע אויף 
יענעם צוזאמענפאר. 

אט, װי עס כאראקטעריזירט אים אונדזער פארטיי-ארגאן די ,ארבעטער 
צייטונג?: ,א ווונדער איז געשען. דער קאלטער רואיקער אייזערנער מאַן איז 
ארויס פון די ,כלים". ער קאן זיך נישט באהערשן. 5 טעג געווויגן און געמאסטן 
יעדעס ווארט, אויסגערעכנט מיטן שכל יעדן ריר. מער נישט אויסגעהאלטן. דאס 
געזיכט שיינט מיט אינערלעכער באגייסטערונג, די װערטער פליען וי צעגליטע 
פייער-קוילן און צינדן די הערצער, פארכאפן דעם גאנצן עולם, וועלכער ענטפערט 
ענטוזיאסטיש אויף יעדן אויסרוף פונעם ליבן אלטן חבר. עס וװערט אין אים 
ערזאניפיצירט דער ענטוזיאזם פון דער פארטי, די שטארקייט אירע און 
זיכערקייט אינעם נצחון פון אונדזער אמת". 

'זענען געקומען טעג פון אינערלעכן געראנגל, בעת ס'האט זיך געהאנדלט 
וועגן ביישטיין דעם נסיון און אויסהאלטן טריישאפט דעם אײגענעם אידעאל 
אפילו אינעם געראנגל מיט דער העכסטער אינסטאנץ פון דער אינטערנאַציאנאלער 
ארבעטער באוועגונג -- מוליע איז צװישן די, וואס פארלירן נישט דעם אידעאישן 
גלייכגעוויכט. ער האט דעם פועלי ציוניזם אױיסגעװייטיקט אין דער רעאלער 
יידישער ווירקלעכקייט, געלערנט אים ביי דער ליײדנדיקער און קעמפנדיקער 
מאסע -- וועט ער נישט פארראטן. פריער-שפעטער וועט אונדזער אמת אויפשווימען 
און אויפשיינען. 

דערפאר איז ער אזוי פעסט אויך קעגן די אפנויגלער אויף רעכטס. 

מיר האבן מוליען געשיקט צוזאמען מיטן חבר ניר קיין שטאקהאלם צו דער 
באראטונג פון וועלט-פארבאנד ערב דער שפאלטונג אין 1920. מיר האבן געוואוסט, 
אז ס'וועט זיך האנדלען נישט בלויז וועגן טעאריע. ס'איז געשטאנען אין קאָן די 
גאנצקייט פון דער וועלט-באוועגונג. מ'האָט שוין דאַן פארויסגעשפירט די 
קומענדיקע שפאלטונג, ווען סירקין און דערנאך צוקערמאן האָבן באזוכט פוילן. 
די אקטאבער רעוואלוציע האט אריינגעבראכט אין דער ארבעטער באוועגונג נייע 
באגריפן און געעפנט נייע פערספעקטיוון פארן פראלעטארישן קאמף אין דער 
גארער וועלט. מיר האָבן געפילט, אז עס דערנענטערט זיך א גורל-מאָמענט אויך 
פאר אונזער באוועגונג, װען די ביז איצטיקע משפחה מיט אירֹע אין פליג 
פאמיליארע פאטריארכאלע באציאונגען װעט מוזן אנווענדן די אינסטרומענטן פון 
מאדערנער כירורגיע. מוליע איז געװיילט געווארן, וייל צו אים, צו זיין 
פארזיכטיקייט אוֹן אנטשלאסנקייט האָבן מיר געהאַט דעם פולן צוטרוי. 
= ער האָט לאנג פאר דעם אָנקום פון דער קאַטאַסטראָפּע אין פוילן באשלאסן 
צו עולה זיין קיין ארץ-ישראל. דעם אמת געזאגט, מיר האָבן אים אפגערעדט. איך 

בין געווען צװישן די, וואס האָבן מורא געהאַט פאר זיין באזעצן זיך אין ארץ- 
ישראל. דארט, אין לאדזש, אין גאנץ פוילן האָט ער א נאָמען. ער איז א מאַרקע, 
אַ פירמע. אפילו פאר די יעניקע, וואס קענען אים נישט פערזענלעך. ער איז 
אנגענומען און אנערקענט אין דער יידישער געזעלשאפטלעכקייט. אין ארץי 
ישראל װועט ער זיין א נייער עולה. אן עברית װעט מען אים נישט אננעמען. ער 
װועט גאר נישט באווייזן זיך , אויסצוגרינען". ער װעט האָבן בזיונות און עגמץ 
נפש. זיין אקטיווע נאַטור װעט נישט האבן, מיט וואס זיך צו נערן און שפייזן. 

ער האָט זיך אבער אייגעשפארט. ער האט, װי פארויסגעפילט דעם אומגליק 
און נישט געוואלט צוזען מיט אייגענע אויגן דעם אונטערגאנג פונעם מיליאניקן 
שפרודלדיקן מאסן לעבן אין פוילן. 

אין יאר 1929 באזעצט ער זיך אין לאנד. א סאך פון די חששים האָבן זיך 
באשטעטיקט, אבער די באוועגונג האָט יא געוואונען פון זיין אריבערפאר אהער, 
ער איז געווארן דער לעבעדיקער אדרעס פאר דער נײער עלייה פון דער 
באוועגונג. נישט נאר פון פוילן. פון אלע לענדער. ער האט אויפגענומען די נייע 
עולים, מיט זיי ארומגעלאפן, זיך מיט זייערע דאגות אפגעגעבן און זייער ביטער 
האַרץ אויסגעהערט. 

און א וואונדער איז געשען. מוליע האָט אין ארץ-ישראל אויפגעלעבט מיט 
א פריש-אויפגעשפרודלטער דינאַמיק. אין די יארן פון קריג פארנעמט זיך מוליע 
מיט איבערשיקן פעקלעך פאר די חברים, וואס האבן זיך ארויסגעראטעוועט אין 
ראטנפארבאנד. ער באנוגנט זיך נישט מיטן מאטעריעלן פעקל. ער שרייבט 
אומדערמידלעך הונדערטער בריוו. און עדות זענען די שפעטער-געקומענע חברים 
אז יעדער בריוו איז, פאר זיך, געווען ביי זיי א מתנה, וואס האט דערקװויקט אין 
דערווארעמט. 

װי נאר עס עפנט זיך די מעגלעכקייט צו קומען אינעם באפרייטן פוילן, אין 
מוליע דארט. ער דערגרייכט צו יעדן ווינקל, וואו עס געפינען זיך אפגעראטעוועטע. 
ער רעדט, אגיטירט. 

דער קעמפער איז באפליגלט געווארן דורך ארץ-ישראל. ער שאצט דאָ אפ 
ריכטיק, וואס עס מיינט די יוגנט-באוועגונג, דער עיקר, וואס עס מיינט א יוגנט 
אויף באדן, א קיבוץ. קאָנצענטרירט ער, דער וועטעראן, זיין אינטערעס אויף דער 
אנקומענדיקער יוגנט, וואס זאמלט זיך אין משמר הנגב. 

וי גרויס איז זיין אינערלעכער טריאומף דא לעצטנס, ביי דער פייערונג פון 
לייגן דעם גרונטישטיין פארן באראכאוו קולטור-הויז אין משמר הנגב. אלץ האָט 
זיך אויסגעמישט און איבערגעפלאכטן. 


איצט איז א סטאציע: 50 יאר זינט ס'האָבן זיך באוויזן די ערשטע גרופן 
פועלי ציון אין פוילן. מוליע איז זייער פערזאניפיקאציע. מעג ער קוקן מיט א 
ריינעם געוויסן צוריק אויף דעם אפגעגאנגענעם וועג. עס שיינט דאס געזיכט 
פון אונדזער וועטעראן. זיין בליק שטראלט אנטקעגן די ברכות, וואס טראגן זיך 

צו אים פון אלע וועלט-עקן צום יוםיטוב פון דער באוועגונג. יאָ, דאָס איז אויך, 
אין דער אמתן, זיין יום טוב. ער האָט אים כשר פארדינט. 


געבענטשט זאל ער זיין אויף לאנג און אויף תמיד, 
1264 


1 


(אויף דער אזכרה אין ועד הפועל פון הסתדרות) 


ס'איז אוועק פון אונדז מוליע -- דער פּועלי-ציון"וועצטעראן -- אן 

איידעלע געשטאַלט, װאָס האָט תמיד געלויכטן מיטן שיין פון א מת. איינער 
פון די ערשטע, װאָס האָבן אויפגעהויבן די פאָן פון גייסטיקער און פּסיכישער 
מרידה אין דער יידישער ארבעטער-באוועגונג, נישט געװאָלט שלום מאכן מיטו 
ברוטאַלן גורל פון אונדזער לעבן און ארויפגעוואלגערט אױף אירע יונגע 
פּלייצעס נאָך מיט א האלבן יאָרהונדערט צוריק די גרויסע לאסט פון א דור: 
ברענגען אויסלייזונג פארן פאָלק און פרייהייט פאר די אויסלייזער, 

געבוירן אינעם קליינעם שלווה'דיקן שטעטל, וואס איז געווען פארגליווערט 
אויף דער אלטער טראדיציע, איז מוליע גאנץ יונגערהייט אריינגעשליידערט 
געווארן אינעם ווירבלדיקן אינדוסטריעלן לאדזש, אינעם צענטער פון דערשלא- 
גענע פארביטערטע יידישע פאָלקס-מענטשן און אויפוואכנדיקע ארבעטער, ביים 
ערשטן אויפפלעמלען פון נאַציאָנאַלער תחיה און דעם אויפלויכט פון קלאַסן- 
באוואוסטזיין ; ער איז צוגעשטאַנען צו דער גרופּע פון די ערשטע בארג-שטייגער 
פונעם פּראָלעטארישן ציוניזם און אלס שליח פון די פּועלי ציון איז ער געקומען 
קיין פּאָלטאַװע זיך באטײיליקן אינעם גרינדונגס-צוזאמענפאָר פון דער פּאַרטײ 
אין די גרעניצן פון צארישן רוסלאנד. 

וי א דורשטיקער האָט ער געטרונקען די קוואליקיפרישע געדאנקען פין 
בער באָראָכאָוו מכוח די וועגן, װאָס פירן צו נאַציאָנאַלער אויסלייזונג און מכוח 
דער ראל פונעם ארבעטער קלאס ביי דער רעאליזירונג פונעם ציוניסטיש- 
סאָציאליסטישן אידעאל. אָנגעלאָדן מיטן באוואוסטזיין פון שליחות און געפיל 
פון אחריות, האָט ער זיך ארויסגעלאָזן אין זיין לאנגן וועג, װאָס האָט געפירט 
פון פאלטאווע ביז צו משמר הנגב, וואו ער האָט געפונען אייביקע רוֹ אין דעם 
באָדן, אויף וועלכן עס װערט אויפגעשטעלט א קולטור-הויז אויפן נאָמען און 
אין גייסט פון זיין לערער און פירער, בער באָראָכאָו. 

צוריקגעהאלטן און באשיידן איז מוליע געווען אין זיין נוסח לעבן און אין 
זיין אויפפירונג, אָבער אקטיוו, באשאָנקען מיט געדאנקלעכער שפּאַנונג אי 
פראקטישער געוואגטקייט. ער האָט געאטעמט מיט ענערגיע, איניצירט ווירט- 
שאַפטלעכע און קולטורעלע אונטערנעמונגען, געשטאנען כסדר אויף דער װאַך 
פוּן ארבעטער-אינטערעסן, פארנומען זייערע פארלאנגען, זיך צוגעהערט צו 

זייערע פאָדערונגען און זיך געמיט נאָכאנאנד צו באפרידיקן און דערפילן זי 
דורך אומדערשראָקענעם און אומאויפהערלעכן געראנגל. 

זיינע אינדיווידועלע כוחות און פעאיקייטן האָט ער אינװעסטירט אין 
קלייניקייטן, האָבנדיק אין אױג תמיד דאָס גרויסע װערק פארן 
כלל. אויסגעבונדן מיט חברים, האָט ער געהאַט אינטערעס פארן יחיד און זיך 
געזאָרגט אויך פאר דעם לעבעדיקן פּרט. דערפאר האָט אים ליב געהאַט דער 
קאָלעקטיוו. געאכטעט דורך אלעמען אין דער באועגונג און אָנגענומען בי 
אלעמען מחוץ איר. ער איז געוען דער מאן פון אמת, געזוכט גערעכטיקייט. 
געמאָנט אמת און צדק אויך אין די באציאונגען צװישן מענטש און מענטש, 
צװישן חברים, אין דער געזעלשאַפט, צװישן דער פּאַרטײ און די ארבעטעף- 
מאַסן, צװישן דער טאָגיטעגלעכער טאַט און דעם ווייטן אידעאַל, 

ער האָט געהאט צוטרוי צו דער פּאַרטײ, געגלויבט אין איר און איר געדינט 
זיין גאנץ לעבן. 

אויפגעשטעלט א דור תלמידים: טוער אין דער פּראָפּעסיאָנעלער באוועגונג, 
אין דער קאָאָפּעראציע, דער פּראָדוצירנדיקער און געברויכערישער: ער האָט 
משפיע געווען די אינסטרוקטאָרן, וואס האָבן זיך גרופירט ארום. אים, אָנגעפירט 
מיטן געראנגל, אים אָפּגעגעבן זיין טאַלענט און לעבן. מוליעס לעבן איז געווען 
דורך און דורך געווידמעט דער באוועגונג, ווייל די באוועגונג גופא איז געווען 
דער קודש קדשים פין דעם דאָזיקן יידישן מאַן, איינעם פון די שענסטע און 
אויסדערוויילטסטע קינדער פון יידישן פאָלק. 

מוליע איז נישט געווען פארשלאסן און אפגעזונדערט פון מענטשן. אדרבא, 
כסדר אין געזעלשאפט, באצויגן זיך מיט אכטונג צום קעגנער און פעסט פארי 
טיײידיקט די אייגענע מיינונג. פיינט געהאַט תכלית שנאה פארשוועכער פונעם 
יידישן ארבעטער, טאָג װי נאַכט געקעמפט פארן פּאַרטײיאישן אמת, פאר זיין 
אמת. : 

ער האָט באזוכט דאָס לאַנד נאָך איידער ער האָט זיך דאָ באזעצט, און 
האט זוכה געווען עולה צו זיין פול מיט לעבנס כוחות. 

ער האָט שוין נישט באוויזן צוליב אביעקטיווע סיבות צו פארנעמען אן ארט 
אין די ערשטע רייען אין לאנד, ואו עס זאמלען זיך יידישע .תפוצות מיט דער 
שפע פון זייערע פארשידענע קולטורן. עס איז אים אָבער דורכאויס געראטן 
אײינצוװאָרצלען זיך אין דער אויפגעברויזטער ווירקלעכקייט, אין אלע אירע 
פארוואנדלונגען אין פראצעס פון אויספארמירן די מדינה, וואס וועגן איר האָט 
מוליע געחלומט זיין אינטימסטן חלום. ער האָט דאָ דורכגעפייניקט די יסורים פון 
דער יונגער מדינה, געמאטערט זיך איבער אירע פּראָבלעמען, אָפּגעהיט די 
לויטערקייט פון זיין געפיל און די קלאָרקייט פון זיין מחשבה. נישט געווען און 
נישט געמאָלט געװוען קיין סתירה צווישן זיין אינדיווידועלן און געזעלשאַפטלעכן 
געוויסן. מוליעס כאראקטער האָט זיך אױסגעשטאָלט אין דער לאבאָראטאָריע 
פון זיין פּאַרטײ, אין אירע טראַגישע געראנגלען מיט די רעפּרעזענטאַנטן פון דער 

וועלט-רעװואָלוציע פארן אָרט פון דעם יידישן פּראָלעטאריאט אין דער װעלט 
פון רעװאָלוציע, װאָס איר אידעאַל האָט ער איינגעאָטעמט פון דער פריסטער 
יוגנט און ביזן לעצטן אָטעם צוג געבליבן אים טריי. 

א טרייער זון איז ער געװוען צו זיין פאָלק, צו זיין טראגישער געשיכטע, צו 
דעם אידעאַל פון זיינע נביאים און פון זיינע וידערגעבורט-העלדן אין אלע 
דורות, פון די חשמונאים און ביז טרומפּעלדאָר, ביז צו יצחק שדה און חנה סענעש, 
פון דער זעלבסטשוץ אין פּוילן און ביז צו פּלמ"ח און צה"ל. 

ער האָט נישט געהערט צוֹ די פלאמיקע רעדנער, אָבער ער אלײין האָט 
פאַרמאָגט דעם פלאַם פון אמת, און זיין גאנץ וועזן האָט געהויכט פייער פון 
װידערשטאַנד, װי יענער וװולקאַן, וועמען עס איז נמאס זיין אייגענע פארצויגענע 
פּאַסיוויטעט, 

מיטן אינערלעכן פלאם פון זיינע רייד און מעשים האָט ער געװירקט אויף 
זיין סביבה, אויף יעדער סביבה, -- דערפאר איז ער געװען ארומגענומען פון 
אלע זייטן מיט חברים און פריינט, וואס האָבן אים געמוטיקט, געשטארקט און 
געשעצט: יצחק ב|-צבי און רחל ינאית, יצחק טאַבענקין און נחום ניר, אריה 
האָלענדערסקי און ביז צו די יונגסטע קינדער פון זיינע חברים, 

אין ישראל איז מוליע געװאָרן אן אדרעס זינט ער האָט זיך דאָ באזעצט, 
נישט נאָר פאר די געראטעוועטע פון היטלער גיהנום, װאָס האָבן זיך צעפרעסענע 
פון יאוש ארומגעבלאָנקעט איבער די פארשידענע װינקלען פון ראטנפארבאנד, 
נישט וויסנדיק, װאָס דער מאָרגן װעט זיי ברענגען, נאָר אויך פאר יענע, װאָס 
האָבן געלאנדעט אינעם האפן פון פאטערלאנד. דאָס פעקל אין די װײַטקײַטן האבן 
באגלייט ווארעמע טרייסטנדיקע און דערמוטיקנדיקע חברישע װערטער, כדי נישט 
דערלאָזן, עס זאָל זיך אויסלעשן דער לעצטער פונק האָפענונג. די נייע עולים דאַ 
האָט אויפגענומען א ליבנדיקער טאַטע, אָפּט א רוגזדיקער, אבער פארט א טאַטע 
א דערפארענער חבר, װאָס האָט געוואוסט, וואָס צו עצה, וווהין צו ריכטן 
און אָנװײיזן דעם פּאסיקסטן פלאַץ אין קיבוץ, אין דאָרף, אין ארבעטס-לעבן, 

דער אלטער מוליע האָט זיך אין לאנד געחברט דווקא מיט דער באָראָכאָװו- 
יוגנט; ספעציעל האָט ער מיטגעהאָלפן די יעניקע, וואס האָבן זיך ארויסגעלאזט 
צו התישבות. װי א טאטע און װי א חבר א געטרייער האָט ער זיך אָפּגעגעבן 
מיטן קערן פון דער באָראָכאָװוייוגנט, וואס האט פארלייגט דעם יסוד פארן 
אייגענעם קיבוץ אין כפר סבא, ביז יענער האָט געוואגט צו טראַכטן װעגן א 
באָראָכאָוויפעסטונג דארט (מצודת בורוכוב): און ווען ס'איז געקומען דער 
געוואגטער אויפגאנג צום נגב, האָט דער אלטער מוליע געמוטיקט און סטימולירט 
די יוגנט צו שטעלן זיך גרייט אויף דער װאַך -- משמר הנגב -- און אַהין אריבער- 
ברענגען זיין אויסגעווארעמטן חלום. ער האָט דערלעבט צו זיין צװישן די, װאָס 
האָבן געלייגט דעם גרונט-שטיין פארן באָראָכאָווהױיז, װאָס װעט זיין א גייסט- 
הויז פאר ארבעטער און הארעפאַשניקעס, א קולטור-הויז, וואו ס'וועט פלאטערן 
באָראָכאָווס גייסט, דער גייסט פונעם לערער, וואס האָט זיך געמיט צו געפינען 

דעם אָביעקטיוון אמת און ווייזן דעם אומפארמיידלעכן וועג פארן אויסלייזנדיקן 
געראנגל פון דעם יידישן ארבעטער און זיין פאָלק אינם פאָטערלאנד. 

זאט מיט יאָרן, אָבער געטראָפּן פון דער פארשאָלטענער קרענק, איז מוליע 
אויך אליין געקומען אין משמר הנגב. צוגעשמידט פיזיש צו זיין קראנקן בעט, 
האָט זיין גייסט נישט אויפגעהערט צו שוועבן אין די הויכקייטן פון וויזיע. ער 
האָט זיך אָנגעשטרענגט, פּרובירט אראָפּגײן פון בעט, באשר עס ווארט אויף אים 
א דרינגענדיקע ארבעט אין שטאָט, און אויך אין נגב מערקט זיך א פרישע 
רירעוודיקייט. 9 חדשים האָט ער זיך געראנגלט מיט זיין קראנקהייט שוין נאָר 
דער אָפּעראַציע, און סוף כל סוף איז ער אנידערגעפאלן א באזיגטער. געפאלן 
אויף דער ערד, װאָס ער האָט געקושט אין טאָג פון זיין אָנקום. די חברים האָבן 
אים אויפגענומען און געבראכט צוֹ קבורה אין זיין קיבוץ, אין דער ערד פו 
זיין פאָלק. זיין קבר געגראָבן אנטקעגן דעם באָראָכאָוו -הױז, איבער וועלכן ס'האבן 
דאס ערשטע מאל אויפגעפלאטערט די פענער פון קלאַס און פאָלק אָפּצוגעבן 
כבוד איינעם פון די ערשטע. : 

עס װעלן דורכגיין יאָרן, דאָס געזאנג פון קינדער װועט שטייגן אין דער 
הויך איבער דעם קבר, לידער פון פריידיקער ארבעט װעלן שאלן ארום, קעמפער, 
אויפריכטער פון פרייען פאָטערלאנד און רעאליזירער פון סאָציאליסטישן ציוניזם, 
וועלן מארשירן אין די ברייטע פּליינען פון נגב, און מוליע, דער עניו, דער 
טרייער זון פון ארבעטער-פאָלק, װעט רוען אין פרידן און אײיביקער רו. 

י.-זהובבק 

24א12,4242 


מוליע דעה בּייעה 


מוליע... זכרונות פונעם באגינען פון דער באוועגונג. פון די. ערשטע טריט 
אירע. מיר האָבן זיך באגעגנט יונגע. ביידע יונגע נאָך. ארבעטער-ציוניסטן. אין 
מארקסנס סאציאליסטישן וועג. אין דערזעלבער צייט װייט און עגן זײן 
פרעמדקייט אין דער , יידנפראגע". 

אין יאר 1905 איז געגרינדעט געווארן דער , פוילישער פארבאנד" פועלי-ציון. 
מוליע איז געװוען איינער פון זיינע גרינדער. איך געדענק אים פון יענע יארן. ער 
איז געווען אויסגעבונדן מיט יידישע ארבעטער און אָנגעשטעלטע, מיטן יידישן 
פראלעטאריאט פון לאָדזש. ער האָט געהערט צו אים. ער האָט זיך דארט געפילט, 
וי אן אייגענער. זיין בליק איז תמיד געווען געװוענדעט צו באלוט, ער פלעגט 
אויך מיך פירן אין באלוט, ווו איך האָב געפונען דעם טיפּ ייד, דעם ייִדישן מאסן- 
כח, דעם המון, וואס רעדט יידיש, מאמע לשון, און אין אט דער יידישער סביבה 
האב איך אנגעטראפן דעם בולטן קלאסן-קאמף. 

מוליע איז געװען א ייד און ער האָט געהאלטן אין גיין, און דערגאנגען 
ביז אהער, ביזן נגב. ער איז כסדר געגאנגען. איך ווייס, עס איז נישט דערזעלבער 
טיפּ נחַ, וואס בא מנחם באריישא אין זיין ,דער גייער". אבער אויך מוליע איז 
געווען כל ימיו א גײיער. שטאַמט פון קריניק, אויסגעװאַקסן אין לאָדזש, דערגאנגען 
צו ארץ ישראל, און אין 'ארץיישראל -- צום משמר הנגב. ווען די באוועגונג 
פועלי-ציון וואלט נישט אנגעווארן אזוֹי פיל פון אירע מענטשן פארן טעריטאָריא- 
ליזם און יעווסעקיזם, צו די ס. ס. און סיימיסטן, די פארייניקטע, ווען עס וואלטן 
דערגאנגען אלע, וואס זענען געווען מיט אונדז דעמאלט, וואלט אונדזער לאנד 
געהאַט גאָר אן אנדער פרצוף און אנדערש אויסגעזען. עס זענען געווען טויזנטער, 
וואס זענען אריבער צו ארבעט. נישט סתם ציונים, נישט כלל-ציונים, נישט גייסט- 
ציוניסטן, נישט בעלי בתישע ציוניסטן, נאר ,ארבעטער-ציוניסטן?, און זיי האָבן 
געשאפן די פועלי-ציון, דעם לינקס אין דער ציוניסטישער באוועגונג. צווישן זי 
איז געווען מוליע, איינער פון די פארויסגייער. 

אין פלוג האָט ער זיך נישט אויסגעצייכנט און ניט געגלאנצט איבער דעם 
המון, און פונדעסטוועגן איז ער געװאָרן א מנהיג, נאַטירלעך, טאָגיטעגלעך, 
שטענדיק. פאראן מנהיגים צוליבן טיפן געדאנק, צוליב דער רעדנערישער 
קראפט. און פאראן מענטשן, וואס צייכענען זיך אויס מיט זייער טריישאפט, ערנסט, 
מיט זייער כח צו גיין נאָכאנאנד, מיט זעלטענער התמדה, און מיט זייער חברישקייט 
לגבי די אנדערע מיטגייער. אזוי האָט די באוועגונג אויפגענומען מוליען און אין אים 
דערשפירט דעם מנ היג. 

איך האָב זיך געזעגנט מיט מוליען אין יאר 1908. זיך באגעגנט פון דאס נײַ 
אין יאר 1920, און דאן זענען מיר זיך פאנאנדערגעגאנגען. איך האָב נישט געגלויבט 
און נישט פארשטאנען, אז מוליע װעט אוועקגיין צו אן אנדער מזרח, און נישט 
צום א"י-מזרח. כ'האָב געטראכט און כ'האָב אבער פארשטאנען זיין טרייקייט דער 
פוילישער פארטיי; אז מוליע קען נישט בלייבן אָן זיין פארטיי און אָן זיין 
באוועגונג. אז מוליע װעט אויסוויילן א װעג פון נישט-ציוניסטישער טאט -- 
האָב איך נישט געגלויבט אויף א לענגערע צייט און בין נישט געווען איבערראשט, 
ווען ער איז מיט זיין פארטיי געקומען. 

ווען איך פלעג באזוכן לאדזש פון מאָל צו מאָל, האָב איך זיך געטראפן 
שטענדיק מיט מוליען אין הויז פון יצחק קאצנעלסאן, מיט אינטערעס צו א", 
איר ארבעטער-אויפטו און לעבן. דא אין לאנד האָב איך זיך מיט אים באגעגנט 
אין דער פארטיי , אחדות העבודה-פועלי ציון". 

מוליעס לעבן איז געווען שטענדיק א ליכטיקס, און ס'האָט פון אים געשטראלט 
אייביקע טריישאפט און איבערגעגעבנקייט, גלויבן אין וועג, אין דעם ארבעטער- 
וועג אין דער וועלט און בא יידן. 

עס האָט זיך גראד געמאַכט, אז בעת דעם גרינדונגס-צוזאמענפאר אין פאָלטאווע 
זענען מיר מיטן חבר ניר געװען ארעסטירט און געזעסן אין דער פעסטונג 
מאָדלין. אין פּאָלטאַװע זענען פון פוילישן פארבאנד געווען פארטרעטן מוליע 

און שמעון פרושיצקי (פייגעלע). און אז מוליע איז דארט ארויף אויף דער 
,פלאטפארם", וואס בער באָראָכאָוו דער תלמיד חכם און מנהיג, האָט אנגעצייכנט, 
איז ער שוין מער פון איר נישט אראפ. אויף ב אַ ראָכ אָװוס ,פּלאַטפארם" איז 
מוליע געבליבן זיין גאנץ לעבן. אזוי איז ער מיט דער פלאטפארם ג עגאנגען 
צו די יידישע ארבעטער און געקומען קיין ארץ ישראל. 

ס'האָט זיך געמאַכט, אז מיר זענען צוזאמען מיט מוליען און מיט יצחק בן צבי 
געווען ארעסטירט אין ג ר אָ דנע אױיף א פארטײי קאָנפערענץ, ואס האָט זיך 
פארזאמלט אין לייב און בצלאל יאפעס ווילע, צו באשליסן וועגן דער באציאונג 
צו דער רוסישער מלוכה-דומע. מ'האָט אונדז ביידע געשיקט ,מיטן עטאפ" א 
היים. האָבן מיר אנגעהויבן גיין. איך -- קיין סלוצק, מוליע -- קיין קרינעק. 

אזוי איז מוליע כסדר ג ע ג א נ ג ע ן. אָן פחד און אָן אויפהער. 

אמת, ער איז נישט געווען קיין ר עדנער. אבער ער פלעגט נאכאנאנד 
רצדן און:טענהן..ינעצרצדט(מיַט-א חוב.ר; אוההג צט:צנהט-צו. דער 
באװועגונג. ער האָט געהאַט זיינע טענות צו אונדזער געשיכטע, אבער ער 
איז שטענדיק געװוען אויף דער ,פלאטפארם", און אויף דער פלאטפארם איז 
מען זיכערער דערגאנגען צום היסטאריש-אָנגעצײיכנטן ציל. 

ער איז נישט אוועקגעגאנגען צום יעווסעקיזם -- יענער וועג איז פאר אים 
געווען מינירט. זינט ער איז געווארן א פועלי-ציון. שטענדיק געװען פרעמד 
דעם , אויסלינקן? זיך אסימילאטאריש, ליקווידאטאריש ; ער איז געשטאַנען שטענדיק 
וואך אין דער פארטיי, אין גלות און אין א"י, קעגן דעם קלענסטן סימן פֿון 
ציוניזם-ליקווידאציע. 

אזוי האב איך אים געזען, װי ער לעבט זײַן שלימותדיקן לעבן פון א יידישן 
ארבעטער, וואס שטאַמט פון דער יידישער ארבעטער-באוועגונג אין פוילן; אזוי 
איז ער דערגאנגען ביז צום משמר הנגב. 

ער איז געגאנגען מיטן ריכטיקן וועג, ואס פירט צו דער וואך פון נגב 
און די ברייטקייטן פון נגב. זיין קבר איז נישט צופעליק, נאר ארגאניש 
פארבונדן מיטן באראכאוו-הויז, וואס קוקט וי א צופה און ווייזט און רופט זיך 
באזעצן, אנפילן ,סטיכיש", מאסנהאפט דעם נגב. 

זיי ביידע, דאס באראכאוו-הויז און דער קבר מוליעס, מיינען א פולן סימבאל 
פון א תורה און א דרך. 


ובחדר הנר 
והספר מונח 
ואין יד בו נוגעת 
והדלת פתוחה, 
רק שיחה... 
י. טאַבענקין 
(פון אן אזכרה-רעדע) 

מוליע 


דעם 78טן נאוועמבער 1954 בין איך אוועקגעפארן קיין טעהעראן און דעם 
7טן בין איך געווען ביי מוליען דאָס לעצטע מאָל. כ'האָב זיך געזעגנט מיט איִם, 
געקושט אים, און געבעטן אים, ער זאל ווארטן אויף מיר : איך האָב אים צוגעזאגט, 
אז פונקט אין דריי װאָכן ארום װעל איך זיין ביי אים ווידער. איך האָב געפילט 
אזוי שטארק, כמעט געוואוסט אויף זיכער, אז איך װעל אים שוין מער נישט זען. 
איך האָב עס אויך געזאגט די חברים. 

פונקט צו די דריי וואכן בין איך געקומען און... פארשפעטיקט מיט א פאר שעה 
זיין לויה... ער האָט זיך נישט דערווארט אויף מיר. 

מיר האָבן אלע געוואוסט, אז מוליע גייט אוס. װי א ליכט. אבער דאך 
פארלירן א חבר, מיט װעלכן דו האָסט געארבעט פופציק יאר האַנט ביי האַנט, 
איז זייער שווער, 

איך געדענק מוליען שוין 49 יאר. איך האָב זיך באקענט מיט אים אויף דער 
ערשטער קאנפערענץ פון די פוילישע ארגאניזאציעס אונדזערע, דעצעמבר 1905. 
אויף יענער קאנפערענץ איז געגרינדעט געווארן דער פוילישער פארבאנד: אין 
איר האָט אנטייל גענומען אויך בן גוריון, דענסטמאל. דוד ג רין פון פּלאָנסק. 
די קאנפערענץ איז פארגעקומען אין דער דירה פון מיינע עלטערן אין ווארשע 
אויף נאָװאָליפיע, נומ. 10. געקומען איז מוליע צוזאמען מיט האָלענדערסקין, ביידע 
-- פון לאָדזש. האָלענדערסקי האָט געהייסן ביי אונדז וויקטאר, און מוליע האט 
שטענדיק געהייסן מוליע. ביידע זענען זיי געבליבן ביי מיר אין זכרון, װי קאַסטאַר 
און פאלוקס, און -- אזא קאנטראסט צװוישן ביידע. איינער א הויכער, דער צווייטער 
-- א נידעריקער ; איינער כמעט תמיד מיט א שמייכל אויף די ליפ ; מוליע האָט 
כמעט נישט געשמײייכלט. אבער איך געדענק נישט, אז די צוויי זאלן זיך אמאל 
פאנאנדערגיין אין די מיינונגען ; אלעמאָל זענען זיי געווען צוישן זיך איינשטימיק. 

מען האָט דאן דערציילט, אז מוליע האָט ארגאניזירט דעם ערשטן פונקט פון 
פועלי ציון אין לאדז, אין יאר 1902, און מיר האָבן אלע געקוקט אויף אים, װי 
אויף אן עלטערן חבר. מיר אלע זענען דאן געווען יונג, א חוץ בן-ציון ראסקין, 
וועלכער איז שוין דאן געווען אלט א יאר דרייסיק. צװוישן די איבעריקע בין איך 
מיט מיינע 21 יאר געווען כמעט דער עלטסטער. און אין אט דעם עלטער זענען מיר 
געווארן תיכף מנהיגים. 

מוליע איז קיינמאָל נישט געווען קיין ,,טעארעטיקער". ער האָט אויך װינציק 
געשריבן ארטיקלען. וויפל מאָל מיר האָבן זיך געבעטן ביי מוליען, ער זאל שרייבן 
זיינע זכרונות, ער זאל לפחות דיקטירן, װועט א חבר פארשרייבן : מוליע איז דערויף 

נישט אייגעגאנגען. א קוואל פון פאקטן זענען אראפ אין דער פארגעסנקייט מיַט 
מוליעס טויט. געוויס, א סך זאכן געדענקען מיר, זיינע חברים; עס זענען אבער 
געווען זאכן, וואס נאר ער האָט געוואוסט. 

מוליע װי געזאגט, איז נישט געווען, קיין טעארעטיקער, אבער עס איז נישט 
געווען קיין איין פראגע, אין וועלכער מוליע זאל נישט האבן זיין מיינונג און 
זאל נישט וװעלן באווירקן אונדז. ער איז געווען אן עקשן אין זיינע מיינונגען, 
און זיך נישט לייכט אונטערגעגעבן, וען מען פלעגט אננעמען א באשלוס, וואס 
איז אים נישט געווען צום הארצן. אין לאדזש ביי זיך איז ער געװען דער 
אנערקענטער אויטאריטעט אין אלע פראגן. אז מוליע האָט געזאגט א חבר עפעס, 
איז עס פאר יענעם געװען ג עזעץ. האָט מען זיך געאמפערט װעגן אן ענין 
איז די דערקלערונג: ,מוליע האָט אזוי געזאגט", געװען דער לעצטער 
און איבערוועגנדיקער ארגומענט. אלע פעדעם פון לאדזשער ארגאניזאציע האָבן 
געפירט צו מוליען. דערפאר זענען עס ספעציעל די לאדזשער חברים אזוי צוגעבונדן 
צו מוליען. 

מוליע האָט קיין מאָל נישט געהאט קיין אייגענע משפחה. די משפחה האָט 
אים פארביטן די פּארטיי, די באוועגונג. זענען אלע חברים אים געווען נאענט., 





צ. ק. פועלי-ציון אין ארץ-ישראל, אנהויב 1946 
ערשטע שורה פון לינקס: ד. לייבל, מוליע, נ. ניר, י. זרבבל, ז. אבראמאוויטש, פ 
שניאורסאן, ש. טייכמאַן, צווייטע שורה: בן אפרים, טארנאפאלער, גרשתי, לעו 
יצחקי, אילון, קובלאנאוו, פעטערזייל. 

אמת, ער פלעגט אמאָל אנשרייען אויף חברים: עס האָט געטראפן, אז א פאר נייע 
חברים וואס האָבן פריער מוליען נישט געקענט, זענען געווען ברוגז. אזא איז 
געווען מוליעס שטייגער לעצטנס: זיך בייזערן, אבער נאר, װי עס בייזערט זיך 
א טאטע אויף זיין קינד. נייע חברים, וואס האָבן נישט געקענט מוליען, האָבן 
אפט געהאט צו אים תערומות. 

מוליע האָט אין דער באוועגונג נישט אונטערשיידט צװוישן קליין און גרויס, 
פאר אים האָט קיין , שווארצע ארבעט" נישט עקזיסטירט; ער האָט געטאָן אלץ, 
אלץ האָט ער געמוזט װיסן: ער פלעגט זיך אריינמישן אין יעדער קלייניקייט, 
וועלכע האָט אייגנטלעך צו אים קיין שייכות ניט געהאַט. גאנצע טעג איז ער 
געזעסן די לעצטע יארן אויף ברענער נומ. 14; דאָס איז געװען זיין היים, אין 
דעם זיין לעבן. 

מוליע האָט פארמאָגט צוויי אייגנשאפטן, וועלכע זענען אייגנטלעך א סתירה 
איינע צו דער צווייטער. ער איז געווען רעוואלוציאנער און קאנסערוואטיוו. ער 
איז געווען א רעוואלוציאנער זיין גאנץ לעבן אין גייסט. עס האָט אין אים געלעבט 
א מין װידערשפעניקייט צו דעם, וואס עקזיסטירט. פון דער אנדער זייט, אין 
קלייניקייטן פון טאָגיטעגלעכן לעבן איז ער געװען א קאָנסערװאטאָר. נישט 
אָפּגעטראטן פון קליינע געויינהייטן. מיך האָט אלע מאָל געוואונדערט, וי שווער 
עס איז צו באוועגן מוליען ענדערן קלייניקייטן, און וי ער איז מסוגל רעוואלוציאנער 
צו טראכטן וועגן גרויסע זאכן. 

ער איז געווען איינער פון די צוישן אונדז, וואס האָבן אנגעהויבן טראכטן 
וועגן ענדערן אונדזער שטעלונג צו דער ציוניסטישער ארגאניזאציע אין די 
דרייסיקער יארן. 

מוליע האָט נישט ליב געהאַט קיין פשרות. ער איז געווען גראדליניק און 
איינגעעקשנט, ניט אפגעטראטן פון זיינס אויף א האָר. אז עס איז דאך אויסגעקומען 
צו גיין אויף פשרות, פלעגט ער אפטרעטן אן א זייט און לאזן אנדערע זי מאַכן, 
אזוי איז געווען אויף דער שטאקהאלמער קאנפערענץ אין יאר 1919. וואו מוליע 
איז ביזן סוף געווען קעגן ארייננעמען אין פארבאנד ,, אחדות העבודה", וואס איז 
געגרינדעט געווארן אין ארץ-יישראל אין מערץ 1919. 


פון דער זעלבער רייזע אונדזערער קיין שטאָקהאָלם איז מיר געבליבן אין 
זכרון מוליע דער רעוואלוציאנער און מוליע דער קאנסערוואטאר. ווען די פאַרטיי 
האָט באשלאסן, אז מיר דארפן פארן קיין שטאקהאלם, האָט מוליע קיין ווארט 
נישט געזאגט און מיט פאלשע פעסער, אונטער שיסעריי כמעט ביי דער גרענעץ 
זענען מיר ארויסגעפארן, געשווארצט איין גרענעץ נאך דער צווייטער אהין און 
צוריק, און מוליע איז געווען רואיק וי תמיד. אבער אז מיר זענען א פאר וואכן 
געזעסן אין בערלין, ווארטנדיק אויף א ויזע פון שװװעדן (נאטירלעך אויף א 
פאַלשן פּאַס) און איך האָב פאָרגעשלאָגן מוליען אַרױספאָרן אויף אַ שפּאַציר פון 
צוויי טעג צום ים, האָט מוליע נישט נאר זיך קעגנגעשטעלט: ער האט מיט אלע 


22 


כוחות געוואלט משפיע זיין אויף מיר, איך זאל נישט פארן. ביי אים אין פוילן 
איז דאָך קיין ים ניט געװען כמעט, טאָ צו וואס דארף מען פארן? שוארצ: 
גרענעצן -- יא, אבער פארן שפאצירן -- נישט. 

זעלטן קאן מען געפינען צװישן אנערקענטע פירער פון א באוועגונג אזא 
באשיידנהייט, וי ביי מוליען. איך רעד שוין נישט וועגן איבערטריבענע אמביציעס 
פון פירערס, אבער אסך פון זיי האבן א גרויסע שוואכקייט צו ,רעפרעזענטירן". 
מוליע איז געווען ווייט דערפון. ער האָט נאטירלעך געמוזט אומעטום זיין, ווייל אלץ 
האָט אים אינטערעסירט, אבער ער איז געזעסן אן א זייט, זיך ערנסט צוגעקוקט און 
צוגעהערט. אמביציעס, כבוד ? פאר פופציק יאר קאן איך זיך נישט דערמאנען קײין 
איינציקן פאל, ווען מוליע זאל עפעס מאכן א קרומע מינע צוליב אזא מין עני. 
די לעצטע יארן האט ער אינערלעך שטארק געליטן צוליב זיינע שװעריקייטן מיט 
העברעאיש -- ער איז דאך געקומען קיין ארץ-ישראל זייענדיק קרוב צו א 
זיבציקער, איז אים געווען שווער צו לערנען די שפראך, הגם לעצטנס האט ער 
שוין פארשטאנען אלץ, אבער רעדן האָט ער ניט געקאָנט. די אוממעגלעכקייט צו 
דערשיינען אין דרויסן האט ער פארביטן מיט דער גרויסער אקטיוויטעט אין דער 
פארטיי פועלי ציון פריער און שפעטער אין דער חטיבה. אבער וי שווער עס איז 
נישט געווען, האָט ער נאכגעפאלגט די פרעסע, אפשר א סך מער וי אנדערע 
העברעאיש-קענער. עס איז נישט געװען קיין ארטיקל, ספעציעל אין די לעצטע 
יארן בשעת דעם אינערלעכן געראנגל אין מפ"ם, ער זאל אים נישט דורכשטודירן, 
און סיזענען כידוע געווען ארטיקלען גענוג גרויסע און גענוג פארפלאָנטערטע. 


אז ער האָט זיך געלייגט אויפן קראנקן בעט אנהויב 1954, האָט ער געוואוסט, 
אז די אפעראציע איז זייער געפערלעך און ער איז געגאנגען צו איר רואיק. ער 
האָט געקעמפט מיטן טויט מיט זיין עקשנותדיקייט, און אן ספק האָט ער אוֹיס- 
געקעמפט ביים טויט א פאר חדשים. די אכט-ניין חדשים, וואס ער איז שוין געלעגן 
אויפן טויט-בעט, האָט ער ניט אויפגעהערט צו דאגהן פאר פועלי ציון. ניט איינמאל 
האָב איך אים געמוזט נעמען צו אונדזערע זיצונגען. זומער צייט איז ער איין 
מאל מיט אונדז אפגעזעסן פון ניין אין דער פרי ביז פינף פארנאכט. ער האַט 
אויך געפאדערט, מען זאל אים ברענגען צו א פארזאמלונג פון דער חטיבה, און 
שעהן לאנג געזעסן מיט אונדז. איז ער נישט געווען אויף א זיצונג, האָבן מיר אים 
געמוזט תיכף נאך דער זיצונג איבערגעבן א גענויען דין וחשבון ניט נאר פון 
דעם, וואס איז אנגענומען געווארן ; דוקא האט ער געוואלט וויסן וואס דער און 
יענער האט געזאגט. און איז אים א באשלוס נישט געפעלן, האָט מען אים געמוזט 
צוזאגן, אז מען װעט דעם ענין שטעלן צום סדר היום נאָך א מאָל, און איבערגעבן 
זיין מיינונג. פון קראנקן בעט האָט ער געדאגהט ועגן א זיצונג, וועגן א 
פארזאמלונג און ער איז געווען אינפארמירט וועגן אלץ, וואס עס טוט זיך אין 
דער פארטיי. 

ער האָט שווער איבערגעלעבט די שפאלטונג פון מפ"ם: ער האָט זי נישט 

געוואלט, װי א סך פון אונדז, אבער ער האָט צוזאמען מיט אונדז איינגע- 
זען, אז זי איז אומפארמיידלעך. 

דעם לעצטן טאג פאר מיין אפפארן קיין טעהעראן בין איך ביי אים געווען 
און ער האט מיר געוואונטשן, איך זאָל, בשלום קומען צוריק. איך האב אים גע- 
בעטן זיך האלטן און צוגעזאָגט, אז פונקט אין דריי וואכן ארום קום איך צו אים. 
פונקט צו די דריי וואכן, אז איך בין צוריק געקומען, האָב איך שוין ניט געהאַט 
צו וועמען צו קומען... נאר צו זיין קבר, 

געשטארבן א מענטש, וואס זיין גאנץ לעבן איז געווען געהײיליקט פאר דער 
יידישער ארבעטער-באוועגונג. 

די באוועגונג װעט אים קיינמאל ניט פארגעסן. 

ניניר 


שטענדיק אין זארג 


דער חבר מוליע איז געשטאָרבן אין טיפן עלטער. זיין קראנקהייט במשך א 
יאר האָט נאָך מער צוגעגרייט אונדז צום דעם, וואס האָט שוין אויסגעזען אומפאר- 
מיידלעך און געצייכנט מיט שווארץ אין דעם קאלענדאר. און פונדעסטוועגן איז 
עס געקומען, װי אַ טיפע דערשיטערונג, וי אַ גוואלדריס אין אונדזער טאָג- 
טעגלעכן גאנג. ווייל דאכט זיך סאיז נישט א דורך א טאָג אן מוליען אָן זיין 
שטילן טריט און הויכע שטים, אָן זיין נייגעריקן און פארשנדן בליק און אָן זיין 
קינדערשן שמייכל-געלעכטער. זעלטן ער האָט אזוי לייכט געטראגן פארטייאיש 
זיין עלטער און אזוי מונטער די דאגה פון דער באוועגונג. צו מוליען האָבן זיך 
נישט געקלעפט קיין שום ראנגען און טיטולן, הגם ער איז, דאכט זיך, שטענדיק 
געזעסן אויבן-אָן אין דער פארטייאישער הירארכיע. אומאפפרעגלעך האָט די 
באוועגונג שוין לאנגילאנג מזכה געוועזן אים מיט דער שװערסטער און דער- 
הויבנסטער קרוין: דער טאַטע פון דער באועגונג. און נישט בלויז צוליב 
די יארן. ער איז געוועזן דער טאַטע לוט זיינע אייגנשאפטן און פונקציעס, וואס 
ער האָט זיך אליין גענומען, נישט פרעגנדיק קיין שאלות און מיט דער שטומער 
און פולער הסכמה פון אלעמען. אַ טאַטע, װאַס האַלט אויג אויף דער גאנצער 
פארטייאישער באלעבאטישקייט. און פארטייאישע באלעבאטישקייט האָט בא 
מוליען געהייסן לאו דווקא אנשטאלטן, אינסטיטוציעס און אינסטאנצן, נאָר. בעיקר, 
דער מענטש, דער חבר אין דער פארטיי, מיט זיינע אלע זארגן, דאגות, טענות 
און מענות. מוליע האָט דעריבער קיינמאל נישט געוווסט פון קיין לעבן ביחידות. 

שטענדיק איז ער געוועזן ארומגערינגלט און שטענדיק האָט ער געהאַט אַ צעטל, 
אויסער דעם פאַק ענינים, וואס ער האָט אוועקגעלייגט אויפן טיש. 

מוליעס צעטל איז געוועזן אַ לעבעדיקער קאָנווייער פון הברים, וועלכע 
מאַכן די ערשטע טריט אין לאנד, זוכן דעם ערשטן אדרעס, װו מען קען זיך 
צוטוליען, אָנווארימען זיך, געפינען אַן עצה, אַ פארבינדונג, כדי אנהייבן שווימען 
אין דער נייַער סביבה, מיט איר קאָמפליצירטן געװועב. פון מוליעס צעטל האָבן זיך 
גלייך געצויגן פעדעם צו די חברים און די אנשטאלטן, אינסטיטוציעס, צו די אלע, 
וועלכע האָבן געקאָנט, באדארפט און געמוזט העלפן. צי בא אויסגעפינען ארבעט, 
צי אַן ערשטן דאך איבערן קאָפּ, צי אַ שיכון. דער באָראָכאָװיקלוב, ברנר 14 איז 
אונטער מוליעס האַנט געווארן אַ כל-בו אינסטיטוציע: אַ בערזע, אַ צונויפטרעף 
פונקט, אַ דיסקוסיע קלוב און קודם כל אַן אייגענע שטוב. אמת, נישט תמיד האָט 
מוליע, דער טאטע, צעפרידנגעשטעלט די חברים -- די קינדער. נישט מיט דעם, 
וואס ער האָט נישט געהאט די מעגלעכקייט. דאָס האָבן גראד גוט פארשטאנען 
חברים און נישט געהאַט קיין פאריבל. אבער אפּטמאָל האָבן זי געהאַט טענות 
צו אים פאר זיינע שטראף-רייד, פאר זיין בייזערן זיך. ערשט מיט דער צייט האָבן 
אויך די אומצופרידענע באנומען דעם אמתן, פאָטערלעכן זין פון מוליעס קפדנות. 





עס זיצן פון רעכטס צו לינקס: מוליע, זרבבל, אבראמאוויטש, ערעם. 
עס שטיײען: גרשוני, טארנאפאלער, לעוו, בן אפרים, לוריע, לייבל 

סאיז געװען אַ קפדנות פון אַ מענטש, וואס האָט געווייטאקט נישט נאַר דעם 
ווייטאק פון חבר, נאר אויך פון זיינע שוואכקייטן -- פון זיין נישט װעלן זיך 
צופאסן צו די באדינגונגען פון א האַרט לעבן, פון ארויסברענגען פרעטענסיעס, 
פונקט װוי ער וואלט עמיצן אַ טובה געטאן מיט זיין קומען אין לאַנד. מוליע האָט 
עס נישט געקאנט פארדייען און ער פלעגט נישט מיד װערן -- מיט גוטן און מיט 
בייזן -- ,באארבעטן? דעם חבר. װי א טאטע האָט ער זיך גענומען דאס רעכט, 
פאר וועלכן די חברים האָבן געמוזט מיט רעספקט און באהבה בויגן דעם קאָפּ, 
זיי האָבן געוווסט, אז פון א פלאמיק הארץ פליען צו זיי די פונקען. 

איך האָב געקאָנט מוליען א 235 יאר. ס'זענען דאָ. מסתמא, חברים, וועלכע 
ווייסן צו דערציילן וועגן זיין פריערדיקן פערזענלעכן לעבן זייט איך האָב 
געקאָנט מוליען, ווייס איך נישט די פארטיי אָן מוליען און מוליען אָן דער פארטיי, 
פאר אים איז די פארטיי, די באוועגונג, די פארטייאישע זאַך און דער פארטיי- 
אינטערעס געוועזן אלץ. די פארטיי איז געוועזן זיין היים, זיין פאמיליע, זיין לעבן, 
פון 8 פרי ביז שפעט אין אָװנט, מיט אָ קורצן איבעררייס, איז דער מענטש געוועזן 
צוגעשמידט צום לאקאל, אדער צו ,אַ גאנג? פון חבר צו חבר. ארויסשלעפן מוליע 
צו אן אפרו, צו א וואקאנס איז נישט געווען פון די לייכטע זאכן. שטענדיק 
האָט ער געציטערט, טאָמר וועט זיין אפוועזנהייט ברענגען צו אַ מכשול, טאמער 
װעט פונקט דאן אפגעלייגט ווערן א זיצונג און פארנאכלעסיקט װערן אן ארבעט. 
און מען מוז מודה זיין, אז ער פלעגט אָפּטמאָל זיין גערעכט. ער האָט אזוי אונדז 
אלעמען צוגעוװווינט, אז ער איז דער, וועלכער האַלט די האַנט אויפן פולס פון 
דער לויפנדער ארבעט, אַז מיט זיין אויספעלן פלעגט די ארבעט אויפהערן , לויפן", 
מוליעס שרייב-מאשינקע אדער מוליעס פעדער איז שטענדיק געװעזן אין גאנג. 
מוליע האָט נישט איבערגעלאזט נאך זיך קיין שום ווערק אין שריפט, הגם ער 
איז געוועזן אַ לעבעדיקע ענציקלאפעדיע פון דער באוועגונג. אלע פרוון צו 
באוועגן מוליען, ער זאל זיך אוועקזעצן שרייבן מעמוארן, דערינערונגען, האָבן 
זיך אויסגעלאזט מיט גארנישט. מוליע האָט עס עקשנותדיק אפגעווארפן, און 
געזען אין דעם אַ פארדעכטיקן פרווו אויסצוקירעווען אים צום נעכטן, בעת ער 
האָט ליידנשאפטלעך געלעבט און געוואלט לעבן דוקא מיטן היינט און מיטן 
מארגן. ס'איז גאר שווער זיך פארצושטעלן דעם פארלוסט פאר דער באוועגונג 
צוליב מוליעס אפזאגן זיך רעסטאוורירן אויפן פאפיר זיין אייגענעם לעבנס-וועג. 
זעלטן װער האָט דאך אזוי געלעבט, געקניפט און געבונדן, מיט דעם גרויען 
טאג פון דעם פארטייאישן לעבן װי ער. לאו דווקא מיט דעם גלאנץ פון 
געשעענישן און ,פראמינענטע באגעגענישן", נאָר מיט דער סאמער ,אינגעווייד? 
פון דעם חברים-קאלעקטיוו, 

און דאָך האָט מוליע איבערגעלאזט אן אויסטערליש-ווערטפולע שריפטלעכע 
ירושה: זיינע בריוו צו חברים און אינסטאַנצן. איך בין איבערצייגט, אַז ווען מיר 

װעלן א מאל צענויפזאמלען און צענויפשטעלן דעם שלל פון זיינע בריוו,. װעט 
עס זיין אַ דאָקומענטאציע, פון וועלכער עס װעט זיך דערטראגן צו יעדן חבר זיין 
אייגענער הייסער אטעם, פון יענע צייטן, בשעת ער האָט געברויזט און געצאפלט 
אין זיין פארטייאישער אקטיוויטעט. 

וי אפט פארזעען מיר די בוימער צוליבן וואלד! און װוי נאגט אונדז צייטנווייז 
די בענקשאפט נאָך די איבערלעבענישן, וועלכע האָבן א מאָל אנגערעגט. אין 
מוליעס בריוו, וואס פלעגן תמיד געשריבן ווערן אויף דער הייסער מינוט, איז 
וי קאָנסערװירט געווארן דער גאנצן פייער פון אַ מאָל. און װײיל דאָס זענען 
בריוו און נישט אויסרעדאגירטע, סטיליזירטע ארטיקלען, ליגט אויף זיי דער 
שטעמפל פון דער אוממיטלבארער איבערלעבונג מיט איר גאנצער רויער קראפט. 


ע1 


אַ קאפיטל פאר זיך זענען מוליעס קורצע, בתכלית ההידור, בריוו בשעת דער 
מלחמה, צו די חברים, צעווארפענע איבער די ברייטע שטחים פון ראטנפארבאנד. 
איך ווייס נישט, צי חברים האָבן בא זיך אויפגעהיט די בריוו. איך האָב געלייענט, 
כמעט שטענדיק, די תשובות און די אפרופן אויף דער הילפס-ארבעט דורך 
פעקלעך, װאָס מוליע האָט דורכגעפירט. איך ווייס נאָר, אַז מוליע האָט דורגעפירט 
אַן אקציע פון , מחיה מתים", אז פון זייער ווייטער פארווארלאזיקייט האָבן חברים 
געשיקט מוליען און דער פארטיי בריוו, וואס האָבן געקאָנט געבן א מענטשן א 
סאטיספאקציע אויפן גאנצן לעבן. מוליע האָט געזוכט און אויסגעפונען פון אונטער 
דער ערד אדרעסן, געבונדן חברים מיט חברים,. און יעדער פעקל שפייז צי 
קליידער איז געװעזן אַ שליח, אַ שטראל, וואס האָט אנגעצונדן אין האַרץ אַ 
פייער פון האפענונג און בטחון. מוליע האָט שטענדיק געזען די פארטיי, נישט 
בלויז וי אַן אידייאישן קאלעקטיוו, נאר וי א פאמיליע, ווו איינער איז פארן צװײיטן, 
אין דער מלחמה תקופה איז מוליע געווארן דער אמתער אבי המשפחה, דער טאטע 
וואס זארגט, וואס צאפלט, וואס רוט נישט און בלוטיקט פאר יעדן. 

ער איז געוועזן דער פעק-טרעגער פון דער פארטיי. אלע פעקלעך צרות און 
זארג האָט דער מענטש אומדערמידלעך געשלעפט און פאנאנדערגעװויקלט פאר אונדז 
מיט זיין לייכטן גאנג און ליכטיקן שמייכל, אנגעזאפט מיט צער. : 


עָ 


מיליע איז נישט געװועזן קיין פאטענטירטער רעדנער, אָראַטאָר בלע"ז. אבער 
זיין שטימע האָט געהאַט א פיל וויכטיקערע אייגנשאפט: זי האָט ארויסגעהאַקט 
ווערטער פון טיפן הארצן און, דעריבער, תמיד געפונען אַ וועג צום הארץ. און 
נישט בלויז צום הארץ, נאר אויך צום שכל. ווייל מוליע איז געוועזן געבענטשט 
מיט א שכל הישר, וואס ווייס נישט קיין פלפול און קיין קרומע אומוועגן. אפטמאל 
האסטו באווונדערט, וי שוין אין טיפן עלטער פלעגט מוליע, אויף זיין נישט 
געקינצלטן שטייגער, אנאליזירן אַ פאליטישע און געזעלשאפטלעכע סוגיה מיט 

אזא קלאָרקייט פון געדאנק און, נאַטירלעך, װי שטענדיק, מיט אַן אמתן יוגנט- 
ברען. און מיט אַ שמץ פון קנאה פלעגסטו טראכטן: אויף דיר געזאגט געווארן. 
אין אזא עלטער, אויב דו װעסט זוכה זיין צו דעם, אזא יוגנט-פרישקייט פין 
הארץ און קאָפּ, 

גערעדט האָט מוליע תמיד מיט ,שטורעם', אלץ אינס, צי האָט זיך 
געהאנדלט וועגן א,גרויסער" פאליטישער טעמע, צי וועגן אַ קלענערער ארגאניזאציע 
פראגע. בא מוליען איז יעדער פארטיי ענין געוועזן פון גרעסטער חשיבות. ער 
האָט געוווסט וי ,קליין-ארבעט", דעצידירט אין לעבן פון דעם פארטיי-ארגאניזם. 


1צ 


מוליעס התמדה. פארטיי זיצונגען קומען פאר, געוויינלעך, בייטאג: פארטיי 
פארזאמלונגען אין אוונט. מוליע פלעגט קיין צענויפקום נישט פארפעלן. מוליעס 
איינגעבויגענע פיגור פלעגט זיך אנטפלעקן פון די ערשטע. אים האָט אלץ 
אינטערעסירט. ביז צו זיין שװוערער קראנקהייט האָט ער, דאכט זיך, נישט 
פארפעלט קיין איין זצונג פון דער פאליטישער קאָמיסיע אין דער פארטיי. ע 
האָט געוווסט דעם סוד, װי אויפמערקזאם צו הערן און באנעמען אויך די אונטער- 
טענער אין דעם רעדנערס רײד. אַ פאלשער טאָן האָט אים געגרילצט און 
אויפגערעגט, פונקט װי אן אויפטריט צו דער זאך, צום הארצן און צום שכל האט 
אים פארשאפט די גרעסטע באפרידיקונג. זיין קריטישער חוש איז צומאָל, באמת 
געוועזן אן אויסטערלישער. וי אפט פלעגט ער ארויפקומען צו זרבבלען, צו מיר, צו 
גערשענאוויטשן און צו אנדערע חברים, בעיקר צו לעוון און פאיען בלויז כדי צו 
טיילן זיך מיט איינדרוקן וועגן וואס ער האָט געהערט אויף פארטיי-צענויפקומען. 
פאר אים זענען עס נישט געװעזן עפיזאָדן, נאר פשוט אַ נויטװוענדיקייט פעסט- 
שטעלן פאר זיך, צי דאָס האָט צוגעגעבן דער פארטיי-ליניע אידייאישע קלארקייט, 
אדער אוועקגעפירט זי אָן א זייט. ווייל צום אידייאישן פארטיי-באגאזש איז ער 
געוועזן אייפערזיכטיק ביז גאר. ער דער ,פראקטיקער" האָט געוווסט דעם ווערט 
פון דעם טעארעטישן יסוד אין דער פארטיי. , רעוויזיאניסטן" און דאָקטרינערן האָט 
ער געהאלטן פאר די גרעסטע אנשיקענישן, פון וועלכע מען דארף, וואס שנעלער 
פטור ווערן. אזוי האָט ער געהאַנדלט לגבי די ליקווידאטארן, און דאָס האָט 
דעצידירט זיין באציאונג בשעת דער שפאלטונג, 


וצ 


מוליע האָט געלעבט אויסשליסלעך מיט דער פארטיי און אירע אינטערעסן 
אבער װער עס מאָלט זיך אויס מוליען אן איינגעשלאסענעם און פארשלאָסענעם 
בלויז אין די פיר ווענט פון פארטייאישער מויער, װעט מאַכן דעם גרעסטן טעות. 
מוליע האָט געלייענט אַ סך, דערשטוינענדיק אַ סך. מוליע האָט נאכגעפאלנט 


זשעדנע דעם שטראם פון ליטעראטור. איך ווייס, באמת, נישט ווו האָט ער געפונען 
צייט אויף איינשלינגען זשורנאלן און ביכער אין יידיש, רוסיש און עברית. איך 

ווייס נאָר, אז נישט נאָר ער האָט געהאַט דעם גרעסטן אינטערעס צו ליטעראטור 
נאָר ער האָט זיך מיט אים געשפייזט. און נישט נאָר בלויז די נייע ליטעראטור. ער 
האָט געשלונגען איבער א נייס די רוסישע קלאסיקער: פושקין, לערמאָנטאו. 
טורגעניעוו,. סאלטיקאוו-שטשעדרין צוגלייך מיט שלום אש, אפאטאשו, לייװיק, 
באריישא און ,,פארביסן" מיט ביאליק, טשערניכאווסקי. און פארגעסט נישט אז 
מוליע האָט ערשט אויף דער שפעטער עלטער גענומען זיך פאר עברית און 
באהערשט די שפראך אין לעזן פולשטענדיק פריי. בלויז זיין אויסערסט וואכזאמער 
און פרישער אינטעלעקט דערקלערט דעם סוד פון זיין בקיאות און באהאוונטקייט 
אין דעם ברייטן און רייכן ליטעראטור-יפעלד. און ווידער איז צו באווונדערן אויך 
דאָ זיין קריטישן חוש, וי גוט און טרעפלעך פלעגט ער זיך פאנאנדערקלייבן אין 
דער נייער סאוויעטישער ליטעראטור און קענען אויסטיילן דאס ווערטפולע אין 
די זשורנאַלן. מיט וואס פאר א התפעלות פלעגט ער ברענגען מיר זיינע איינדרוקן 
וועגן די דערשינענע װערק אין יידיש און עברית. און באמת, זיין היבשע 
ביבליאטעק איז געװען מכל טוב. נישט וי א באפוצונג, נאָר װי טאָגיטעגלעכער 
ברויט. 


זזץ 


בא יעדן מענטשן איז פאראן, מן הסתם, אַ ספעציעלער ווינקל אין הארצן -- 
דאָס אינטימסטע און טייערסטע. מוליע האָט אויך געהאַט אזא קודשיקדשים 
ווינקל: משמר הנגב. מוליע איז געשטאנען ביים ויגעלע פון קיבוץ, ווען 
ער איז נאָך געװעזן א קוים אנגעצייכנטער קערענדל אין כפר סבא- מצודת 
בורוכוב. זייט דאן האָט ער נישט ארויסגעלאזט פון אויג און הארצן די אנטוויקלונג 
פון קיבוץ. משמר הנגב איז זיך צעוואקסן און איז ארויף אויף א גאר אנגעזעענעם 
פלאַץ אויף דער מאפע פון די קיבוצים אין לאנד. ער איז שוין לאַנג ארויס פון 
מוליעס אויסשליסלעכער אפוטרופסות. אבער מוליע, װי אן אמתר טאטע, האָט 
אלץ נישט געוואלט איינזען, אז דאָס קינד איז שוין א דערוואקסענער, עס איז אפט 
מאָל געוועזן ממש קאָמיש-רירנד צו זען, וי ער ציטערט אויף יעדן שריט זיינעם. 
מוליע פלעגט נישט דורכלאזן קיין געלעגנהייט צו באזוכן דעם קיבוץ, אדער 
פארלאנגען, מען זאל זיך צו אים , מעלדן" און אינפארמירן וועגן דעם צושטאנד 
פון קיבוץ. א גערעטעניש אין קיבוץ -- און מוליע פלעגט ארומגיין א צעשטראלטער. 
א טריקעניש -- און מוליע פלעגט איינטריקענען, אַ באזארגטער און פארדאגהטער, 
און ווען עס איז נאָך צוגעקומען דער אויפטו פון אויפשטעלן דאָס באראכאוו הויז 
אין משמר הנגב, האָט שוין מוליע פארבונדן זיך און זיין גאנצן אייגענעם זיין מיטן 
קיבוץ. 

און משמר הנגב איז טאַקע געווארן זיין לעצטע, לעצטע היים. דאָ האָט ער 
פארבראכט זיינע לעצטע וואכן, דאָ האָט ער אויסגעהויכט זיין נשמה און דאָ איז 
ער פארבליבן אין זיין אייביקער רו. 

מ. ערעם 

חבר מוליע שוין אויך נישטא 


;עס איז געשטארבן אונדזער עלטסטער חבר, דער חבר מוליע!" האָט א 
שניט געטאן א טרויעריקע ידיעה פון ישראל. נישטא מער דער פיאנער פון 
אונדזער באוועגונג -- האָט אפּגעענטפערט דער אפקלאנג אין אונדזערע הערצער, 

ער איז געווען דער עלטסטער צוישן אונדז. דער עלטסטער נישט בלויז צוליב 
זיינע יארן ; ער איז געווען צוישן די סאמע ערשטע, וועלכע האָבן אוועקגעלייגט 
דעם יסוֹד פאר דער אלװעלטלעכער פועלי ציון באועגונג. צוזאמען מיט 
בער באראכאוו און -- להבדיל בין החיים והמתים -- דעם פרעזידענט פון ישראל 
יצחק בן צבי, רֹחל בן צבי און זרבבל, האָט חבר מוליע זיך באטײיליקט אין דער 
גרינדונג פון ,אלרוסישער פארטיי פון פועלי-ציון". דאָס איז געווען אין יאר 1906. 
אין 1904 האָט ער געהאָלפן גרינדן דעם פוילישן פארבאנד פון פועלי ציון. פון 
דעמאלט אן ביז זיין אטעם איז אויסגעגאנגען, איז ער געשטאנען װי דער בא- 
ליבטסטער פירער און וועגווייזער פאר אומצאליקע מאסן ביז 1929 אין פוילן, און 
די לעצטע פופצן יאר אין ישראל., 

זיין גלאררייכער פעריאד איז, פארשטייט זיך, פארבונדן מיטן פוילישן 
יידנטום און מיט דער ציוניסטישער ארבעטערשאפט אין פוילן. ער איז באלד ביים 
אנהויב פון זיין אומלעגאלער פארטייאישער ארבעט אריינגעפאלן אין דער 
צארישער תפיסה, אין איין צייט מיט י. בן צבי און י. טאַבענקין איז ער ארעסטירט 
געווארן בעת א פארטיי קאנפערענץ אין גראדנע. שפעטער זענען געקומען די 
טעג פון דער דייטשער ערשטער אקופאציע, טעג פון האלב-לעגאליטעט, און 
דערנאָך די אומאפהענגיקע פוילן מיט אירע פארשידענע צייטן פון כלומרשטן 
ליבעראליזם און שווארצער רעאקציע: אין אלע צייטן און אין אלע באדינגונגען 
איז חבר מוליע געשטאנען אומדערשראקן און מיט ביישפילפולער איבער- 
געגעבנקייט אויף די פירער-פאזיציעס פון דער באוועגונג. 

זיין פעסטונגישטאט איז געווען לאָדזש. ער איז געװוען דער גרינדער פון דער 
לאדזשער פועלי ציון ארגאניזאציע, און דערנאָך צוזאמען מיט זיין יינגערן חבר, 
אים צו לאנגע יארן, חבר חיים בראנד, האָבן זיי אויפגעבויט אין לאָדזש די 
גרעסטע און שטארקסטע פועלי ציון ארגאניזאציע אין דער וועלט. אבער חבר 
מוליע איז געווען נישט נאר באליבט אין די אייגענע רייען פון דער פועלי ציין 
באוועגונג אין לאדזש און אין לאנד, נאר אויך אין די ברייטסטע קרייזן פון דער 
יידישער ארבעטערשאפט אין פוילן איז ער געווען צװישן די פּאָפּולערסטע און 
געאכטעטסטע פירער-פערזענלעכקייטן. זיין אינטערעס האָט ארומגענומען דעם 
גאנצן יידישן לעבן און אלע פראבלעמען פון דער יידישער ארעמשאפט און 

ארבעטערשאפט. ער איז געשטאנען בראש פון דער צענטראלער און ארטיקער 
פארצווייגטער, פּארטייאישער טעטיקייט אויפן פאליטישן, פראפעסיאנעלן ווירט- 
שאפטלעכן, קולטור און בילדונגס-געביטן. עס איז נישט געווען קיין איין געביט 
פון יידישע און פראלעטאריש-ציוניסטישע טעטיקייטן, וואס האָט נישט פארנומען 
אן ארט אין זיין אויפמערקזאמקייט. 

לויטן אויסזען, א פיזיש-שוואכער, האָט אָבער חבר מוליע געטראגן אין זיך 
א גבורה און אן עקשנות, וועלכע האָבן נישט געהאט קיין גלייכן אפילו צװישן 
דער שיינער גאלעריע פון דער פירערשאפט פון דער פוילישער פארטיי. ער איז 
געווען דער זארגער איבער און דער באזארגער פון דער באוועגונג, פריער אין 
פוילן און די לעצטע פופצן יאר אין ארץ ישראל, װי דער סעקרעטאר פון דעם 
פארבאנדס-ביורא פון אונדזער באוועגונג. ער איז געווען פירער און אויספירער; 
קיינער האָט זיך נישט געקענט פארגלייכן מיט אים אין דער טאָג טעגלעכער 
פראקטישער ארבעט, אין אויספירן באשלוסן און רעאליזירן פלענער. 

די טראגעדיע פון פוילישן יידנטום האָט אים געטראפן אמשטארקסטן. ער איז 
שוין דעמאלט געוװוען אין ישראל, וווהין ער האָט עולה געווען אין 1929. װוי אן 
איבערגעגעבענער טאַטע האָט ער געפיבערט איבער דעם גורל פון חברים אין נאצל- 
אָקופירטן פוילן און די אנטלאָפּענע קיין סאווצטן פארבאנד. ער האָט ארגאניזירט 
די הילפס-ארבעט, און גליקלעך איז ער געווען ווען ער האָט געקאָנט מיט דער 
הילף פון דער וועלט-באוועגונג און יידישן ארבעטער קאָמיטעט פון אמעריקע 
ארגאניזירן א סיסטעמאטישע הילף פאר און פארבינדונגס-ארבעט מיט הונדערטער 
חברים אין די געטאָס און אין סאוויעטן פארבאנד, זיי באזארגן מיט הונדערטער 
פּעקלעך, וועלכע ער האָט שטענדיק באגלייט מיט א ווארט פון טרייסט און דער- 
מונטערונג. אין די לעצטע יארן, שוין נאָך דער מלחמה, האָט ער אין ישראל 
פארצייכנט, װי דער פארטרעטער פון דעם ידישן ארבעטער קאָמיטעט, א 
פּרעכטיקן קאַפיטל פון זארג פאר יידישע קינדער, וועלכע זענען אדאפּטירט געווארן 
דורך דעם יידישן ארבעטער קאָמיטעט. 

חבר מוליע -- דאָס איז נישט געווען קיין פּסעוודאנים, נאר א נאָמען, וואס 
טויזנטער חברים, יונג איון אלט, האָבן שטענדיק ארויסגערעדט מיט גרויסער ליבע. 
דער נאָמען מוליע װועט זיכער שטענדיק פארבלייבן אין די הערצער פון זיינע 
אומצאָליקע תלמידים און נאָכפאלגער איבער גאר דער וועלט. 

נישטאָ מער דער חבר מוליע, איינער פון די ראשונים צװוישן אונדז. ער איז 
געווען דער עלטסטער צווישן אונדז, אבער ביז דעם סאמע סוף פון זיין לעבן פון 
די יינגסטע צװישן אונדז אין גייסט און אין טעטיקייט. ער האָט אונדז איבער- 
געלאזט א טייערע ירושה פון איבער א האלב-יאָריהונדערט פון אומבאגרענעצטער 
איבערגעגעבנקייט אין דינסט פון אונדזערע אידעאלן. מיר װעלן די דאָזיקע ירושה 
הײיליק אָפּהיטן, און זי באַטראכטן װי א צוואה פאר דער באוועגונג, פאר יעדן 
איינעם פון אונדז, צו ציען דעם המשך פון זיין ביישפילפולן גאנג אין אונדזער 
באַוועגונג, אין דינסט פון אונדזער פאלק. 

די אבידה אונדזערע איז זייער גרויס. אוועק איז אונדזער פירער, איינער 
פון די טרייסטע זין פון יידישן פאָלק. מיר שטייען מיט טיף געבויגענע קעפ אין 
גרויס טרויער, 

כבוד זיין אָנדענק, 
ניוייאָרק 5 5 גאַלדמאַן 


דער פאטער פון דער באוועגונג 


קברים. איין קבר נעבן צווייטן, נאך פרישע, ניט לאַנג פארשאטענע, און שוין 
א דריטער קבר: יוסף ראָזע, יצחק לעװ און באַלד נאָך זײ -- מוליע! 

אויפן טויט פון די ערשטע צוויי האָט מען זיך נישט געריכט. זיי זענען 
געשטארבן פּלוצלינג. אומדערווארטעט זענען זיי אװועק, איינער נאָכן צווייטן. אויף 
מוליעס טוט האָט מען זיך געריכט. מען האָט געזען אז ער גייט אויס. מען האָט . 
געװווסט, אז זיינע טעג זענען געציילטע, און מען האָט געבענטשט יעדן טאָג וואס 
האָט אים דאָס לעבן פארלענגערט. און דאָך, אז עס איז אנגעקומען די טרויעריקע 
ידיעה, אז חבר מוליע איז נפטר געווארן, איז דורך א ציטער דורכן לייב. דאָס 
האַרץ האָט פארקלעמט און א ווייטיק האָט זיך אריינגעשניטן: 

מוליע, דער ליבער, דער הארציקער, דער געטרייער און איבערגעגעבענער 
חבר מוליע איז שוין נישטא! 

מוליע (שמואל עדלמאַן) איז געשטאָרבן נישט יונג. אבער ווער חשבונט 
די יארן ווען עס שטארבט א נאענטער, אזוי אייגן און ליב יעדן חבר, יעדן מענטשן 
וואס האָט אים געקענט. 

א זעלטענער מענטש איז מוליע געװען. איינער פון די געציילטע, איינער 
פוֹן די ווינציקע, וואס די יידישע ארבעטערשאפט האָט ארויסגעגעבן. און די פועלי 
ציון פארטיי האָט דערויף געקענט זיין שטאָלץ, װאָס אין איר מיט איז אזא איינער 
פאראן. 

נישט איין מאָל האָב איך פרובירט דעפינירן די פערזענלעכקייט פון חבר 
מוליע, 

ער איז נישט געווען קיין רעדנער, קיין שרייבער. ער איז נישט געװוען פון 
די מענטשן וואס רעפרעזענטירן זייער אפט די פארטיי אין דער עפענטלעכקייט. 
און דאָך איז זיין השפעה געוען אזא גרויסע, אזא דעצידירנדיקע, װאָס גאָר 
װינציק מענטשן קענען אזעלכעס דערגרייכן. 

איז דען געווען איין ארבעט אין דער פארטיי, זינט איר בראשית און אין 
אלע אירע שפעטערדיקע תקופות, אין פוילן און אין ישראל, אין וועלכער מוליע 
זאל זיך נישט באטײיליקן און נישט בליז באטײליקט האָט ער זיך. ער 

איז אין אלץ געווען אויסגעקאָכט, מיט אלץ אידענטיפיצירט מיט לייב און מיט 
לעבן. ער האָט איבער אלץ געוואכט, אלץ מיטגעלעבט, אלץ מיטגעפילט. מוליע האָט 
קיין אנדער לעבן, חוץ דאָס לעבן פון דער פארטיי, נישט געהאַט. די פארטיי האָט אין 
אים אויסגעפילט אלץ, צו וואס זיין אומרויקער, שעפערישער גייסט האָט געשטרעבט. 
מוליע איז אלע יארן געווען אין דער אנפירונג פון דער פּארטיי, הגם לוט זיין 
כאַראַקטער און לוט זיינע אייגנשאפטן איז ער קיין פירער נישט געוען. ער 
האָט פארמאָגט די אייגנשאפטן פון א גוטן פאָטער און נישט פון קיין פירער. און 
מוליע איז אייגנטלעך טאַקע געװען דער פאָטער אין דער פּארטײ. װי א 
געטרייער, גוטער טאַטע וואכט איבער זיין משפחה, אזוי האָט ער זיך אויך 
באצויגן צו חברים, צו אינסטיטוציעס, צו אלץ און אלעמען װאָס האָט געהאַט 
א שייכות מיט דער באוועגונג. 

מוליע האָט קיין אייגענע משפחה נישט געהאט. זיין משפחה איז געווען די 
פּארטיי. ער האָט עס אזוי געוואלט, מחמת אן אינערלעכן דראנג און באדערפעניש 
איבערצוענטפערן זיך אינגאנצן דער באוועגונג, דעם באָראָכאָװיסטישן אידעאַל 
זיינעם, אין וועלכן ער האָט זיין גאַנץ לעבן געגלויבט באמונה שלימה, מיט דער 
גאנצער תמימות און אויפריכטיקייט, און אויך מיט דעם אייפער וי אַ יוגנטלעכער 
גלויבט. 

זעלטן איז צו זען אזעלכע גלױביקע מענטשן וי מוליע איז געווען. זיין 
אויפריכטיקער גלויבן אינעם אידעאל האָט זיך גענומען פון זיין אינערלעכער 
מענטשלעכער גאנצקייט. ער איז אין תוך געװען א גאנצער מענטש. און נאָר 
גאנצע מענטשן, ערלעכע, מיט ריינע, לויטערע נשמות קאָנען זיין עכט-גלויביקע 
אין אידעאלן און אין מענטשן. | 

מוליע האָט פארמאָגט א גרויסן מאָראלישן כוח. עס קען זיין, אז ער אליין 
האָט דערפון גאָר אזויפיל נישט געװוסט: אז ער האָט זיך, אפשר, גאָר נישט 
אפגעגעבן קיין חשבון וואס פארא מאָראלישע קראפט ער באזיצט. ער האָט 
עס נישט ארויסגעבראכט דורך ווערטער. זיין יעדע טאט, זיינע האַנדלונגען, זיין 
גאנץ לעבן איז איין גרויסער ביישפיל פון מאראלישער גבורה. דירעקט און 
אומדירעקט איז דאס געווארן זיין באווירקונגסיעלעמענט, מיט וואס ער האָט 
משפיע געװוען אויף אייגענע און אויף פרעמדע. 

יעדער מענטש האָט זיין מכשיר מיט וועלכן ער באווירקט די מיטמענטשן זיינע. 
מוליעס מכשיר איז געווען זיין ערלעכקייט, זיין טיף עטישע עמפינדלעכקייט און 
זיין גרענעצלאזער אידעאליזם. 

ווו נעמט מען מענטשן מיט אזוי פיל אידעאליזם, וי מוליע ? -- האָב איך נישט 
אײַנמאָל געטראכט. ביי זיינע אכציק יאר -- ווען איך האָב אים געזען צום לעצטן 
מאָל -- א קליינטשינקן, אן אויסגעדארטן, אן איינגעשרומפענעם, אויפגעגעסן פון 
שווערן עול דורך די יארן פון ביטערן געראנגל, איז ער נאָך אלץ געווען פול 
גלויבן און אידעאליזם; פול מיט אייפער און מיט ציטער פאר יעדן פרט, װאָס 
האָט געהאַט א שייכות צו דער באוועגונג. און פּונקט אזוי וי ער האָט געקענט 

אינגאנצן, אן באװאָרענישן, איבערענטפערן זיך דער פּארטיי פאר די גרויסע, 
ליכטיקע אידעאלן אירע, אזוי האָט ער אויך געקענט איבערגעבן זיך מיט הארץ 
און נשמה צו יעדן איינציקן חבר, צו יעדן יוגנטלעכן און איטלעכן קינד, 

האָט מען דען אין דער פּארטיי עפעס געטון אָן מוליען? האָט דען מוליע 
ערגעץ געפעלט? האָט ער זיך דען פון עפעס אפגעזאגט? 

מוליע האָט נישט געװווסט דעם אונטערשייד פון גרויסע און קליינע זאַכן. 
ער האָט אויף זיין אייגענעם שטייגער פארשטאַנען דעם סוד פון דער אמתער 
גרויסקייט. ער האָט געוווסט, אז די גרויסקייט באשטייט אין די טאָגיטעגלעכע 
מעשים פון יעדן מענטשן. גראד אין די ,קליינע", פשוטע, טאָגיטעגלעכע ארבעטן, 
וואס װוערן נישט באזונגען און מיט וועלכע עס קלינגט נישט די וועלט, האָט ער די 
גרויסקייט געזען. ער איז דעריבער קיינמאָל איבער דער מינדסטער זאך נישט 
פארביי גלייכגילטיק, נישט זעענדיק. אים, דעם עלטסטן פון דער באוועגונג, דעם 
וועטעראן נומער איינס, איז נישט װינציקער ליב געווען א שמועס מיט א יוגנטלעכן, 
וי א גרויסע מיטינג-רעדע. א בריוו צו א חבר איז פאר אים געװען נישט 
װינציקער חשוב װי אן ארטיקל אין דער צייטונג. מוליע האָט געהאַט די פעיקייט 
צו זען יעדן פרט, יעדן דעטאַל. אבער דאָס האָט אים נישט געשטערט, וי ס'רוב 
מענטשן פון דעם מין, צו זען אויך דאָס גרויסע, דאָס וייטע. ער איז 
געװען, מוליע,. א נישט געויינלעכער מענטש. אפיל די קאָנטראסטן 
אין אים האָבן דערויף עדות געזאגט. אפט מאָל איז ער געווען שטרענג און אפילו 
בייז. אבער אין תוך איז ער געווען צארט און מילד, װי א קינד. ער איז געווען א 
פראקטישער, זאכלעכער מענטש: א מענטש מיט א קלארן ניכטערן קאָפּ. דאָס 
רעאלע לעבן האָט ער געזען וי אויף דער האַנט, הגם ער אליין האָט געלעבט מער 
מיט דער וויזיע װי מיט דער פראקטישער ווירקלעכקייט. און אפשר איז טאַקע 
די וויזיע, דער בליק זיינער, וואס איז תמיד געווען געװענדעט צו דער צוקונפט, 
געווען דער קוואל וואס האָט גענערט זיין גייסט און מאָראל. און דערפאר 
אפשר, האָט זיך אין אָט דעם קליינעם מאָגערן, פיזיש-שוואכן קערפער געקענט 
אויפהאַלטן די גבורה פון א מאראלישן ריז. 

מיט מוליעס טויט איז אוועק פון דער װעלט דער עלטסטער חבר פון דער 
פועלי ציון באוועגונג; דער וועטעראן, װאָס איז געשטאַנען ביים רודער פון דער 
פּארטיי פון זינט איר גרינדונג, 

אָבער נישט בלויז די פארטיי האָט פארלוירן א זעלטענעם מענטש. מוליעס 
אוועקגיין אין דער אייביקייט, שאפט א בלויז אין דער גאנצער יידישער ארבעטער- 
באוועגונג, וואס װעט נישט אזוי שנעל פארפולט װערן. ער איז געװען פון 
די לעצטע מאָהיקאנער פונעם אלטן דור רעװאָלוציאנערן; פון יענעם דור, װאָס 
האָט אין די מוחות און הערצער פון דער ארבעטערשאפט אָנגעצונדן דאָס ליכז 
פון סאָציאליסטישן באפרייאונגס-אידעאל און מיט זעלטענעם אידעאַליזם און 
אָפּפערװיליקײט דאָס דאָזיקע ליכט צעטראגן איבער דער וועלט. מוליע איז געווען 
א געטרייער נאָכפאלגער פון יענעם גרויסן דור קעמפער. ער האָט דעם סאציאליס- 

טישן אידעאל, אין געשטאלט פון באָראָכאָװיזם. געטראגן אין דער יידישער 
ארבעטער-גאס, און ער האָט אויך בייגעטראגן, אז טויזנטער ארבעטער, יוגנטלעכע 
און דערוואקסענע, חלוצים און קעמפער זאָלן זיך אינעם אידעאל אינספירירן און 
זאָלן אין אים, אין מוליען, זען א מוסטער, װי מיט אן אידעאל צו לעבן און וי 
אזוי פאר אן אידעאל צו קעמפן, 

נאָר אזעלכע מענטשן וי מוליע, מיט אזא גרויסן מאָראלישן כוח און מיט 
אזא אידעאליזם, זענען פעיק אַלײן, אין זיך, צו פארקערפערן אידעאלן. אזעלכ 
מענטשן ווערן דעריבער פראטאָטיפן פון א באוועגונג. און מוליע האָט זוכה געווען 
צו ווערן דער פּראָטאָטיפּ פון דעם עכטן ציוניסטיש-סאַציאליסטישן קעמפער. דער 
פּראָטאָטיפּ פון דעם גאַנצן, לויטערן מענטש, ביי װעמען דער אידעאל און די 
מעשים, די לערע און דאָס לעבן בילדן איין האַרמאָנישע גאַנצקײט. 


אזעלכע מענטשן זענען נאָך דערווייל געציילטע פאראן. און אז איינער פון 
זיי גייט אוועק, מעג ער זיין אפילו וי זאַט אין יארן, בלייבט סיי וי די ליידיקייט, 
די פוסטקייט א גוואלדיק גרויסע און די אבידה א שרעקלעך שווערע. 
בוענאָס איירעס ח. פינקעלשטיין 


דערציערישער ביישפיל 


דער מרכז פון אחדות-העבודה -- פועלי-ציון געזעגנט דעם חבר מוליע אין 
נאָמען פון טויזנטער חברים פון שטאָט, מושבות, ארבעטער-התישבות און מעברות, 

עס געפינען זיך אין אונדזערע רייען א סך יונגע חברים, וואס האָבן נישט 
געארבעט אין זיין מחיצה און אים נישט געקענט. אָבער וועגן מוליען ווייסן צו 
דערציילן נישט נאָר די לאנגיאָריקע חברים, מיט װעלכע ער האָט צוזאמען 
פארלייגט דעם גרונטשטיין פון אונדזער באוועגונג. אויך מיר, דער צווייטער און 
דריטער דור, האָבן א סך געהערט און געוואוסט וועגן מוליען, און ער איז 
פארוואנדלט געװאָרן אין א שם-דבר, װי א גרינדער, אָרגאניזאַטאָר און יסודי 
לייגער פון דעם פּראָלעטארישן ציוניזם. אָנגעהויבן פון יאָר 1904, בעת ער האָט 
אויפגעשטעלט דעם ,,פוילישן פארבאנד". ביזן באטייליקן זיך מיט באראכאוון אויף 
דער גרינדונגס קאָנפערענץ אין פאלטאווע, שפעטער צענער יארן פון פרוכטבארער 
טעטיקייט אין פּױלן -- אין אלע די עטאַפּן, אין אלע צווייגן פון טעטיקייט, אין 
זיין קאַמפס-װעג פון אלע יאָרן, האָט ער זיך אינגאנצן געווידמעט דער פּאַרטײ 
און דער זארג פארן חבר. 

טריי, פשוט, באשיידן, מיט א סאך מאָראלישן כוח -- אזא איז געװען מוליע, 
און אלס אַזעלכער איז ער געשטאנען אין דער ערשטער ריי פון די ערשטע. 

ער האָט נישט מוותר געווען אויף קיין שום אויפגאבע, שטענדיק דער ערשטעד 
אין זאָרג פאַר דער באוועגונג און פאַרן גורל פון חבר. 

געקומען אַהער זאט אין יארן, אין פארטייאישער און געזעלשאפטלעכער 
טעטיקייט, איז ער דאָ געװען דער װעטעראַן פון דער באועגונג און איר 
פּאַטריארך. 

בעת זיין קומען אין לאַנד האָב איך געפרעגט זיינע חברים און נאָענטע 
תלמידים, װאָס האָבן געארבעט מיט אים צוזאמען אין פּוילן -- אין װאָס באשטייט 
דער סוד פון זיין כישוף און דער סוד פון דער טיפער פאַרערונג צו אים מצך 
זיינע טויזנטער תלמידים ? 

און זי האָבן געענטפערט: ב. באָראָכאָוו איז געווען דער פאָטער פון דער 
פועלי-ציון באוועגונג. מוליע איז געווען די מוטער פון דער באוועגונג, דער וואס 
האָט געזארגט און געציטערט, געפרייט זיך און מצער געווען וועגן יעדער גרויסער 
און קליינער זאַך פון דער באוועגונג און מיט יעדן פּערזענלעכן ענין פון א חבר. 

מוליע האָט זיך גוט אקלימאטיזירט אין לאַנד. אויף די זיצונגען פון אונדזער 
פראַקציע; אויפן ציוניסטישן קאָנגרעס, בעת די וויכוחים פון דער פּאַרטײ און 
די באראטונגען פון וועלט-פארבאנד, איז ער נישט שטענדיק ארױסגעטראָטן, 
אָבער אין אלע זיינע ארויסטרעטונגען האָט זיך געפילט זיין גרינטלעך קענען די 
ענינים, זיין פּאָליטישער חוש, און איבער אלץ -- זאָרג און מסירת נפש אין די 
אינערלעכע פּאַרטײ פראַגן. 

דער סוד פון זיין גרויסער השפעה און ווירקונג אויף דער באוועגונג איז 
באשטאַנען אין דעם גרענצלאזן צוזאמענבונד פון זיין פריוואטן לעבן מיטן לעבן 
פון דער באוועגונג, 

מוליע האָט נישט געהאַט קיין פּריוואט לעבן, זיין געשיכטע איז די געשיכטע 
פון דער פּאַרטײ, פון דער באַוועגונג, פון דער יוגנט און דעם חבר. און אויף 
זיינע שוואכע אקסלען האָט ער געשלעפּט און געלאָדן דעם עול פון דער באוועגונג, 

עס וועט נאָך גערעדט און דערציילט ווערן וועגן זיינע אנשטרעגונגען און הילף 
פאר חברים אין די טעג פון דער צוייטער וועלטימלחמה. ער האָט געזאָרגט, 
געהאָלפן, געראטעװועט און זיך מטפּל געווען מיט א מאסע חברים און קיַנדער 
פאר זייער קומען אין לאַנד און נאָך זייער קומען. 

עס איז געװויילט געװאָרן דאָס ריכטיקע אָרט פאַר זיין קבר -- די ברייטקייט 
פון נגב,. א משק פון קיבוץ המאוחד מיטן באָראָכאָװ-הױז. 

די גרויסע מצבה װאָס מיַר װעלן קענען אויפשטעלן צום אָנדענק פון מוליען, 
וועט זיין, ווען מיר וועלן װויסן צו דערציילן פאר חברים און קינדער, װאָס וואקסן 
מיט אונדז, װי אזוי עס האָט געלעבט און געווירקט מוליע, וי א דערציערישער 
ביישפּיל פון זיין פּערזענלעכקייט, װאָס װעט אונדז באגלייטן אין אונדזער קאַמף, 

כבוד דעם אָנדענק פון א חבר-פירער, 

י. באַנקאַװוער 

אנהויב מוליע 


מיין ערשטע באגעגעניש מיט מוליען איז פארגעקומען אין יאר 1903. איך 
בין געזעסן אינם לייען-זאל פון דער ביבליאטעק אין לאדזש, איז ער צו צו מיר 
און איינגעלאדן קומען הערן א רעפעראט פון א פעטערבורגער סטודענט וועגן 
סינטעז פון סאציאליזם און נאציאנאליזם. 

ער האָט אנגעגעבן אן אדרעס פון א פריוואטער שטוב, וועלכן כ'האָב געדארפט 
היטן בסוד. קומענדיק אויפן באשטימטן ארט, האט זיך ארויסגעוויזן, אז כמעט 
אלע אנוועזנדיקע זענען פון דעם קרייז ,שטענדיקע לייענער", וועלכע כ'פלעג 
טרעפן געוויינלעך אין ביבליאטעק. דער פרעלעגענט דער סטודענט אונטער א 
פרעמדן נאָמען איז געווען נח פרילוצקי. שעהן לאנג זענען מיר געזעסן געשפאנט, 
צוהערנדיק זיך צו די פלאמיקע רייד פון באגייסטערונג פאר אונדזער פאלקס- 
קולטור און טיפער סימפאטיע פארן סאציאליסטישן אידעאל, 

נאָך דעם רעפעראט האָט מוליע אונדז פארגעלייגט צו ארגאניזירן זיך אלס 
קרייז צו שטודירן די פראבלעמען פון סאציאליזם אין נאַציאנאליזם, ער האָט 
שפעטער געזארגט צו ברענגען כסדר פראמינענטע פרעלעגענטן, וואס האָבן 
רעפערירט פאר אונדז איבֿער פארשידענע פראגן. אט די קליינע גרופע איז אויך 
געווארן דער קערן פאר דער פועלי ציון ארגאניזאציע אין לאָדזש. 

כדערמאן זיך דעם מאָמענט, ווען מ'האָט ארעסטירט פלוצים 26 אונזערע 
חברים אויף א זיצונג, וואס איז ארומגערינגלט געווארן דורך דער פאָליציי. איך 
האָב געזען דאַן מוליען ‏ אין זיין בליק איז געווען מענטשלעכער שטאָלץ, װאָס 
אונזערע חברים האָבן דערגרייכט צו אזא מדרגה... אבער אין דערזעלבער צייט 
איז געווען גרויס זיין צער און ער האָט מיט זעלטענער ענערגיע זיך פארנומען 
כדי זיי וואס גיכער צו באפרייען. 

נאָכדעם, וי מיר האָבן זיך דערווארבן געהעריקע ידיעות און זיך אריענטירט 
אין די אקטועלע פּראָבלעמען און די פארטיי-רייען האָבן זיך געהאַלטן אין 
פארגרעסערן, האָט זיך אנגעהויבן א פארצווייגטע טעטיקייט ביים ארגאניזירן 
די ארבעטער אין פראפ. פאריינען. ס'איז איבעריק צוצוגעבן, אז מוליע איז 
געװען דער לעבעדיקער נערוו פון אָט דער טעטיקייט: ער איז געגאנגען צו די 
מאסן ארבעטער און האָרעפאַשניקעס אין ,באלוט" און ער איז געװען דער 
פארבינדער צווישן זיי און אונזער באגרענעצטער גרופע גרינדער און אָנפירער. 


היינט צו טאָג איז עטוואס שווער תופס צו זיין װי געהעריק דעם אינערלעכן 
געראנגל אין אונדזערע רייען צװוישן די צוויי שטרעמונגען : איינע, פרינציפיעלע 


7 





38 


9061 |.א |ו:חושא-..ח ואטּ 1064 נא? |ח.ם 010:6 





פאלעסטיניזם, בראש מיט בן ציון ראסקין און יצחק טאַבענקין, און די אנדערע, 
די פראגנאסטישע פון די ,פאלטאווער" פון באראכאוו, בן צבי, זרבבל און אנד. 

מהאָט זיך געבראכן דעם קאָפּ אויך איבער דער פראגע, צי די פארטיי 
דארף נעמען אויף זיך די אחריות צו ארגאניזירן די עליה פון יחידים. 

וי גרויס איז געווען די שמחה בא מוליען, ווען ס'האָט זיך ארגאניזירט א 
גרופע פון 20--40 מאַן, ס'רוב ארבעטס מענטשן, און די פארטיי האָט מסכים 
געווען צו באטייליקן זיך, אפילו מאטעריעל צו העלפן די אומפארמעגלעכע חברים, 
אין זייער עליה. | 

נאָך דעם בארימטן , בלוטיקן מיטװאָך" אין ווארשע האָט די פ. פ. ס. אין 
לאָדזש גערופן א באראטונג פון אלע פארטייען צו באטראכטן, וי צו רעאגירן 
אויף יענע געשעענישן. מוליע האָט זיך באטײיליקט אין דער באראטונג, אָבער 
דארט האָט ער אנגעטראפן א שטארקע קעגנערשאפט מצדן פארשטײיער פון 
,בונד", וואס האָט אפגעפרעגט די רעכט פון פועלי ציון צו נעמען אנטייל, מחמת 
זי איז נישט קיין רעוואלוציאנערע פארטיי. פ. פ. ס., דער דעצידירנדיקער פאקטאָר, 
האָט זיך גראד באצויגן מיט סימפאטיע צו פועלי ציון, אבער דאָך איז מען נישט 
געקומען צו קיין אנטשיידונג. 

מוליע האָט גלייך צונויפגערופן די נאָענטערע חברים, סך הכל זענען מיר 
געװען 5 מאַן, און זיך באראטן וואס צו טאָן. לױט מוליעס מיינונג איז עס 
געווען א דעצידירנדיקער מאָמענט פאר אונדזער ווייטערן קיום. ער האָט פארגעלייגט 
צו דורכפירן א באשטימטע פאליטישע אקציע, וואס זאל אונדז דינען וי אן 
אַטעסטאַט... אין לאדזש איז דאן געווען מיליטער-צושטאנד, די שטאָט איז פול 
געווען מיט רוסיש מיליטער. מוליעס פלאן האָט אויסגעזען פאנטאסטיש, נישט צום 
רעאליזירן. אבער מוליע האָט זיך געמאָלדן אליין דער ערשטער צו דער אַקציע 
און געבעטן נאָך איינעם, צו זיך. מיר אלע איבעריקע האָבן פארשטאנען, אז 
מוליע דארף נישט זיין צװוישן די רעאליזירער פון דער אקציע. צוויי האָבן זיך 
תיכף געמאָלדן, אבער בתנאי, אז מוליע זאל נישט זיין באטייליקט. מוליע האָט 
נישט נאכגעגעבן און נישט געוואלט איינגיין דערויף. ער האָט עס באטראכט 
װי א הײליקע רעוואלוציאָנערע מצווה און ער האָט דעריבער ארויסגעשטעלט א 
קעגן-תנאי, ער זאל לפחות זיין דער דריטער, אין רעזערוו. 

די אקציע איז דורכגעפירט געווארן: מ'האָט אפגעהאקט די גאזירערן, וואס 
זענען פארבונדן מיטן ביורא פונעם מיליטערישן קאָמענדאנט אויף פיעטריקאָווער 
גאס. די אקציע איז געראטן, און גלייך נאָכן איבעררייס האָט א געדיכטע 
פינסטערניש ארומגענומען די גאסן. פון די שאסן מצדן מיליטער זענען געפאלן 
קרבנות, : 

אין דער גראנדיעזער לויה האָבן מארשירט טויזנטער ארבעטער; פועלי 
ציון איז אפגעגעבן געווארן א בכבודיקער ארט און זי איז אָנערקענט געווארן 
צווישן די אלע אנדערע רעוואלוציאנערע ארגאניזאציעס. 

אין מיין זכרון זענען געבליבן לעבעדיק עד היום די שטריכן פון מוליעס 

געזיכט. טרערן פון פרייד זענען געשטאנען אין זיינע אויגן און ער האָט געשטראלט 
צוליב דעם מעמד, וואס די פארטיי, ז יין פארטיי האָט זוכה געווען. 

מוליע איז געװוען דער טאַטע פון דער באוועגונג אין פולן זין פון ווארט. 
ער האָט תמיד געזארגט פאר דער פארטיי און זי געפלעגט, װי א טרייער פאטער 
גיט זיך אפ מיט זיינע קינדער, , אוב נישט נאָך העכער". 

נישט געווען קיין פאל, קיין פאסירונג, וואס מוליע זאל נישט זיין אין דעם 
אריינגעטאן בלב ונפש. די באוועגונג איז געווארן זיין ביין און פלייש. ער אליין 
איז געוואקסן און געבליט פון איר ארויס, 


אוֹיף זיין ווענדונג האָב איך זיך מיט אים געטראפן א וואך פאר זיין פטירה, 
בעת ער איז געלעגן אויפן קראנקן בעט. מיט פריידיקע טרערן און טיפן אויפצאפל 
האָט ער זיך דערמאָנט און גערעדט וועגן אונזערע געמיינזאמע פיר יאר פון לייגן / 
א יסוד פאר דער באוועגונג און פאנאנדערוויקלען דעם פועלי-ציון-קערן און זיין 
אויפגאנג, 

ס'האָט זיך. געפילט אין זיינע רייד, אז ער זעגנט זיך מיטן לעבן, פול מיט 
גלויבן און זיכערקייט, אז ער איז געגאנגען מיטן ריכטיקן װעג, אז דאָס איז דער 
אמתדיקער און גערעכטער וועג. 

אָן שום ספק, האָט אים אט דער גלויבן אין אייגענעם אידעאַל, וועמען ער 
האָט געווידמעט זיין גאנצע ענערגיע און דאָס גאנצע לעבן, באדייטנדיק פאר- 
לייכטערט און גרינגער געמאכט די פיזישע און גייסטיקע ליידן, וואס האָבן אים 
באפאלן א לענגערע צייט ביז צו זיין פטירה, 


פיניע לאדזשער 


מוליע ‏ מײַן חבר מיין ה- ! 


חבר מוליע איז טויט! דאָס גרויסע יידיש-מענטשלעכע האַרץ האָט אויף אײביק 
אויפגעהערט צו קלאפן ! 

די פינצטערע בשורה האָט ארויסגערופן טרויער אומעטום, אין אלע יידישע 
קרייזן, ווו מען האָט געקענט די פרעכטיקע פערזענלעכקייט: מוליע. 

מיט באזונדערן צער האָבן די ידיעה וועגן מוליעס טוט אויפגענומען פועלי- 
ציון, זיינע חברים, זיינע תלמידים, וועלכע האָבן מיט א סך, א סך יארן צוריק אים 
געקרוינט מיטן נאָמען ,, דאָס געװיסן פון דער פּארטיי". 

ס'איז געפאלן א גייסטיקער, פעסטער דעמב פון דער פועלי-ציון וועלט- 
באוועגונג, וואס האָט באשיצט די באוועגונג קעגן יעדן שטורעם. מיט זיין לעבנס- 
שטייגער האָט ער אריינגעאָטעמט אידעאליזם און געװעקט קרבנות-גרייטקייט ביי 
חברים, תלמידים, אין דער פועלי-ציון באוועגונג בכלל, 


40 





מוליע מיט חברים פון לאָדזשער ראיאן 


פאר מיר איז מוליע געווען: פערזענלעכער נאענטער פריינט, מיין רבי, מיין 
מדריך, מיין גייסטיקער פאטער. אויך ער האָט מיך באטראכט, וי זיין קינד. אזא 
באציאונג האָט ער געהאט אויך צו מיין משפחה. 

איצט פיל איך זיך, וי אױסגעלײידיקט! עפעס איז אין מיר אפגעשטארבן, 
איך פיל זיך פולשטענדיק פאריתומט. 

ווען כ'האָב זיך געטראפן מיט מוליען צום לעצטן מאָל אין יאר 1951, אין 
ישראל, האָט ער געפֿילט, אז מיר װעלן זיך שוין מער נישט זען. די גאנצע צייט 
פון מיין זיין אין לאַנד איז ער נישט אפגעטראטן פון מיר. טאג און נאַכט געווען 
צוזאמען מיט מיר, ארומגענומען מיך מיט זיין ליבשאפט, מיט זיין ווארעמקייט. 
ביים געזעגענען זיך אויף דעם פלי-פעלד אִין לוד. איז ער כסדר געזעסן מיט 
מיַר, ביז פארטאָג. איך האָב באמערקט ביי אים טרערן. דאָס איז געווען דאָס 
צווייטע מאָל, װאָס כ'האָב ביי אים געזען טרערן. דאס ערשטע מאָל -- ווען חברטע 
ציליע האָלענדערסקי, זיין נאענסטער פריינט אין לעבן, איז געשטארבן. איך 
האָב אים נישט געגעבן צו פילן, אז איך זע זיינע טרערן, אבער ער האָט באמערקט 
אין מיין פנים, האָט ער אויף זיין שטייגער זיך פאר מיר פארענטפערט: ,איר 
פארשטייט, מיעטעק, איך האָב מורא, אז מיר װעלן זיך שוין מער נישט זען. איך 
קען עפעס נישט, זאָגט ער צו מיר, שלום מאכן מיט דעם געדאנק, איר פארשטייט". 

מיר האָבן זיך טאקע מער נישט געזען, מיין חבר און מיין רבי איז נישטאָ. 

א שטילער מענטש געווען, דער חבר און רבי מיינער. ער האָט קיינמאָל נישט 
גערעדט וועגן זיך, נישט דערציילט וועגן זיין לעבן, וועגן זיין פארגאנגענהייט. 

חבר מוליע איז געווען דער פאטער פון דער פרעכטיקער פועלי-ציון ארגאני- 
זאַציע אין לאָדזש. אין דעם פּולישן מאַנטשעסטער מיט דער מעכטיקער אַרבעטער- 
באַװעגונג, גרויסער יידישער אָרעמקײט און באַרימטן באַלוט, האָט חבר מוליע 
אויפגעבויט א מוסטערהאַפטע, פעסטע ארגאניזאציע מיט א פילפארביקער טעטיקייט 
אויף פארשידענע געביטן: א שטארקע קעמפנדיקע פראפעסיאנעלע באוועגונג מיט 
טויזנטער, טויזנטער ארגאניזירטע מיטגלידער: א פארצווייגטע קאאפעראטיווע 
באוועגונג פון פראדוציר און קאנסום-קאאפעראטיוון; א פרעכטיקע שול-באוועגונג 
מיט צוויי שולן, א קינדער-היים און אן אינטערנאַט: א בליענדיקע יוגנט-באוועגונג, 
א קינדער ארגאניזאציע ,יונגבאר". 

לאנגע יארן איז אויך דערשינען אן אייגענע לאדזשער וועכנטלעכע פארטיי- 
צייטונג ,דער לאדזשער ארבעטער". מוליע אליין האָט קיין עפנטלעכע אמטן 
נישט פארנומען. זעלטן-ווען איז ער ארויסגעטראטן אויף עפנטלעכע טריבונעס. 
בלויז אין די לעצטע יארן איז ער צוזאמען מיט אריה האָלענדערסקי און משה 
ציטרינאווסקי געווען א דאזאר אין דער לאדזשער קהלה. ער האָט דער עיקר 
פארנומען אמטן, וואס האָבן געהאַט צו טאָן מיט אינערלעכער פירערשאפט. : 

ער איז געווען וויצע פארזיצער אינעם פארבאנדס-ביורא פון דער פועלי-ציון 
וועלט-באוועגונג, וויצע-פארזיצער פון צענטראל-קאמיטעט פון דער פוילישער 
פארטיי, פארזיצער פוֹן לאדזשער פארטיי-קאָמיטעט, פארזיצער פון באראכאוו- 

שול-קוראטאריום און מיטגליד פון הויפט-פארוואלטונג פון דעל צענטראלער 
יידישער שול ארגאניזאציע (ציש"א) אין פוילן, פרעזידיום-מיטגליד פון קולטור- 
אמט פון דער פארייניקטער פראפעסיאנעלער באוועגונג אין לאדזש, פארזיצער 
פון האנדלס-אנגעשטעלטן פאריין אין לאדזש, פארזיצער פון ראט פאר קאאפערא- 
טיוון. דאס זענען אמטן, וואס זענען פארבונדן מיט ארבעט אין דער טיף, מיט 
א סך דאגות, מיט א גרויסן עול. עפנטלעכע ארויסטרעטונגען אויף פארשידענע 
טריבונעס האָבן אויסגעפירט אנדערע חברים. 

חבר מוליע האָט פארמאגט א גרויסע פעיקייט אריינצוציען חברים אין 
דער ארבעט, אקטיוויזירן זיי און דערציען זיי אנצופירן מיט פארשידענע ארבעטס- 
געביטן. ער האָט אויך פארמאגט א וונדערבאר אויג צו דערקענען מענטשן 
פארטיי-טוער. ער האָט גלייך דערפילט, וועמען מען קען און וועמען מען קען נישט 
אנטרויען אזא, אָדער אנדערע פארטיי אדער געזעלשאפטלעכע פאזיציע. 

די גרויסע צאל פארטיי-אקטיוויסטן אויף פארשידענע געביטן, סיי די אלטע 
טוער, סיי די ניי-צוגעקומענע, האָבן אין זייער ארבעט שטענדיק געהאַט די 
זיכערקייט, די הילף פון חבר מוליע, ווייל אויף אלץ איז געװען זיין וואכזאַם 
אויג. ער האָט געגעבן דעם טאָן, די ליניע. יעדער טוער איז געקומען צו אים 
הערן זיין מיינונג, און פארלאנגט זיין מיטבאטייליקונג אין דער פירערשאפט, מיט 
אים האָט מען זיך געפילט זיכערער, מיט אים איז געשטארקט געווארן דער גלויבן 
אז מען וועט קיין פעלער נישט מאכן, מיט אים איז געווען מער אחריות. ער האָט 
פארמאָגט אין זיך דעם כוח צו באווירקן חברים אפילו מיט זיין בלויזן שווייגן. 
בלויז זיין אָנװועזנהייט אויף א זיצונג האָט צוגעגעבן אויטאריטעט און זיכערקייט. 

אין שטורמישע צייטן, ווען עס איז נויטיק געווען א שטארקע וואכזאמקייט 
קעגן שטימונגען פון רעכטס צי לינקס, האָט די פארטיי פארטרויט דעם רודער 
דעם פעסטן, אויסגעפרובירטן, געוויסנהאפטן חבר מוליע. מיט אים איז מען געווען 
זיכער, אז ער װעט נישט פארראטן, אז ער װעט אפהיטן די פארטיי-פרינציפן און 
הויך האלטן די פאָן פון פועלי ציוניזם. 

אט דער צוטרוי צו אים האָט קיינמאל נישט פארפירט. 

עטלעכע פאסירונגען כאראקטעריזירן אמבעסטן מוליען און די ווירקונג פון 
זיין פערזענלעכקייט אויף דער סביבה, 


חבר מוליעס היים. 


חבר מוליע האָט געװווינט מיט זיינע עלטערן אויף אלייע 1יטער מאי 22, אין 
לאָדזש. 

זיין פאטער איז געווען א סוחר. א ייד, א רעליגיעזער, א תלמיד חכם, אבער 
נישט קיין פאנאטיקער, א חובב ציון. ער איז געווען אן אפגעשלאסענער אין זיך, 
א שטרענגער. כ'האָב אים זייער זעלטן געהערט וועגן עפעס רעדן. כ'געדענק. 
וי כ'בין אמאל צוזאמען מיט מוליען ארויס פון זייער הויז. ס'איז געווען א ווינטער 

טאָג. מיר זיינען שוין געהאַט אפגעגאנגען א היפש שטיקל וועג -- הער איך וי 
עמיצער שרייט : ,,מוליע, מוליע וי 

כּיהאָבּ זיך אומגעקוקט, דערזען, װי דער אלטער עדלמאן, מוליעס פאָטער, 
לויפט אָן אטעם. 

-- ,וואס האָט פאסירט ? פרעגט אים מוליע, 

-- ,אויף אזא קעלט ביסְטו ארויס פון הויז אָן א שאל ?!* האָט ער אים מיט 
בייזקייט געענטפערט. אין האַנט האָט ער געטראגן דעם שאל, וואס ח' מוליע האָט 
פארגעסן אָנצוטאָן. מוליע האָט א שמייכל געטאן, אים באדאנקט. דער פאטער 
האָט געווארט ביז זיין מוליע האָט זיך ארומגענומען מיטן שאַל, און דאַן, אָן א 
ווארט, צוריק אוועק צו זיין הויז. 

מיט דער מוטער זיינער בין איך געװען א ביסל היימישער. זי פלעגט מיך 
אויפנעמען מיט א הארציקן שמייכל, אפט צוגעשטאנען, כ'זאָל טרינקען א גלאז 
טיי. אז כ'האָב מוליען נישט געטראפן אין הויז, האָט זי אויסגענוצט די געלעגנהייט 
און אביסל אויסגעגאסן איר הארץ פאר מיר. גערעדט וועגן איר צער, וואס זי 
האָט נישט די זכיה צו זען אן אייניקל, דער עלטערער זון, משה, איז אויך געווען 
אן אקטיווער חבר, און די טאָכטער חנה, וואס איז געווען נאענט צו דער באוועגונג, 
זיינען מיט יארן צוריק אוועק קיין רוסלאנד. זי האָט זיך אויך באקלאגט אויף דעם, 
וואס מוליע גיט נישט אכטונג אויף זיך, זארגט נישט וועגן זיין געזונט. גערעד 
האָט זי מיט אזא ליבשאַפט וועגן אים, אזוי װי ער וואלט נאָך געווען א קינד. זי 
האָט געהאַט א ווארעם געפיל אויך צו מוליעס חברים. קיינמאָל האָב איך אין אירע 
רייד נישט געפילט קיין פארביטערונג, נאר ליבשאפט, הארציקייט. 

זי האָט ביי מיר געוואלט וויסן, צי ער בלייבט די װאָך אין שטאָט, צי ער 
פאָרט ערגעץ, 

-- ,אז ער שווייגט שטענדיק" זאגט זי צו מיר ,אז ער קומט אין הויז, איז 
אדער ער לייענט, אדער ער שרייבט". פארענדיקט האָט זי מיט א ברכה: 

-- ,אוי גאָטעניו, ער זאל נאָר געזונט זיין". צום סוף מיך געבעטן, כזאָל אים 
נישט אויסרעדן. ער וועט, חלילה, האָבן עגמת נפש, 

ווען מוליעס פאָטער איז געשטארבן, איז די מוטער אריבער געפארן קיין 
רוסלאנד צו די קינדער און אייניקלעך, 

די איידעלע געשטאלט פון מוליעס מוטער איז מיר שטענדיק געשטאנען 
פאר די אניגן. חבר מוליע האָט געהאַט זייער א סך ענלעכקייט צו זיין מוטער. 


דאָס הויז פון די האָלענדערסקיס -- חבר מוליעס היים. 


ווען די מוטער זיינע איז אוועק צו די קינדער אין רוסלאנד, איז דאָס הויז פון 


די האלענדערסקיס געווארן מוליעס היים. 
זיינע אלע פרייע שעהן איז ער דארט געווען. אריה האלענדערסקי און ח"טע 


ציליע זיינען געווען זיינע נאָענטסטע, אינטימסטע חברים נאָך פון זייער פריער 

יוגנט. זיי האָבן צוזאמען געבויט די פוילישע פארטיי, צוזאמען געפירט די 
לאדזשער ארגאניזאציע אין די צייטן פון צארישער הערשאפט, אין די צייטן פין 
דער דייטשער אקופאציע און אויך שפעטער. װען די פארטיי איז איבערגעגאנגען 
צו לעגאלער עקזיסטענץ, האָט האָלענדערסקי רעפרעזענטירט די פארטיי אין 
די פארשיידענע עפנטלעכע אמטן און טריבונעס. מוליע האָט פעסטגעשטעלט די 
ליניע, געגעבן אינסטרוקציעס, געפירט די ארגאניזאציע. ח-טע ציליע איז געווען 
די מאמע פון דער לאדזשער ארגאניזאציע. 

די צוויי אינטימע חברים, מוליע און אריה, זיינען ביידע געווען פון פאר- 
שידענעם כאראקטער: יעדער פון זי האָט דורכגעמאַכט א גאר אנדערע 
דערציאונג, פארמאָגט אן אנדערע מענטאליטעט. האָלענדערסקי איז געקומען 
פון א רייכען, אסימילירטען הויז, געהאט העכערע בילדונג, צוגעגאנגען צו אלץ 
מיט אויסרעכענונג, מיט קאלטקייט, מיט מאטעמאטישער פינקטלעכקייט; געווען 
א רואיקער, געמיטלעכער מענטש. 

מוליע איז געקומען פון א רעליגיעזען הויז, וואו מען האָט געפירט א זייער 
באשיידן לעבן, געהאַט בלויז זעלבסט-בילדונג: זייער יונג איז ער געווארן א 
האנדלס-אנגעשטעלטער, געארבעט כדי צו קענען זיך אויסהאלטן. געווען א מענטש 
מיט טעמפעראמענט, מיט פעסטע אנטשיידענע מיינונגען, מיט א סך שארפקייט 
און איינגעשפארטקייט ביי פרינציפיעלע פראגן. 

דאָך איז נישט געווען דער פאל, אז די צוויי חברים זאלן ווען עס איז אמאָל 
זיך אויסדריקן איינער קעגן צווייטן. שטענדיק צוזאמען אין אמתער אידילישער 
אייניקייט, 

ווען חיטע ציליע האָלענדערסקי איז געשטארבן, האָט חבר מוליע איבער- 
געלעבט די שווערסטע טראגעדיע. פון גרויס עגמת נפש איז ער קראנק געווארן. 
דער זון פון די האָלענדערסקיס, מוטעק, האָט געפילט א באזונדערע ליבשאפט 
צום חבר מוליע. מוטעקן האָט מוליע נאכגעגעבן יעדן קאַפריז, װוי אן איגן 
צעפיעשטשעט קינד. ווען מוטעק האָט באקומען דעם דאקטאר-דיפלאם, איז ביים 
חבר מוליע געווען א גרויסער יום טוב. 

מוטעק איז געפאלן אין ביאליסטאָקער געטאָ אין קאַמף מיט די דייטשן. 


זיין ליבשאפט צו חברים. 


אין פעברואר 1925 זיינען ארעסטירט געווארן די פירער פון דער לאדזשער 
;יוגנט", מרדכי שווארצבארד און אביגדור זילבערבערג. (דער ערשטער איז אומ- 
געקומען דורך די נאציס אין ווארשע, דער צוייטער איז אויך אומגעבראכט 
געווארן דורך די נאציימערדער אין בעלגיע). 

זיײיער ארעסט איז פארגעקומען נאָך א פייערונג, װאָס די לאדזשער ,יוגנט" 
האָט דורכגעפירט, געווידמעט די , דריי ל" (לענין, לוקסעמבורג, ליבקנעכט). ס'איז 
געווען אן אינערלעכע געשלאסענע פראזאמלונג, אויף וועלכער די צוויי חברים 

האָבן גערעדט. האָט זיך ארויסגעוויזן, אז אין דער ,יוגנט? איז געווען א פראָוואַ- 
קאטאר, וועלכן די געהיים-פאליציי האָט אריינגעשיקט. מען האָט אונז געגעבן 
צו וויסן, אז אין אונדזער יוגנטיארגאניזאציע איז טעטיק א פּראָװואָקאַטאָר. איך 
האָב דאן איבערגענומען די אונטערזוכונג. 

נאָך אייניקע וואכן איז מיר מיט דער הילף פון די ,יוגנט"-טוער הערש 
בערלינסקי (געוועזענער קאמענדאנט אין ווארשעװוער געטא, געפאלן אין שלאכט 
מיט די דייטשן) און שלמה גערטנער (אומגעקומען אין לאדזשער געטא) געלונגען 
צו אנדעקן דעם פראוואקאטאר -- א קעלצער יונגערמאן, וואס איז גלייך נאָך 
דעם פארשוואונדן פון לאדזש. 

דער פארשוין האָט גענוי איבערגעגעבן דער פאליציי דעם אינהאלט פון 
די רעדעס, וואס די חברים מרדכי און אביגדור האָבן געהאַלטן בא דער פייערונג. 
-- האָט מען די חברים ארעסטירט און געהאלטן חדשים לאנג אין תפיסה. 

די תפיסה האָט זיך געפונען ראָג גדאַנסקע און קאָנסטאַנטינער. חבר מוליע 
איז דאן געווען באשעפטיקט אין דער קאאפעראטיווער בעקעריי ,האַמער? אויף 
צמענטארנע 2. איך בין געווען סעקרעטאר פון דער לאדזשער ארגאניזאציע. יעדן 
טאָג פלעג איך קומען אין בעקעריי זיך דורכצושמועסן מיט מוליען. אפט פלעגן 
מיר צוזאמען פון דארט פארן אין שול, אדער צו א זיצונג פון קולטור-אמט פון 
די פראפעסיאנעלע פראיינען, 

עטלעכע טעג נאָך דעם וי די חברים זיינען ארעסטירט געווארן, האָט מוליע 
אפגעשטעלט דאס פארן פון דער בעקעריי. שטענדיק, סיי אין א גוטן און סיי אין 
א שלעכטן וועטער, האָט ער דווקא געוואלט גיין צו פוס. דער וועג פון צמענטארנע 
צו ציגל גאס האָט געפירט דורך גדאנסקע, וואו סאיז געווען די טורמע. 

ווען מיר פלעגן צוקומען צו גדאנסקע גאס, פלעגט ער פארלאנגזאמען דעם 
טעמפא פון גאנג און שפאנען זייער פאמעלעך. איינמאל האָב איך אים א פרעג 
געטאן : 

-- ,זאגט מיר, חבר מוליע, וואס עפעס ווילט איר לעצטנס נישט פארן מיטן 
טראמוואי, נאָר דווקא גיין * 

ענטפערט ער מיר צו ערשט מיט א שמייכל, און דאן זאָגט ער:. 

-- ,א חבר האָט מיר דערציילט, אז ער איז דאָ פארבייגעגאנגען די טורמע, 
האָט ער געזען פירן מרדכין מיט אביגדורן. איר פארשטיט, מיעטעק. אפשר 
ועלן מיר אויך האָבן דאס גליק". 

פון דאן אן זיינען מיר כסדר געגאנגען צו פוס פון צמענטארנע צו ציגל 
גאס, מיט דעם בליק צו די שווערע מויערן פון תפיסה. 


ביי מיין קראנקן בעט. 

אין יאר 1929 בין איך נאָך א ריי וואל-קאמפאניעס, שטארקער איבעראָנ- 
שטרענגונג ערנסט קראנק געווארן. כ'האָב באקומען א בלוט אויסגוס און די 
דאָקטוירים האָבן מיר פארװוערט צו רעדן. לחלוטין. חבר דר. שיפמאן (געווען 

וויצע-פארזיצער פון לאדזער שטאָט ראט פון אונדזער פועלי ציון פראקציע. 
איצט אין ישראל) האָט מיך באזוכט 2 מאָל טעגלעך. קיין חבר האָט נישט 
געטאָרט אריינקומען צו מיר. דר. שיפמאן האָט יעדן טאג אויפגעהאנגען א 
שריפטלעכע מיטטיילונג אין קאאפעראטיוון געוועלב, וואס איז געווען אין פראנט 
פון מיין דירה, אויף דער פעפער גאס, כדי די חברים זאלן זיין אינפארמירט וועגן 
מיין לאגע, 

חבר מוליע האָט אבער נישט געקענט רוען, האָט ער אויסגעפועלט ביים 
דאקטאר, אז ער זאל מעגן אריינגיין, מיט דער פארזיכערונג, אז ער װעט מיר 
נישט לאזן רעדן א ווארט. איז מוליע געקומען יעדן טאָג אין הויז, זיך אוועקגעזעצט 
אויף מיין בעט, געזעסן שעהן און געקוקט אויף מיר. ווען ער איז געקומען דאָס 
ערשטע מאָל, האָט ער מיך געבעטן, כ'זאל אים נישט אָנטאן קיין עגמת נפש, 
און כ'זאל נישט װאָגן צו רעדן צו אים. ווען עס איז מיר אביסל בעסער געווארן, 
האָט דער דאָקטאר אים דערלויבט, ער זאל מיך אינפארמירן וועגן פארטיי-ענינים. 
האט ער עס געטאן טאג-טעגלעך. 

צו יענער צייט האָבן מיר אין לאדזש ארויסגעגעבן די װאָכן-צייטונג ,דער 
לאדזשער ארבעטער". חבר מרדכי ביבער איז דאן געווען באשעפטיקט ביי דער 
טעכנישער ארבעט פון דער צייטונג. ס'איז געווען אין דעצעמבער חודש, ווען 
ס'פאלט אויס די באָראָכאװ-יארצײט. מ'האָט באדארפט אן ארטיקל וועגן באראכאוון. 
ביבער איז בגנבה געקומען צו מיר און מיר דערצילט, אז ער מוז האָבן א 
באראכאָוו ארטיקל פאר דעם נומער און ער וייסט נישט, וואס צו טאן כ'האָב 
אים געהייסן זיך אוועקזעצן שרייבן, און איך האָב ליגנדיק אין בעט אים דיקטירט. 
שוין ביים סאמע סוף איז אנגעקומען חבר מוליע. דערזען, וואס פאר א פארשווע- 
רונג ס'איז דאָ געמאַכט געווארן, האָט ער זיך צעבייזערט און קודם כל געמאָלדן 
דעם חבר ביבער, אז ער װעט געשטעלט װוערן צו א פארטיי-געריכט. אויך 
מלכהלען, מיין פרוי, האָט ער געמאַכט א שארפן פארוואורף, פאר וואס זי האָט עס 
דערלאזן. שפעטער, ווען ער האָט זיך בארואיקט, האָט ער איבערגעלייענט דעם 
ארטיקל, געזאגט דערביי , ס'איז א גוטער ארטיקל, אין דעם זכות וועט איר 
געזונט וערן" און האָט זיך צעשמייכלט. 


ער האָט קיינמאָל נישט געטראכט וועגן זיך פערזענלעך. 


חבר מוליע איז טאָג און נאַכט געווען באשעפטיקט ביי פארטיי-ארבעט. פאר 
זיין אויסהאלטונג האט ער זיך באשטימט א מינימום-געהאלט, אזוי פיל, װי א 
חברטע האָט גענומען אין א קאאפעראטיוו אלס פארקויפערין. אלע אונדזערע טענות 
און איינווענדונגען קעגן דעם האָבן נישט געהאָלפן. ,ער דארף נישט מער?" איז 
געווען זיין ענטפער. 

אין די זומער חדשים ווען יעדער איינער איז געפארן אויף עטלעכע וואכן 
זיך אפרוען, האָט מוליע בשום אופן נישט אויסגענוצט זיין רעכט דערצו. אין בעסטן 

פאַל איז ער ארויסגעפארן אויף א טאג אין דעם ,יוגנט" אדער ,יונגבאר"-לאגער, 
זומער 1928 איז געווען דאָס איינציקע מאָל, וואס אונטער דעם טעראר פון חברים 
איז מוליע ענדלעך ארויסגעפארן אויף 2 וואכן. אבער אפזיצנדיק 8 טעג אין אונזער 
קאלאניע אין זאקאפאנע, איז ער צוריקגעקומען. ,ער קען נישט זיין אזי 
אפגעריסן פון פארטיי-לעבן. ער האָט דאָרטן נישט װאָס צו טאָן, ער האט זיך 
שוין גענוג אפגערוט". אזא איז געװען זיין דערקלערונג. 

חבר מוליע איז געװען א שטענדיקער מיטגליד אין צענטראל-קאָמיטעט. 
געפארן אָפּט קיין ווארשע צו זיצונגען. אויף דעם פארטיי-צוזאמענפאר אין יאר 
2 בין איך אויך געוויילט געווארן אלס מיטגליד אין צענטראל קאָמיטעט. ווען 
מ'האָט געדארפט פארן צו א זיצונג, האָט מיר מוליע אלע מאָל דערקלערט, אז 
ער מוז פארן עטלעכע שעה פריער, ווייל ער האָט צו דערליידיקן פארשידענע 
ענינים, 

-- ,איר װעט פארן מיט א באן שפעטער". 

איינמאל, כ'קום צו א זיצונג -- מוליע איז נישטא. כווייס, אז ער איז א 
פינקטלעכער, ארויסגעפארן איז ער א סך פריער פון מיר, טאָ וואס איז געשען? 

מיט 2 שעה שפעטער איז ער געקומען. וייזט זיך ארויס, אז ס'איז עפעס 
געשען מיטן אויטאבוס, מיט וועלכן ער איז געפארן. בין איך אזוי ארום געוואויר 
געווארן, אז מוליע פארט גאר מיטן אויטאבוס, כדי איינצוברענגען הוצאות. פאר 
מיר האָט ער געזארגט, כ'זאל פארן באקוועם. ווען כ'האָב אים דאָס שטארק אויס- 
גערעדט, איז וי שטענדיק, זיין ענטפער אין אזעלכע פאלן געווען -- א שמייכל, 

-- ,איר זייט מער פארנומען, איז א שאָד די צייט: איך האָב נישט איצט 
אזוי פיל ארבעט". 

די לעצטע יארן, זייט 1922, איז חבר מוליעס זיץ-ארט געװען אין דער 
פרעכטיקער באראכאוויביבליאטעק, צו ערשט אויף קאָשטיושקא גאס, שפעטער, 
אינם באקוועמען לאקאל אויף זאכאדניע. דארט אין ביורא האָט ער געטאן 
זיין ארבעט: געשריבן בריוו, געלייענט, געשמועסט מיט חברים. איין מאל -- 
דאס האָט געמוזט זיין אין יאָר 1934 -- ס'איז דאן געװען א זייער שווערע לאגע, 
אין דער פארטיי איז געווען אן אפשפליטערונג פין א גרופע ,אקטיוויסטן". אונזערע 
פארטיי-טוער זיינען געווען אבסארבירט מיט אט דעם קאַמף. ס'האָט זיך אויך 
אפגערופן אויף דער פינאנסיעלער לאגע פון די אינסטיטוציעס און באזונדערס 
אויף די שולן. ס'איז געווען זייער שלעכט. כ'קום אריין אין ביבליאטעק, אינם 
צימער, וואו ח' מוליע איז געזעסן. כ'באמערק, אז חבר מוליע איז אין גאנצן 
געענדערט: בלאס, אויפגערעגט. כ'זאג אים מיין איינדרוק און כ'פרעג אים, , וואס 
איז געשען ?* ער ענטפערט מיר נישט באלד. נאָך עטלעכע מינוט שװייגן הויבט 
ער אָן רעדן : 

-- ,וואס װועט זיין ? ס'איז דאך שוין נישט מעגלעך איבערצוטראגן. ס'איז 
נאר-װאָס געװען ביי מיר א דעלעגאציע פון די לערער פון אונדזערע שולן 
ח' מיעטעק, זיי הונגערן, בוכשטעבלעך, זיי הונגערן. קומט!* ווענדעט ער זיך צו 

מיר. , מירן צוגיין צו די בעסער סיטואירטע חברים. מיר מוזן מאכן ביי זיי א 
הלואה פאר די שולן". 

מיר זיינען געגאנגען, עפעס דערגרייכט. אין דער זעלבער צייט האָב איך 
געװווסט, אז חבר מוליע אליין באקומט שוין נישט א צייט לאנג קיין שום געהאַלט. 

אבער ער האָט קודם כל געזארגט וועגן די לערער : 

-- ,זי טארן נישט גיין אין שול לערנען מיט קינדער, נישט האָבנדיק קיין 
פרישטיק". 


צוויי וואל קאמפאניעס. 


יעדעס מאָל פאר א ואל-קאמפאניע אין לאדזש, ביי סיים-וואלן, שטאט-ראט 
װאַלן, קהילה-וואלן אדער וואלן צום ראט פון קראנקן-קאסע פלעגט גערופן װערן 
א ספעציעלע פארזאמלונג פון פארטיי אקטיוו -- די קאמיטעטן פון אלע פארטיי- 
אישע גרופן פון פראפ. פאראיינען, פארוואלטונגס מיטגלידער, די פארטי- 
טוער אין די פארשידענע אינסטיטוציעס, און חבר מוליע האָט גערעדט װעגן די 
פאליטישע לאזונגען און טאקטיק אין דעם געגעבענעם וואליקאמף. דערביי פלעגט 
זיין אן אויסטויש פון מיינונגען. מ'האָט זיך קלאר געמאכט די ליניע פון דעם 
פאליטישן געראנגל, 

אין יאר 1922 זיינען פארגעקומען וואלן צום סיים. איך בין נאָך דאן געווען 
א נייער מענטש אין לאדזש, בס"ה אנדערטהאַלבן יאר. ברוך שאפירא (אומגעקומען 
אין אוישוויץ) איז אויך געווען פון די נישט לאנג געקומענע. משה ציטרינאָווסקי 
איז יא געווען א לאדזשער, אבער אויך ערשט צוריקגעקומען נאָך אן איבעררייס 
פון יארן. עס זענען צוריקגעקומען נאָך א גרויסע צאָל חברים. מיר האָבן זיך אלע 
געווארפן אין דער ארבעט מיט ברען, מיט גלויבן און מיט דער האָפענונג, אז מיר 
וועלן דורכפירן א סיים-דעפוטאַט. 

בעת דער וואל-קאמפאניע זיינען מיר אויסגעשטאנען פארשידענע פאליציי- 
אישע רדיפות. לאזאר פוקס ע"ה, איז צוזאמען מיט מיר ארעסטירט געווארן פון 
א מיטינג אונטערן פרייען הימל אויף אלעקסאנדער גאס. איך בין נאָך א קורצער 
צייט באפרייט געווארן ; לאזאר איז פארבליבן אין טורמע לאנגע, לאנגע חדשים. 

וואס מער מ'האָט אונדז פארפאלגט, אלץ שטארקער איז געווען אונדזער גלויבן 
אין אונזער נצחון ביי די וואלן. מיר האָבן טאָג און נאכט געארבעט, אבער נישט 
געהאַט די דערפארונג פון וואל-טעכניק, 

געהאַט האָבן מיר דאן די ליסטע נומער 11. אפארבעטנדיק אזוי א 3 חדשים, 
האָבן מיר שוין די לעצטע טעג נישט געקענט מער שטיין אויף די פיס. 

יעדעס מאָל ווען מיר זיינען זיך צוזאמענגעקומען און גערעדט, פול מיט 
האָפענונג, וועגן אונזער נצחון, האָט חבר מוליע אריינגעווארפן א ווארט, ,מדארף 
נישט איבערטרייבן". א צווייט מאָל; ,וואלן זיינען נישט אלץ": א דריט מאָל 

,מ'דארף זיין צוגעגרייט אויף א דורכפאל, און אויב ס'וועט זיין א נצחון, װעט זייך 
נאך בעסער". 

מיר, די יונגע חברה, האָבן געהאט תרעומות אויף דעם , אלטן" .אבער נישט 
געוואגט אים אנטקעגן צו רעדן. דאָך זיינען מיר געװען זיכער מיט אונזער 
נצחון. אין טאָג פון די וואלן האָבן מיו פארלוירן די זיכערקייט צו דערגרייכן א 
סיים-דעפוטאט. מיר זיינען אבער געווען זיכער אין א גרויסער צאָל שטימען. 
שפעט ביינאכט, נישט קענענדיק זיך דערווארטן אויפן רעזולטאַט, זיינען מיר 
אוועק אהיים זיך אפרוען. אויף צו מאָרגנס איז שאפירא ארויס פון מיין הויז 
ברענגען די צייטונגען. ער האָט אריינגעבראכט איין צייטונג, נאָך איינע, א 
דריטע: פועלי ציון ליסטע נומער 11 האָט באקומען קנאפע 2:000 שטימען 
אין לאדזש. מיר זיינען געווען זיכער, אז דאָס איז א טעות און אז דער רעזולטאַט 
איז נאָך נישט קיין ענדגילטיקער. מיר האָבן ביידע גערעדט צװישן זיך, אז מיר 
ועלן אזוי לאַנג בלייבן אין בעט ביז די נשמה וועט אונז אויסגיין. מיר שעמען 
זיך צו ווייזן פאר חברים. 

בעת מיר זענען אזוי געזעסן אין הויז און געשיקט כסדר נאָך צייטונגען -- 
אפשר איז פארט א טעות -- איז צו אונז ארייגעקומען חבר מוליע. לאנגע מינוטן 
האָבן מיר צווישן זיך א ווארט נישט ארויסגערעדט. חבר מוליע האָט איבער- 
געריסן דאס שווייגן : : 

,מ'דארף רופן א גרויסן מיטינג ועגן אויסגאנג פון די וואלן". האָט ער א 
זאָג געטאן, 

-- ,וואס װעלן מיר זאגן ? וואס װעלן מיר רעדן אויף דעם מיטינג ?7 האָבן 
מיר געפרעגט, 

-- , מיר װועלן זאָגן דעם אמת, אז מיר האָבן געהאַט א נידערלאגע אין 
שטימען", איז געווען זיין ענטפער, ,אבער מיר האָבן געפירט א ריינע ערלעכע 
וואליקאמפאניע, אן דעמאגאגיע, מיט אן ערלעכער פרינציפיעלער אויפקלערונג". 
,מיר האָבן צובאקומען חברים אין דער פארטיי און יוגנט". דאס איז אונדזער 
דערגרייכונג. צום סוף האָט ער אונז געמאָלדן, ,אז מארגן אין א ספעציעלע 
זיצונג פון קאָמיטעט, און אלע מוזן זיין". און איצט קומט צו א זיצונג פון 
,קולטור-אמט? -- איר האָט זיך נישט, וואס צו שעמען. 

ער האָט ארויסגעשפירט, אז אין אונז איז פאראן אזא געפיל פון בושה. 

מיט זיין איינפאכן פשוטן רעדן צו אונז האָט ער אונז ארויסגעצויגן פון 
דער שווערער שטימונג, געשטארקט אונז מיט זיין אפטימיזם, אנגעצונדן אין 
אונדז די האָפענונג אויף אנדערע בעסערע צייטן פאר פועלי ציוניזם. 


וואל'קאמפאניע צום לאדזשער שטאָטיראט אין יאר 1928, 


מיר אלע זיינען שוין לאדזשער תושבים, אנגעלערנט פון די דערפארונגען. מיר 
פארמעסטן זיך אויף א ברייטער ארבעט. חבר מוליע האלט אביסל צוריק. ער 


50 


איז נישט געוואוינט צו אזא ברייטן עפענטלעכן פארמעסט. ער פארלאנגט 
פארזיכטיקייט אין הוצאות. מיר רעוואלטירן. מיר גיבן ארויס א וואכן צייטונג. 
מיר מאכן צענדליקער מיטינגען אין די גרעסטע זאלן מיט דער באטייליקונג פון 
די חברים נ. בוקסבוים, י. לעוו, י. ראָזען, ע"ה, און צו לאַנגע יארן,. חבר זרבבל. 
מען קאנצענטרירט זיך אויף א שטארקער הויזיאגיטאציע. חברים גיבן אפ דאס 
לעצטע פאר דעם ואל-פאנד. די קעגנער דערפילן דעם כוח און טרייבן א 
שוידערלעכע העצע קעגן אונדז, 

איך האָב דאן אנגעפירט מיט דער וואל-קאמפאַניע. חבר מוליע איז אפט 
געקומען אין וואל-ביורא זיך דורכשמועסן. ער האָט פארויסגעזען א גוטן רעזולטאַט, 
אבער געווארנט פאר איבערטרייבונגען. דער נצחון ביי די שטאָט-ראט וואלן איז 
געווען א קאלאסאלער. אונזער ליסטע נומער 5 האָט באקומען העכער 8.000 
שטימען און ס'זיינען געוויילט געווארן 3 ראטמענער, די חברים אריה האָלענדערסקי, 
ברוך שאפירא ע"ה און דר. ל. שיפמאן, צו לאנגע יארן. אויף דעם פייערלעכן 
באריכטס-מיטינג איז חבר מוליע געווען פארזיצער. ער האָט געעפנט דעם מיטינג 
מיט א קורצער באגריסונג, גערעדט אויף זיין שטייגער. האָבן אלטע, אויס- 
געפרואווטע חברים זיך צעויינט. צום סוף האט ער געזאגט: ,אין דער 
קאפיטאַליסטישער מלוכה זיינען נישט וואלן דער באראמעטער פאר אן ארבעטער- 
פארטיי, נאר דער רעוואלוציאנערער מאסן-קאמף. דאָס יידישע ארבעטנדיקע 
פאלק װעט נישט באפרייט װוערן דורך וואלן. לאָמיר נישט פארשיכורט װערן 
פון וואל-נצחונות, פונקט װי מ'דארף נישט פארצווייפלט וערן פון וואל-מפלות", 
;איר געדענקט דעם וואל-קאמף אין יאר 1922 (. 


מוליעס ווירקונג אויף עפענטלעכע ארויסטרעטונגען פון חברים. 


ח' מוליע האָט זעלטן גערעדט אויף עפענטלעכע ארויסטרעטונגען. אבער 
פאר א גרויסן עפענטלעכן מיטינג פלעגט ער זיך שטענדיק דורכשמועסן מיט 
די חברים-רעדנער און אומדירעקט בארירן מיט זיי די ענינים, וואס דארפן 
באהאנדלט װערן אויף דעם געגעבענעם מיטינג, ארויסברענגענדיק דערביי זיין 
שטעלונג צו די פראגן. די חברים האָבן זיך דערמיט גערעכנט. כאָטש ס'איז 
נישט געווען קיין שום דירעקטיוו פון אַ געזעצלעכער אינסטאַנץ אזוי צו 
האַנדלען. 

מוליע איז געווען זייער שארף און אויסגערעדט דעם חבר, אויב ער האָט 
אומטאקטיש אדער אנפאלעריש גערעדט וועגן אידעאישע קעגנער. ער האָט פיינט 
געהאַט דעמאַגאָגיע. א באזונדערע אויפמערקזאמקייט האָט ער געשאנקען צו 
די עפענטלעכע טריבונעס פון שטאט-ראט, קהילה-ראט. 

יעדעס מאָל ווען חבר האָלענדערסקי, דער פירער פון דער פועלי ציון 
פראקציע אין שטאָט-ראט, האָט געמאָלדן, א ס'גרייט זיך א וויכטיקע שטאָט-ראט 
זיצונג, איז אין הויז פון די האלענדערסקיס גערופן געווארן דער ביי- ראט פון 


דער פראקציע, צו וועלכן עס האָבן געהערט די ח"ח דר. ל. שיפמאן, ראטמאן, 
און וויצע-פארזיצער פון לאדשער שטאט-ראט, ברוך שאפירא, ע"ה, ראטמאן, 
אינזשינער זילבערבאָגן, געוועזענער ראטמאן: דר. אוריסאן, ע"ה: יאניע 
שולמאן, ע"ה: ח' מוליע און איך. ח' האלענדערסקי האָט באריכטעט וועגן די 
ענינים,. פארגעשטעלט דעם סדר היום, און דאן איז געקומען דער מיינונגס- 
אויסטויש פון די חברים. דעם טאָן אויף די ראט-זיצונגען האָט געגעבן מוליע. 
וי א געשולטער, געניטער פארלאמענטאריער, האָט ער געצייכנט די טאַקטיק, 
געגעבן די ליניע. די חברים פון ביייראט האָבן געהאַט א סך דערפארונג, אייניקע 
זיינען געווען אױיטאָריטעטן אין קאמונאלע ענינים, זיי האָבן אבער אַלע מיט 
דער גרעסטער אויפמערקזאמקייט זיך צוגעהערט צו מוליען, און דער רוב פון 
די שפעטערדיקע האַנדלונגען אויף דער שטאָט-ראַט טריבונע זיינען טאַקע געווען 
אין גייסט פון זיינע באמערקונגען. 

פאר דער יערלעכער בודזשעט-דעבאטע אין שטאָטיראט האָט דער ביי-ראט 
באטראכט סיי די דעקלאראציע, אין וועלכער ס'איז געבראכט געווארן צום 
אויסדרוק די שטעלונג פון אונזער פארטיי צו אלע וויכטיקע פאליטישע געשעענישן 
אין אינטערנאציאנאלע און אין לאנדס פראגן, וי אויך אונזערע נאַציאָנאַלע 
יידישע פאדערונגען. דעם טייל דעקלאראציע, וואו ס'האָט זיך גערעדט וועגן די 
יידישע נאציאנאלע פאדערונגען, פלעגט האָלענדערסקי יאר-יערלעך פארטראגן פון 
דער שטאָט-ראט טריבונע אין יידיש און אין פויליש. יעדעס יאר האָבן די ענדעקישע, 
כאדעקישע, נ. פ. ר.ישע עלעמענטן זיך געריסן מיט די פויסטן צום מוטיקן חבר 
האלענדערסקי. ער האָט אומדערשראקן פארגעזעצט זיין רעדע. 

די דעקלאראציע איז שטענדיק געװוען דאָס בשותפותדיקע װערק פון די 
חברים מוליע און האָלענדערסקי. 

אין יאר 1927 איז דער לאדזשער שטאָטיראט באהערשט געווען פון דער 
שווארצער ענדעקישער ענפעערישער מערהייט. די פראקציע האָט באשלאסן צו 
פירן א שארפע אפאזיציע, פארציען די בודזשעט-ידעבאטע. האלענדערסקי האָט 
ביי יענער בודזשעטידעבאטע אריינגעטראגן ביי 1000 פארשלאגן און אויסבעסע- 
רונגען צום בודזשעט. צו יעדער פאזיציע פון בודזשעט האָט ח' האָלענדערסקי 
גענומען א ווארט אריינצוטראגן זיין פארשלאג, זיין אויסבעסערונג. די פארשטייער 
פון דער שווארצער מערהייט האָבן געקריצט מיט די ציין. געװוען פאלן װען 
אייניקע כוליגאנעס, כאדעקישע ראטמענער, האָבן זיך געוואלט ווארפן שלאגן 
דעם חבר האלענדערסקי, וואס איז באשיצט געווארן פון די סאציאליסטישע ראט- 
מענער. אין די אלע אוונטן, וואס די דעבאטע האָט זיך געצויגן, איז ח' מוליע 
געזעסן אין דער פרעסעילאזשע, א בלאסער, די ליפן פארביסן, זיך כסדר 
פארשטענדיקט מיט האָלענדערסקין. די חברים, וואס האָבן זיך געפונען אויף דער 
גאלעריע, האָבן מיט דרך ארץ זיך צוגעקוקט צו דעם מוטיקן קאמף, וואס װערט 
אויסגעטראגן פון ח' האָלענדערסקי, אינספירירט און קאָנטראלירט פון דעם אַלטן 
פירער, חבר מוליע. 

מוליע דער היטער פון אייניקייט. 


ס'איז באקאנט, אז אין אונזער פארטיי זיינען כסדר פארגעקומען אידעאישע 
ראנגלענישן, אומאויפהערלעכע פאליטישע און טעארעטישע דיסקוסיעס. אונדזער 
פארטיי איז נישט געווען פארגליווערט. נישט דעמאַגאָגיש אידעאיש און האָט 
נישט פאהייליקט דעם ויכטיקן פרינציפ פון ארגאניזאציע. דער עיקר פון אלע 
עיקרים איז פאר די חברים געװען דער גייסטיקער אידעאישער תוכן פון דער 
פארטיי. איז נישט קיין וואונדער, וואס אָט די ראנגלענישן האָבן טייל מאָל 
דערפירט אויך צו שפאלטונגען, אָדער אפשפליטערונגען. 

די שפאלטונג אין יאר 1920 איז געװוען פון ברייטן פארנעם, אין דער וועלט- 
באוועגונג. די מחנות האָבן זיך פארטיילט אויף רעכטס און לינקס. די פוילישע 
פארטיי איז מיט קליינע אויסנאמען כמעט געבליבן גאנץ מיט לינקע פועלי ציון. 

אבער אין דער פארטיי איז אנגעגאנגען א שארפער קאמף. ס'האָט זיך 
אויסגעטיילט א גרופע ליקווידאטארן, און אויך איינציקע יחידים אלס אנהענגער 
פון דער רעכטער אמעריקאנער שיטה. 


לאדזש, די גרעסטע ארגאניזאציע פון דער פוילישער פארטיי, איז נישט 
געװען פריי פון אָט די ביידע שיטות. ס'האָט זיך אױיסגעטײלט א שטארקע, 
ארגאניזירטע ליקווידאטארישע גרופע בראש מיט מענדל מיכאָראווסקי און א קלע- 
נערע גרופע רעכטע, בראש מיט ח' לייזער לעווין. 

דער גרעסטער טייל פון דעם אקטיוו איז מער געווען גענייגט אויף רעכטס. 
מוליע אליין איז אין יענער צייט נישט געווען קיין שטארקער חסיד פון לינקס. 
אין דעם שארפן געפעכט האט געדראט, אז די מעכטיקע לאדזשער ארגאניזאציע 
זאָל צעבראכן װערן. אבער די וואונדערבארע קלוגע טאַקטיק פון חבר מוליע, זיין 
ערלעכקייט, די ליבשאפט פון דער גרויסער מערהייט פארטיי-אקטיוו און זייער 
אומבאגרענעצטער צוטרוי צום חבר מוליע האט געראטעוועט די ארגאניזאציע פון 
אַ שפאַלטונג. אלע חברים, די פירער פון אלע אינסטיטוציעס און פראפ. פאראיינען 
זיינען מיטן אויסנאַם פון װינציקע יחידים, געבליבן מיט דער פארטיי אייניק און 
געשלאסן. 

ווען איר װעט אפילו היינט, נאָך אזוי פיל יארן, פרעגן ביי איינעם פון יענער 
גווארדיע, פאנען-טרעגער פון דער לאדזשער ארגאניזאציע: ,זאג מיר, פארוואס 
ביסטו דאן, אין יענעם היסטאָרישן געראנגל געבליבן מיט דער פארטיי ? דו ביסט 
דאָך דאן פאקטיש נישט געווען קיין לינקער -- מיט וואס דערקלערט זיך 
עס? מיר האָבן אין זינען נישט סתם מאַסן-חברים, נאָר וויכטיקע פירנדע טוער. 
דער שטענדיקער ענטפער איז געווען -- מוליע. ,כ'האָב נישט געקענט גיין קעגן 
מוליען. כ'האָב געהאלטן, אז דארט, וואו ס'איז חבר מוליע, דארף איך אויך זיין. 
מסתמא איז דאָרט דער אמת". 

א צווייט מאָל, אין יאר 1924, נאך א לאנגן אינערלעכן קאמף, וואס האָט 
אָנגעהאַלטן העכער 3 יאר, האָט זיך פון דער פארטיי אפגעשפאלטן א באדייטנדע 

גרופע ,אקטיוויסטן", אין שייכות מיט דער פאדערונג צו מער אקטיווער ארץ-ישראל 
טעטיקייט. אין אייניקע געציילטע שטעט האָט מען די שפאלטונג שטאַרק געפילט, 
די פירנדע חברים פון אט דער גרופע האָבן זיך שטארק פארלייגט אויף דער 
לאדזשער ארגאניזאציע. די פארמעלע שפאלטונג האָט זיך אייגנטלעך באדארפט 
טאַקע אנפאנגען אין לאדזש ביי דער אלגעמיינער פארזאמלונג פון די לאדזשער 
נאָדל ארבעטער, פון וועלכע איך בין געװען פארזיצער. 

די גרופע האָט מאביליזירט אלע כוחות צו יענער פארזאמלונג פון הונדערטער 
שניידער-ארבעטער. די גרופע האָט באקומען בלויז 12 (צװעלף) שטימען פאר 
זייער פאפולערסטן קאנדידאט אלס פארזיצער. אין מיטן פון יענער גרויסער 
פארזאמלונג איז אנגעקומען מוליע. ער איז ארויף אויף א באנק און גערעדט צו 
די ארבעטער. דאָס ערשטע מאָל האָב איך דעם חבר מוליע געהערט אין אזא שארפן 
קעמפערישן טאַן: 

-- ,ארבעטער, מ'גייט שפאלטן אייער פארטיי, דעם װיכטיקסטן אינסטרומענט 
פון איער קאמף, די וועג-ווייזערין פון איער ארגאניזאציע, דערלאזט דאס נישט". 
ער איז גלייך אוועק פון דער פארזאמלונג. 

די פארזאמלונג האָט כמעט איינשטימיק אויסגעװיילט די פארוואלטונג, וואס 
מיר, די באראכאוו-פראקציע, האָט פארגעלייגט. 

דער קאמף האָט זיך אריבערגעטראגן אין אנדערע אינסטיטוציעס. געווען א 
צאָל חברים, וואס האָבן מסכים געווען מיט די ארויסגערוקטע לאזונגען מצד די 
,אקטיוויסטן?. חבר מוליע האָט עס געוואוסט. ער האָט אבער מיט זיין טאַקטישקײט 
אויך ביי יענע חברים געוואונען דעם צוטרוי, און 95 פראצענט פון דער ארגאני- 
זאציע אין אלע פאריינען און אינסטיטוציעס האָבן פאראורטילט די 
שפאלטונג, בלייבנדיק- טריי דער פארטיי. חבר מוליע האָט באַשיצט זיין לאדזש, 
די ארגאניזאציע האָט אין א צייט ארום זיך נאָך מער פארפעסטיקט און צעמענטירט. 


מוליעס נבואה 


עס שיינט מיר, אז דאָס איז געווען אין יאר 1921. כ'בין נישט צו זיכער מיט 
דער דאַטע. די פּוילישע רעגירונג האָט זיך אַ װאָרף געטאָן מיט שאַרפע רדיפית 
אויף דער האַלב לעגאַלער אַרבעטער-באַװעגונג. מיט באַזונדערער שארפקייט 
האָט זי זיך געװאָרפן אויף אונדזער פּאַרטײ -- לינקע פּועלי ציון. אין װאַרשע 
איז דורך דער פּאַליצײ פאַרחתמעט געװאָרן די ,אַרבעטער היים";: אין לאָדוש 
זענען פארגעקומען רעוויזיעס אין אונדזערע פראפעסיאנעלע פאריינען. א טייל 
פאַריינען האָט מען געשלאָסן. דאָס זעלבע איז געשען אין אַ ריי אַנדערע שטעט 
אויף דער פראווינץ. כסדרדיקע קאָנפיסקאַציעס פון אונדזער פארטיי-ארגאן ,די 
אַרבעטער צייטונג? און יוגנט אָרגאַן ,פרייע יוגנט". מען האָט װאָך וועכנטלעך 
געמוזט טוישן דעם נאָמען פון דער צייטונג, און דער ליבער שכנא זאגאן, װאָס 

איז געווען צו יענער צייט רעדאַקטאָר און פאַרװאַלטער פון אונדזער פאַרלאַג, 
האָט געמוזט פאָרן אין אַנדערע שטעט דרוקן די צייטונג. אַ טייל פירנדע חברים 
האָבן זיך געמוזט אויסבאַהאַלטן כדי אויסצומיידן באַלדיקע אַרעסטן. 

אין יענער צייט איז חבר מוליע צוריקגעקומען פון א צ.ק. זיצונג אין װאַרשע. 
מיר האָבן זיך דורכגעשמועסט ועגן דער ניי-געשאַפענער לאַגע און באַשלאָסן 
רופן א באַראַטונג פון די סאַמע אַקטיוסטע חברים, אינפאָרמירן זיי וועגן דער 
סיטואציע און אויסוויילן אָדער נאָמינירן אַ צווייטן פּאַרטײ:קאָמיטעט פון חברים, 
וואס זענען אין דער עפענטלעכקייט נישט אזוי פאָפולער און ספעציעל נישט צו 
גוט באַקאַנט אַלס פאַרטיי-טוער דער פּאָליצײי, 

די חברים האָבן זיך באַדארפט צוזאמענקומען ביי בלומשטיין אין דער 
איינבינדעריי אויף פיאטרקאָווער 27. אין דעם הויף האָט מען געקענט אריינגיין 
אויך דורך דער הינטער-טיר פון דער באַרימטער צוקערניע ;אַסטאָריא". פון דעם 
פאקטישן פארטיי-קאָמיטעט זיינען צו דער באראטונג געקומען בלויז געציילטע 
חברים. 


די גרופּע איינגעלאדענע חברים איז געקומען זייער פּינקטלעך, 7 אָװנט. 
אלע זענען דאָ. 10 מינוט שפעטער איז אריין חבר מוליע, געקומען דורך דער 
צוקערניע ,אסטאריא", כדי קיין בייז אויג זאל נישט באמערקן. מיר זענען אלע 
געשטאַנען אין אַ טויטישטילקייט. אֹיך האָב געעפנט די פארזאמלונג. חבר מוליע 
האָט גערעדט שטיל, באהערשט, אָן פּאַניק, גערעדט וועגן דער לאַגע. צום סוף 
האָט ער געזאָגט: 


,א שווערע צייט פון פארפאלגונגען קומט אויף אונדזער פארטיי. ס'איז מעגלעך, 
אז מ'זאל אונדז דערקלערן פאר אומלעגאל און ארעסטירן אונדזערע פירנדע 
חברים. מיר װעלן נישט טארן אויפגעבן אונדזער פארטיי-ארבעט. מיר װעלן ווייטער 
מוזן פארזעצן אונדזער קאַמף אין אומלעגאלע באדינגונגען. די פוילישע רעגירונג 
גרייט זיך צו א מלחמה מיטן מזרח און וויל פאשיזירן דאס לאַנד. כ'בין אבער כמעט 
וי זיכער, אז דאָס מלחמה-פייער װעט קומען פון מערב, פון דער דייטשער 
זייט. אין דער קומענדיקער מלחמה װעלן אַלע ליידן, אָבער באזונדערס טראגיש 
וועט די מלחמה זיין פאר אונדז, ייחן. מיר ווייסן, וואס פאר א גיהינום די יידן האָבן 
איצט אין דייטשלאַנד. קענען מיר זיך שוין פאָרשטעלן, וי ס'וועט אויסזען דער 
גורל פון די יידן אין פוילן". ,דאָס, האָט ער געזאגט -- איז נישט קיין פראגע פון 
היינט אויף מאָרגן, אָבער ס'איז אומפאַרמײַדלעך". ,די פּולישע רעגירונג", האָט 
ער פארגעזעצט, ,װויל דווקא מלחמה מיטן מזרח -- וויל זי דעריבער דערשטיקן 
אַלע רעװאָלוציאָנערע כוחות. מוזן מיר זיין גרייט צו בלייבן און ווייטער קעמפן?, 

מער האָט קיינער נישט גערעדט. 


די רעדע האָט אזוי שטארק געװוירקט אויף מיר, אז כ'האָב זיך אפגעזאגט 
צו רעדן, אפילו ווען מוליע האָט מיר עס פאָרגעלייגט. 


אין טאָג פון מלחמה-אויסברוך, סעפּטעמבער 1929, האָט חבר יעקב טאַבאַקס- 

בלאַט צו מיר געזאָגט: ,חבר מיעטעק, איר געדענקט די רעדע פון חבר מוליע 
ביי בלומשטיינען אין הויז? ס'איז געווען נבואה?. 

יאָ, א טראַגישע נבואה. 

יענע פארזאמלונג האָט אויסגעוויילט אַ צװוייטן קאָמיטעט -- פאר אומלעגאלער 
ארבעט. אין דעם קאָמיטעט זענען אריין חברים, וועלכע מ'האָט װײיניק געקענט 
און וואס זענען זעלטן ארויסגעטראטן אין דער עפענטלעכקייט. 

בעת די דייטשן האָבן פארנומען לאדזש, זענען טאַקי אט די חברים געווען די 
פירער פון דער אָרגאַניזאַציע. דער אומלעגאלער קאָמיטעט האָט שפּעטער צוגעצויגן 
נאָך אייניקע חברים און צוזאַמען מיט דעם אַמאָל געוויילטן קאָמיטעט, בראש 
מיטן חבר עמנואל װאָלינסקי, האָט ער פאקטיש אָנגעפירט מיט דער ברייט- 
פארצווייגטער הילפס-אַרבעט אין געטאָ וי אויך מיט דעם ידערשטאַנד-קאַמף 
קעגן די נאציס. זיי האָבן דערפילט דעם פארלאנג פון זייער אלטן פירער, געווען 
טריי און בראוו אין גייסט פון חבר מוליעס דערציאונג, אין גייסט פון דער פארטיי 
פּועלי ציון, װאָס מוליע איז געװען איינער פון אירע גרינדער, 


א צ 
- 


פּונקט מיט 26 יאָר צוריק, דעצעמבער 1918, האָב איך דאָס ערשטע מאָל 
געזען דעם חבר מוליע, וואס איז שפעטער געווארן מיין אינטימסטער נאָענטסטער 
פריינט אין לעבן. 

דאָס איז געווען ביים ערשטן צוזאמענפאָר פון דער פּועלי-ציון פּאַרטײ אין 
פוילן. צװישן הונדערטער דעלעגאטן, דער גרעסטער טייל יונגע מענטשן, האָט 
זיך באמערקט אַן עלטערער חבר, אַ שווייגנדיקער, אַ קליין-געװויקסיקער, אַ דאַרער, 
מיט א גרויסן הויכן שטערן. ער איז דאַן געווען אין די פערציקער. ער האָט זיך 
באטײליקט אין דער צעפלאמטער דיסקוסיע וועגן דער אינטערנאציאנאלער 
סיטואציע. אײראָפּע איז דעמאָלט געװען פארכאפּט אין פלאמען פון סאָציאַלער 
רעװאָלוציע. אויך פּוױלן האָט געברויזט מיט רעװאָלוציאָנערן אויפשטייג. מוליע 
האָט גערעדט אויף זיין שטייגער. אריינגעבראכט באַרואיקונג, פארטראכטונג און 
אחריות אין די צעהיצטע געמיטער. מען האָט זיך צוגעהערט צו אים. אבער ער 
האָט נישט דערװאַרעמט די דעלעגאַטן. די קאָנפערענץ האָט זיך געציגן פיר 
טעג. ביי דער שלוס-זיצונג איז מוליע געווען פאָרזיצער און געשלאָסן די קאָנ- 
פערענץ. כ'וועל יענע רעדע זיינע קיינמאָל נישט פארגעסן. ער האָט מיט זיין 
פּשטות און אויפריכטיקייט, מיט זיין גלויבן אָנגעצונדן, ממש עלעקטריזירט די 
קאָנפערענץ. ער איז אַליין עפּעס גרעסער, צעשטראלט און אויסגעגלייכט געװאָרן. 
יעדער ארויסגעזאגטער זאץ האָט דערמוטיקט און באווירקט. דוקא מיט זיין 
איינפאכקייט האָט ער ארויסגעבראַכט די קדושה פון די גרויסע סאציאליסטישע 
נאַציאָנאַלע אידעאַלן, פאַר וועלכע עס קעמפט פּועלי-ציון. 

אין יאר 1921 בין איך דורך דעם צענטראל-קאָמיטעט איבערגעשיקט געווארן 
פון קאַליש קיין לאדזש צו ארבעטן אין דער פראפעסיאנעלער באוועגונג. א קירצע 
צייט שפּעטער האָט חבר מוליע מיט דער גוטהייסונג פון לאָדזשער קאָמיטעט מיך 

באַשטימט אלס סעקרעטאַר פון לאָדזש און ראַיאָן. אויף ד עם פּאָסטן האָב איך 
זיך גאר נאענט באקענט מיט מוליען. ער איז געווען א וונדערבארער פריינט 
און אַ פּערזענלעכער חבר. 

פרעמדע און אפילו קעגנער האָבן געהאט פאר אים גרויס דרך ארץ און 
אויך ליבשאפט, זיי האָבן אָבער געהאלטן, אַז ער איז א טרוקענער מענטש, אז 
ער פאַרמאָגט נישט אין זיך קיין פרייד. דאָס איז געווען א טעות פון אלע די 
װאָס האָבן אים געזען פון דער ווייטנס. די װאָס האבן אים געקענט פון דער נאָענט, 
די ואס האָכבן אים געזען אויף א שוליוםיטוב מיט די קינדער, געזען 
זיין צעשמייכלט-פריידיקן פּנים, מיט זיינע ליכטיקע פריידיקע אויגן, די ווייסן, 
וויפל נחת ער האָט געשעפּט פון די שיינע, גוטע זייטן פון לעבן און וויפל פרייד 
ער האָט געגעבן צו די, וועלכע האָבן דאָס פארדינט. 

כ'האָב א סך מאָל געטראכט: אין װאָס באשטייט מוליעס כֹח? נישט קיין 
גרויסער רעדנער, שרייבט זעלטן ווען, אין אן אויסערגעוויינלעכן פאל, אונטערן 
נאָמען פּנחס. דאָך איז ער עפּעס אנדערש וי אלע. אזא פּרעכטיקע פערזענלעכקייט! 
איך בין געקומען צום אויספיר, אז זיין כח ליגט אין זיין פּשטות, אין זיין שכלדיקייט, 
אין זיין הײיליקער באציאונג צו די אידעאלן, אין וועלכע ער גלויבט, אין זיין 
אויפריכטיקייט לגבי מענטשן, אין זיין טאַקטפולקײט און אין זיין אינערלעכער 
אינטעליגענץ. 

אין מערץ 1929 איז ער אוועק קיין ארץיישראל. ער האָט געפילט אן אינערלעכע 
באדערפעניש זיך צו באזעצן אין דעם לאַנד פון זיינע האפענונגען. ער האָט 
פארבונדן זיין פּערזענלעכן גורל מיט דעם גורל פון דעם לאנד פון יידישן אויפקום. 

ס'איז אים געווען זייער שװוער זיך צו שיידן מיט דער פיילישער פארטיי, מיט 
זיין לאָדזש, מיט חברים, וועלכע ער האָט דערצויגן. ער האָט עס מיר געזאָגט 
אויף זיין שטייגער, פארזיכטיק, אז ס'זאָל מיר נישט פארשאפן קיין ווייטיק. ביים 
געזעגנונגס-באַנקעט האָט ער מיר עפנטלעך איבערגעגעבן די פירערשאפט פון 
ער אָרגאַניזאַציע אין לאָדזש און צוזאמען דערמיט די אחריות און דעם עול. 
איך האָב דאן אין דער גאנצער גרויס באנומען, װאָס דער חבר מוליע האָט באדייט 
פאר דער לאָדזשער פּאַרטײ, פאר דער יידישער ארבעטערשאַפט און פאר דער 
יידישער אָרעמקײט. 

ער האָט דערלעבט דעם אויפקום פון דער יידישער מדינה. 

ער האָט אויך דערלעבט צו זיין מיטהעלפער און מיטשאַפער פון איצטיקן 
בליענדיקן קיבוץ משמר הנגב. 

ממש א גיהנום פון צרות און שוועריקייטן האָט דער קיבוץ דורכגעמאכט, און 
ער, דער אלטער פירער מוליע איז מיטגעגאנגען דעם גאנצן שװערן וועג פון 
אונדזערע חלוצים;. דערפאר האָט ער שפּעטער געהאט דעם נחת צו געניסן פון 
די פרוכטן, װאָס די חלוצים האָבן מיט זייער שווייס פארזייט ביים שוועל פון נגב. 

אָט טאקע אין דעם קיבוץ ווערט אויפגעבויט דאָס באָראָכאָװו-הױז, צו וועלכן 
מוליע האט צוגעטראגן זיין איניציאטיוו און א גרויסן חלק פון ארבעט. דער בנין 

וװועט דינען אלס קולטור-צענטער פאר די קיבוצים פון יענער געגנט. אין דעם 
קיבוץ פון משמר הנגב האָט חבר מוליע פארבראכט די לעצטע טעג פון זיין לעבן, 
ארומגערינגלט פון זיינע יונגע תלמידים און חברים, וואס האָבן מיט ליבשאפט, 
מיט הארציקער ווארעמקייט כסדר געוואכט איבער אים. אין אָט דער סביבה 
האָט חבר מוליע אויסגעהויכט זיין לעצטן אָטעם. 

זיין פילפארביק, אקטיוו, שיין לעבן, זיין קרישטאל ריינע פערזענלעכקייט 
וועט אײיביק לייכטן, װי א נר תמיד אין זכרון פון יעדן חבר, און ביי אלע די, 
וואס האָבן אים געקענט. 

זיין אָנדענק װעט אינספּירירן צוֹ גוטע מעשים. 


חיים בראַנד (מיעטעק) 


אונזער מוליע 


2 יאָר איז איצט געווארן, זינט כ'האָב מוליען צום ערשטן מאָל געזען. מען 
האָט מיר אויף אים אנגעוויזן, וי אויף דעם מענטש, ארום װעלכן עס דרייט 
זיך די גאנצע אקטיווע אונטערערדישע פועלי-ציון טעטיקייט אין לאדזש, און 
אפילו אויסער לאדזש. 

פועלי ציון האָבן, צוליב אומלעגאַלקײט, צו יענער ציט קיין אייגענעם 
לאָקאַל נישט געהאַט. ס'זענען געװען באקאנט עטלעכע גאסן, אזויגערופענע 
?.בערזעס", ווו פועלי ציון חברים פלעגן זיך טרעפן. בלויז איין פאריין פון 
שעכטער ארבעטער (אויף דרעװנאָווסקע 19) איז געשטאנען אונטערן איינפלוס 
פון פועלי-ציון און אין אים האָט געארבעט אלס פארשטייער פון דער פארטיי -- 
עמנואל וואלינסקי. א חוץ וואלינסקין זענען געווען באקאנט אלס פארטיי טוער: 
האלענדערסקי (װיקטאָר), בנימין פריימאן, מענדל וואלדמאן, יחיאל מאיר שפירא 
און דבורה קרישטאל. 

הגם מוליע האָט זיך צום ווינציקסטן געווארפן אין די אויגן, האָבן אבער 
אלע געוווסט, אז אָן אים ווערט גארנישט געמאַכט. גאנצע לעגענדעס האָבן זיך 
ארום אים געוועבט, וועגן מסירתינפשדיקן וועג, וואס ער האָט שוין ביז יענער 
צייט דורכגעמאַכט. 

איך בין געווען פארבונדן מיט א גרופע פערזענלעכע פריינט, וואס האָב 
פאליטיש נאך צו קיינעם נישט געהערט. די גרופע איז באשטאנען פון מענטשן, 
וואס האָבן שפעטער פארנומען וויכטיקע אמטן אין דער פארטיי, װוי: סקראבעק, 
בעריש ראזענבערג (ראסי), מלך ראזענבערג (שפעטערדיקער ראטמאן אין בענדין), 
וועלוול גאָלדבערג, עזריאל מאנעלאַק, דוד ראפאפארט, שמעון שווארצבערג א. אנד. 

מיר פלעגן אפט אריינקומען אין דער בונדישער , הארפע" און זיך צוהערן 
צו די ויכוחים, דאסזעלבע אין דער ,געזעלשאפט צו פארשפרייטן וויסן" (ט. ק. א.), 
צו יענער צייט, בערך אין יאָר 1912, האָבן מיר דאָס ערשטע מאָל געהערט א 
לעבעדיקן גרוס פון ארץ-ישראל פון חבר בערעזער, וועלכער האָט זיך געהאַט 
נאר וואס צוריקגעקערט פון א באזוך, 

מיטן מאָמענט, ווען ס'איז געגרינדעט געווארן די ,ארבעטער-היים" אויף 
װסכאָדניע 57, האָבן מיר זיך אנגעהויבן אפצוגעווינען פון די ערשטע צװויי 
אדרעסן און זיך מער איינקווארטירט אין דער ניי-אנטשטאנענער ,ארבעטער- 
היים", וואס האָט ממש געזידט פון אומאויפהערלעכע דיסקוסיעס צווישן חברים 
פועלי-ציון מיט ס. ס. און צעירי-ציוניקעס. 

מיר האָבן דערשפירט, אז מיר ציען די אויפמערקזאמקייט מצד די אנפירנדיקע 
חברים. ווינטער 1915 האָבן מיר באקומען אן איינלאדונג צו קומען אין א פריוואטער 
שטוב, אוֹיף שרעדניע גאס, צום חבר קרול, וואו ס'וועט רעפערירן אן אנפירנדיקער 
חבר פון פועלי-ציון א. ד. ט. ,פארװאָס דארף א יידישער ארבעטער געהערן צו 
פועלי-ציון". 

דער ,אָנפירנדיקער חבר" איז געווען -- מוליע. די ווירקונג פון זיין רעדע 
איז געווען אן אומגעהויערע. ער האָט געװוירקט נישט מיטן רעדנער-טאַלאנט, 
נאר מיט דער אויסגעהאלטנקייט פון געדאנק. מיר האָבן אין אים דערזען א ריינעם 
און עקשנותדיקן טרעגער פון אמת, וואס איז גרייט פאר דעם דאזיקן אמת צו 
ברענגען דעם גרעסטן קרבן. יענער צוזאמענטרעף איז געווען דער וויכטיקסטער 
שטויס צו אונדזער ווייטערדיקער אנטוויקלונג, 

מיר האָבן זיך ארגאניזירט, וי א פאליטישער קרייז, און נאָך עטלעכע צוזאמענ- 
טרעפן, אויף וועלכע ס'האָבו רעפערירט די חברים: האלענדערסקי, וואלינסקי 
א. אנד., זענען מיר אריינגעטרעטן אין דער פארטיי. 

דער דעמאלסדיקער געבוי פון דער ארגאניזאציע איז געווען: פארטייאישע 
פראפ. קרייזן, אקטיוו (פארטיי-ראט), און א קאָמיטעט. מוליעס, שוין דעמאלסדיקע, 
זארג איז געווען, וי צו פארברייטערן דעם אקטיוו. מיט זיין גאנצער עקשנות 
האָט ער זיך אנגעזעצט, אז וייניקסטנס דריי פון אונדזער גרופע זאלן אריין אין 
אקטיוו:; סקראבעק, בעריש ראזענבערג און איך. ס'װאָט נישט לאַנג גענומען, און 
מיט דער זעלבער עקשנות האָט ער אדורכגעפירט, איך זאל אװעקלײגן דאס 
שניידעריי און וערן א פונקציאנאר אין דער פארטיי, כדי קענען זיך מער ווידמען 
דעם שניידער-פאריין, ווו אונדזער השפעה איז אזוי אויסגעוואקסן, אז מיר האָבן 
אין יאָר 1917 באקומען אין אים די מערהייט. 

אז איך דערמאן דאס יאָר 1917, קומט-אויף אין זכרון די טרויעריקע דערינע- 
רונג פון באראכאווס טוט און זיין ווירקונג אויף מוליען. 

מיר האָבן גראד געהאַט אן אקטיוויבאראטונג פון שניידער-ארבעטער, פועלי- 
ציון חברים. אין מיטן איז אריינגעקומען א חבר און איבערגעגעבן די טרויעריקע 
ידיעה. מיר האָבן איבערגעריסן די באראטונג. אינסטינקטיוו האָבן מיר געפילט, 

אז מיר מוזן איצט זען מוליען און זיך אוועקגעלאזט אים זוכן. געווען אויף עטלעכע 
אדרעסן, אויך ביי אים אין דער היים, און נישט געטראפן, ביז מיר זענען ארויף 
צו האלענדערסקין. דארט איז ער געזעסן און ביי אונדזער ידיעה געווארן נאָך 
איינגעקארטשעטער. אַ שמערץ, ואס מען קען זיך נאר פארשטעלן, איז געוען 
אויסגעגאסן אויף זיין פנים. העכער א שעה צייט זענען מיר ביי אים געשטאנען 
און קיין איין ווארט פון אים נישט ארויסבאקומען, 

צוליב מוליעס ליניע פון אריינרייסן זיך אין פראפעסיאנעלע פאראיינען 
זענען מיר אין משך פון א קורצער צייט געווארן א שטארקער פאקטאָר אין דער 
פראפעסיאנעלער באוועגונג. א חוץ פארטיי-גרופן אין א ריי פאריינען, זענען 
גאנצע פאריינען געשטאַנען אונטער אונדזער וירקונג: שניידער-פאריין 
פליישער, טראנספארט, קעלנער, מעטאל א. אנד. דאס האָט זיך אפגערופן בעת 
אלגעמיינע וואלן. אזוי האָבן מיר בעת די שטאָט-ראט וואלן אין יאָר 1916 באַקומען 
2 מאַנדאטן און ,בונד" נאָר 1 מאַנדאט. אן ענלעכן וווקס האָבן מיר געהאט צו 
פארצייכענען בעת די וואלן צו די ארבעטער- ראטן. ס'איז שווער צו באשרייבן, 
וויפל לעבנס-פרייד אט די נצחונות האָבן פארשאפט דעם חבר מוליע. 

מוליע האָט ליב געהאט די לאדזשער ארגאניזאציע, וי אַן אייגן קינד. דאָך 
איז ער נישט געווען קיין לאקאל-פאטריאט (װי עס פאסירט טײלמאָל ביי פארטיי- 
טוער). אין יאֹר 1919 האָט ער פארלאנגט פון סקראבעקן און פון מיר, איבער- 
צולאָזן אלץ מיט אנאנדער אין לאדזש און פאָרן קיין ווארשע, צו העלפן אונדזער 
ארגאניזאַציע בעת די וואלן צו די ארבעטער-ראַטן, נעמענדיק אין אַכט, אז מיר 
האָבן שוין געהאַט דערפארונג אויף דעם געביט אין לאָדזש. איך האָב זיך געפרוווט 
קעגנשטעלן, האלטנדיק, אז איך בין נישט גענוג פעיק דערצו, אבער מוליעס 
פארלאנג האָט פאר אונדז אלעמען געגאלטן וי א געזעץ, און מיר זענען געפארן. 

אין יאר 1918 האָב איך זיך דאס ערשטע מאָל באטײיליקט אין א פארטיי-צוזאמענ- 

פאר אין ווארשע. דאָס איז געווען דער פארייניקונגס-צוזאמענפאר פון פוילישע 
און גאליצישע פועלי-ציון, גלייכצייטיק -- די לעגאלע גרינדונגס קאָנפערענץ פון 
י. ס. ד. א. פ. פועלי-ציון אין פוילן. א סך און שטארקע עמאציעס האָט יענער 
צוזאמענפאר ביי מיר ארויסגערופן. באזונדערס דאס דערשיינען פון זרובבלען, 
ס'ערשטע מאָל, פאר דער פוילישער פועלי-ציון עפנטלעכקייט. ער איז געקומען 
גלייך פון דער באן, פון דער בארימטער סטאציע לאפי (ביי ביאליסטאָק) אין דער 
באגלייטונג פון חבר שניאורסאָן, װעלכער איז ספעציעל געשיקט געוארן צו 
ברענגען אים קיין פוילן, 

כ'געדענק פריש אונדזער ענטוזיאזם. הונדערטער חברים האָבן אפגעווארט 
זרובבלען ביים טויער פון ,ארבעטער-היים" אויף קארמעליצקא 22, און אויף די 
הענט אים ארויפגעטראגן אין זאל, װו ער האָט אפגעגעבן דעם ערשטן גרוס פון 
ראטנפארבאנד. 

כ'האָב בעת דער קאָנפערענץ געהערט אינטערעסאנטע רעפעראטן און רעדעס, 
שיין געבויטע און רייך אין געדאנקען. כ'מוז זיך אבער מודה זיין, אז מוליעס רעדע, 

הגם פון רעטארישן שטאנדפונקט די שוואכסטע, איז זי דאָך געווען די איינציקע, 
וואס האָט מיך גערירט ממש ביז טרערן. עס קלינגט מיר נאָך אין מיינע אויערן 
ביז היינט אפילו דער קלאנג פון זיינע ווערטער, 

אין יאָר 1920 האָב איך זיך באטײיליקט אין א צווייטן צוזאמענפאָר. דאָס איז 
געווען דער צוזאמענפאר, ווען ס'איז פון אונדז אוועק א גרופע , ליקווידאטאָרן? 
אין מיטן דעם הייסן וויכוח האָט מיך מוליע אוועקגערופן אין א זייט און פארלאנגט 
כ'זאָל תיכף פארן צוריק קיין לאָדזש: זיין קאָפּ האָט שוין נישט גערוט. 

-- ,מען דארף ,היטן", אז די צאָל איבערלויפער זאל זיין וואס קלענער", האָט 
ער מיר געזאגט. 

מוליע האָט געהאַט אן אויסגעצייכנטע אינטואיציע פעסטצושטעלן קאמפס- 
אויפגאבן, צוגעפאסטע צו דער צייט. 

א כאראקטערישטישער פאַקט האָט זיך מיר באזונדערס איינגעקריצט אין 
זכרון. 

ווילהעלם, דער דייטשער קיסר, האָט אבדיקירט. דעם זעלבן טאָג האָט מוליע 
פארגעלייגט דער אנפירונג פון דער ארגאניזאציע צונויפרופן א מיטינג פון יידישע 
ארבעטער און אים שפעטער פארוואנדלען אין א גרויסער דעמאָנסטראציע. אויף 
זיין פאָרשלאג, זענען יאניע שולמאן און איך אוועק צום קהלה-ראט, די רעכטלעכע 
באלעבאטים פון דער אלטישטאָטישער שול, וועגן א דערלויבעניש אפצוהאלטן 
דעם מיטינג אין דער שול. מיר האבן באקומען אן אפזאג. און ווידער-אַמאָל אויף 
מוליעס פארשלאג האָבן מיר באשלאסן דעם מיטינג יא צונויפרופן. טויזנטער יידן 
זענען געקומען צו דעם מיטינג. גערעדט האָבן שורעק און סקראבעק. 





פרעזידיום פון פארטיייצוזאמענפאר אין פוילן -- 1918 

פונעם מיטינג זענען מיר ארויס אין א דעמאָנסטראציע, אין וועלכער ס'האָבן זיך 
באטײיליקט (לויט דער אנגעגעבענער ציפער פון דער פרעסע) צען טױזנט 
מענטשן. לויט מיין אפשאצונג -- צענדליקער טויזנטער ארבעטס-מענטשן. 

מיר האָבן מארשירט דורך די גאסן. אויף דער פיעטריקאָווער גאס, ראָג 
דזשעלנע, האָט אונדז אפגעווארט א גרויסע ענדעקישע באנדע און ס'איז דערגאנגען 
צו א העפטיקן געשלעג. צו אונדז איז צוגעשטאַנען א גרופע פוילישע ארבעטער 
און געמיינזאם האָבן מיר גוט אנגעלערנט די ענדעקישע כוליגאנעס. אבער אויך 
אויף אונדזער זייט איז געװוען א גרויסע צאָל פארווונדעטע. אין סאמע מיט פון 
דער בהלה האט חבר מוליע פארלאנגט פון מיר (ביי אלע געפארפולע ארויס- 
טרעטונגען האָבן מיר שטענדיק זיך געהאַלטן נאָענט ביי מוליען, ערשטנס, כדי 
אים צו שיצן, און אויך כדי זיך צוצוהערן צו זיין מיינונג, װי אזוי צו האַנדלען 
אין דער געלעגענהייט), כ'זאָל אויפזוכן דעם חבר דר. ראזענצווייג (שפעטערדיקער 
ראטמאן אין לאדזשער שטאָט-ראט) און אים ברענגען אויף ציגל-גאס 20, וווהיו 
מען האָט אפגעפירט אונדזערע פארווונדעטע. מוליעס פארנעמען זיך מיט אונדזערע 
קרבנות איז טאַקע געווען, װי א פאָטער פארנעמט זיך מיט זיינע פארווונדעטע 
קינדער. 

די גרויס און די קאמפס-לוסטיקייט פון דער דעמאָנסטראציע זענען לאנגע 
װאָכן געווען א טעמע פאר געשפרעכן אין אלע געזעלשאפטלעכע און פאליטישע 
קרייזן. 

מעכטיק איז אויסגעפאלן די מאי-דעמאָנסטראציע אונדזערע אין יאָר 1921 -- 
די פרוכט פון דויערנדיקער ערנסטער צוגרייטונג. 

אין שפיץ פון דער דעמאָנסטראציע איז געגאנגען דער פארטיי-קאָמיטעט מיטן 
חבר מוליע בראש: ביי די זייטן -- אונדזערע פיזישישטארקע חברים, כדי צו 
שיצן די פאן פאר עווענטועלע איבערפאלן. און וידעראמאָל, ביי דזשעלנע-- 
פיעטריקאָװער גאס האָט אונדז אפגעשטעלט א געדיכטער קארדאן רייטער אין 
פוס-גייער פאליציי, די ערשטע רייען זענען צוגעקומען אזוי נאָענט צו דער 
פאָליציי, אז די קעפ פון די דעמאָנסטראנטן האָבן ממש אנגערירט די קעפ פין 
די צעפלאשעטע פערד. פאליציי האָט פארלאנגט אויפצולעזן די דעמאָנסטראציע. 
אונדזערע אלעמענס בליקן האָבן זיך געווענדעט צום חבר מוליע, אונדזער האַנדלונג 
האָבן מיר געמאכט אפהענגיק פון זיין דעציזיע. נאָך א קורצער באראטונג האָט 
חבר האלענדערסקי אינטערװענירט ביים פאליציי-קאָמיסאר און אין רעזולטאַט 
פון די אונטערהאַנדלונגען, האָבן מיר אונדזער דעמאָנסטראציע פארקערעוועט אוֹלף 
ווסכאָדניע גאס און ווייטער מארשירט. 


+ א 
-:. 


אלע אנטל-ציוניסטישע ארגאניזאציעס האָבן אין זייער אגיטאַציע געהאלטן 
אין טענהן, אז- ציוניזם איז א בורזשואז-קליינבירגערלעך-אינטעליגענטישע אויס- 
טראכטעניש, און אז אונדזערע נאכגייער רעקרוטירן זיך פון די דאזיקע עלעמענטן, 

מוליע האָט מיט דער גאנצער פארביסנקייט געקעמפט צו ענדערן אט דעם רוֹשם. 
זאָל דער ווייטערדיקער פאל, איינער פון גאר א סך, דינען אלס ביישפיל. 

אויף קאָשטשושקי גאס 21 איז פארגעקומען א פארזאמלונג פון האנדלס- 
אנגעשטעלטע, פארבונדן מיט די וואלן צום שטאָט-ראט. מיר האָבן פארמאָגט 
גענוג אינטעליגענטע חברים אנגעשטעלטע, מוליע האָט אבער געװאָלט, אז דווקא 
איך זאָל דארט ארויסטרעטן. אויף אלע מיינע ארגומענטן און קעגנשטעלן זיך, אז, 
וי קום א יך צו די אסימילאטאריש-אינטעליגענטישע קרייזן, האָט מיר מוליע 
געענטפערט: זאלן זיי זען, אז שניידער און שוסטער זענען אויך פועלייציון 


חברים, 
אֹר 


חבר האָלענדערסקי, דער קרישטאָל ריינער ארבעטער-פירער, האָט זיך בארימט 
מיט זיינע דרייסטע, זאכלעכע און פאליטיש באגרינדעטע ארויסטרעטונגען אין 
לאדזשער שטאָט-ראט, ס'איז אבער פאר קיינעם נישט געווען קיין סוד, אז אין 
די דאזיקע ארויסטרעטונגען איז געלעגן אויך מוליעס מאַרך. 

די לאדזשער ארגאניזאציע, אונטער מוליעס אנפירונג, איז כסדר געשטיגן 
און זי איז געווארן א גרויסער מאכט-פאקטאָר אינם געזעלשאפטלעך-פאליטישן 
לעבן פון דער יידישער ארבעטער באוועגונג, די קרוין פון דער פועלי-ציון באווע- 
גונג אין גאנץ פוילן, 

אויך אויפן געביט פון קינדער דערציאונג האָט זיך מוליע פארמאָסטן. ער 
איז ביי אונדז פארשריבן אלס איניציאטאָר און גרינדער פון דער גרויסער 
באראכאוו-שול אויף ציגל-גאס 26 און 28 און שפעטער פון דער פרץישול -- 
קאָשטשעלנע 4, פון קינדער-היים אויף אלגינסקא 14 און שפעטער אויך אויף 
קאָשטשעלנע 4. 

מוליע איז שוין דענסטמאָל נישט געווען קיין גאר יונגער מענטש (אין פארגלייך 
צו אונדז), נאענט צו 50; ער האָט זיך אבער אזוי געפרייט מיט די דערווארבענע 
דערציאונגס-היימען פארן יידישן קינד, פונקט װי ער וואלט די ווארעמע היים 
פאר זיך אליין דערווארבן. אין אלע פרטים פון שול-לעבן האָט ער זיך אריינגעמישט 
מיט דער ריינסטער כוונה. 

נאָך יעדער דורכגעפירטער גרויסער פאליטישער קאָמפאניע, פלעגט ער זיך 
אנזעצן אויפן אקטיוו, מען זאל פארן גרופנווייז זיך אפרוען. דער דאזיקער פארלאנג 
איז ביי אים באזונדערס אויסגעוואקסן מיטן טויט פונעם חבר בנימין פריימאן, וועלכן 
ער באטראכט פאר א קרבן פון איבערארבעטן זיך אין דער פארטיי. 


צִ 


איך האָב מוליען געזען ביים קבר פון ישראל שורעק. ניין, אזוי געבראכן 
שטייט נישט א מענטש, וואס איז מיטן פארשטאָרבענעם געבונדן בלויז דורך 
אידעאישע פעדעם. 

שורעקס פאטער האָט ספאזמירט און געשריען, אז די פארטיי האָט ביי אים 
צוגענומען זיין געראטן קינד, ישראל. מוליע, א געבראכענער פון דער גרויסער 
אבידה, האָט גערעדט מיט א ציטערנדיקער שטימע. פעסט און קלאָר האָט ער 
בלויז אויסגעשריגן, װי אן ענטפער דעם פאטער : , מיר האָבן ביי אייך צוגענומען 
איער ליבן זון ישר אל, און האָבן דער ארבעטערשאַפּט געגעבן א שורעק". ער 
האָט דערמיט געוואלט אונטערשטרייכן, אז דאס , געראטענע קינד" איז ביי אונדז 
אויסגעוואקסן צו א פרעכטיקער ארבעטער-געשטאלט, וואס אין דעם דארף אויך 
דער פאטער געפינען זיין טרייסט, 


מיט מוליעס טויט האט די פארטיי פארלוירן א יסוד-לייגער, וועלכער האָט 
איבער 50 יאר טריי, אָן גרענעצן, געדינט דער באוועגונג. איך און טויזנטער 
אנדערע זיינע תלמידים האָבן פארלוירן א לערער, דעם קאָפּ פון אונדזער משפחה, 

אין פולן זין פון װאָרט. 
משה גערשאנאוויטש 


די גרויסעץ פריינטשאפט 


צוויי זענען זיי געװועזן, צוויי מענטשן מיט גרונט-פארשידענע כאראקטערן, 
וואס קיינער וואלט נישט געגלייבט, אז צווישן זיי קאָן זיין ווען עס איז א שלום 
בית, און בפרט נאָך א שטענדיקע אומאיבערגעריסענע צוזאמענארבעט און איינ- 
שטימיק ביזן סוף. מען זאגט: עקסטרעמען ציען איינס צום אנדערן. 

דאָס דאזיקע שיינע ווארט, אריבערגעטראגן פון דער פיזיק אויף מענטשלעכע 
באציאונגען, קאָן זיך אפשר פאררופן אויפן עדות פון אויסנאַםידערשײינונגען. בדרך 
כלל איז לגבי מענטשן אמת דער היפוך דערפון : עקסטרעמען שטויסן זיך אפ. ווען זיי 
קומען זיך צונויף און האַלטן זיך צוזאמען, איז עס נישט א רעזולטאַט פון זייער 
פארשידנקייט, נאָר פון זייערע געמיינזאַמקײטן, וואס זענען גובר די פארשידנקייט, 

מוליע אוֹן האָלענדערסקי האָבן צוזאמענגעהאַלטן כמעט א גאַנץ לעבן נישט 
געקוקט אױף זײערע קעגנזעצלעכקייטן. מוליע א טעמפּעראמענט-פולער 
גריבלער, האָלענדערסקי א באטראכטער, באַזאַכטער. האָלענדערסקי א פלייסיקער 
געלאַסענער טוער, מוליע אַן אומגעצוימטער אימפעטיקער קעמפער, 

צונויפגעפירט האָט זיי די אידעע פון פועלי-ציון, צונויפגעהאלטן האָט זיי דער 
קאַמף פאר איר. און אזוי איז געבוירן געווארן א צווילינג-געשטאַלט װי מ'יטרעפט 
זי זעלטן אין דער דאָזיקער צונויפגעוואקסנקייט. פארוואס זענען אויפן פלאץ 
פארגלייכן פון דער קלאסישער דיכטונג אדער פון תנ"ך לגבי דיכטער, מיליטער- 
לייט אדער גרויסע דענקער, און פארוואס איז עס קעגן דעם ,גוטן געשמאק" צו 

געברויכן אזא פארגלייך ווען ס'האַנדלט זיך וועגן פארטיי-טוער און קעמפער, 
וואס האָט נישט געטראכט וועגן וועלט-רום אָדער אפילו כאשיידענעם -- פאלק- 
רום ? 

צי נישט דערפאר וואס אין תוך שרעקן מיר זיך נאָך אלץ צו געבן דעם 
קעמפערישן קאָלעקטיוו דעם געהעריקן פלאץ אינעם פאלקסלעבן? מוליע און 
האָלענדערסקי זענען געווען צװישן די יידישע ארבעטער אין לאדזש דאס 
מיטאָלאָגישע דיאסקורן"פּאר, פון פועלי-יציון, וואו איינער האָט געפירט די 
שווערד און דער צווייטער האָט געהאַלטן דעם פאנצער, און אזוי, צוזאמענגעוואקסן, 
זענען זיי געגאנגען פארויס איבערן שלאכטפעלד, געזאמלט ארום זיך מיטקעמפער, 
העלפער און דערלאנגער, און פארנומען פאזיציע נאָך פאזיציע. 

פועלי-ציון זענען ארויס אויף דער געזעלשאפטלעכער קאַמף-ארענע שפעטער 
וי פ.פ.ס. װי דער בונד. און די דאָזיקע פארשפעטיקונג האָט, על פי רוב, אנטשידן 
דעם ארגאניזאציאנעלן דערפאלג. אין לאדזש, אין דעם צװייטגרעסטן יידישן 
ארבעטער-צענטער, אין דעם תחילת מער פּראלעטארישן, האָט די פארשפעטיקונג 
נישט אנטשידן. דאָס איז געווען דער כוח פון מוליע-האָלענדערסקי מיט דער 
פלעיאדע יונגערע און יונגע, וואס האָט זיי ארומגערינגלט -- עמנואל וואלינסקי, 
שורעק, דוד סקראבעק, חיים טורנער, יעקב פעטערזייל און אנדערע, זיי צו לאנגע 
יאר. ס'האָט געווירקט די ריינקייט און אמתדיקייט פון די צוויי, וואס האָבן געגעבן 
פועלי-ציון אין לאָדזש די פאליטישע און געזעלשאפטלעכע דערציאונג און פרצוף. 
ס'האָט געװירקט אויף חברים און דרויסנדיקע דאָס בילד פון דער איידלסטער, 
אידעאלער פארבינדונג צװישן דעם חבר פנחס און דעם חבר װיקטאָר, וואס מ'קעל 
זיי אן א גוזמא אנרופן דער שיר-השירים פון פריינטשאפט. 

מ'האָט געקאָנט זיין א קעגנער פון פועלי-ציון אין לאדזש, מ'האָט נישט 
געקאָנט זיך באציען מיט אומכבוד צו זיי. מ'האט געקאָנט באקעמפן פועלי-ציון אין 
לאדזש, מ'האָט זיך צו זיי געמוזט באציען מיט אכטונג. און דאָס איז נישט געבליבן 
באגרענעצט אויף לאָדזש. די צוויי פירער פון לאָדזשער פועלי-ציון, מוליע און 
האָלענדערסקי זענען געווארן לעגענדאריש נישט בלויז אין דער לאדזשער סביבה 
מיט אירע ארבעטנדיקע יידישע ישובים. אין גאנץ פוילן האָבן די נעמען מוליע 
און האַלענדערסקי ארויסגערופן דרך ארץ און סימפאטיע. 

מוליע פלעגט נישט גערן דערציילן װעגן זיין פארגאנגענהייט, אויב ס'האַט 
אין דעם באשטימטן מאָמענט נישט געהאַט א געזעלשאפטלעכע ויכטיקייט. ער 
האָט גערן געשריבן בריוו צו חברים וועגן לויפנדיקע ענינים, ס'איז שווער געווען 
פון אים ארויסצובאקומען זכרונות פון אמאל. אין דעם וואס ער האָט ווען עס איז 
יא פארצייכנט פעלט כמעט אינגאנצן דער פארזענלעכער מאָמענט. ער איז אין דעם 
געווען א דורכאויסיקער פוריטאנער. ער האָט דאך באמת געלעבט נאָר פאר דער 
אידעע. ס'איז אים שער געווען צו זאגן, אדער אויפשרייבן עפעס וואס זאל ארויס- 
ברענגען בולט זיינע בעסטע געפילן, זיינע גרעסטע פארדינסטן. נישט אזוי מחמת 
עניוות, װי מחמת צניעות. און מחמת צניעות האָט ער, אויף וויפל איך ווייס, 


65 


אינגאנצן איבערגעהיפט די װונדערבאַרע לעבנס-פריינטשאפט מיט האָלענדער- 
סקין. זאל עס דעריבער אין דעם ביך, געווידמעט מוליען, כאָטש דערמאָנט ווערן. 
עס װועט זיכער זיין אין מוליעס גייסט און כוונה. 

דניאל לייבל 


אונדזער טאטע 


דערציילן וועגן מוליען? 

וועמענס לעבן פון אונדז האָט זיך דען נישט צונויפגעפלאָכטן אויף דעם צִי 
אנדער אופן מיטן לעבן פון חבר מוליע ? װעל איך דערציילן וועגן זיך. 

אָט װער איך, א זיבעצןײיאָריקער גימנאזיסט, פאָרגעשטעלט מוליען בעת די 
ערשטע שטאָט-ראַטיוואלן אין לאָדזש. א נידעריקע געשטאלט, אָבער דאָס פּנים 
פריש, מונטער, און די שטראלנדיקע אויגן זענען מיר געבליבן איינגעקריצט אין 
זכרון. דעמאָלט האָב איך נאַטירלעך, קיין אנונג נישט געהאַט, וואסער ראלע 
שפילט מוליע אין דער יידישער ארבעטער באוועגונג, וועלכע איז ערשט ארויס פון 
דער קאָנספיראציע אין פוילן. 

סוף 1918. דאָס קייזער-ווילהעלם-דייטשלאנד איז צעשמעטערט. די רוסישע 
רעװאָלוציע האָט נאָך מיט א יאָר פריער פּראָקלאמירט פרייהייט דעם פּױלישן 
פאלק. עס וװערט אויפגעריכט די אומאָפהענגיקע פוילישע רעפובליק. אונטער דעם 
הייסן אָטעם פון דער אָקטאָבערירעוואלוציע צעפלאקערט זיך אויך אין אונדזער 
פּאַרטײ די דיסקוסיע וועגן די פּראָבלעמען פון דער ארבעטער-באוועגונג אין 
פּולן. 

איך געדענק א פארזאמלונג פון לאָדזשער אַקטיו. מען האלט אין סאמע 
ברען פון דער ליידנשאפטלעכער דיסקוסיע מכוח מענשעוויזם און באָלשעװיזם. 
עס פעלן נישט קיין צווישנרופן. דער פאָרזיצער האלט קוים איין אין זיינע הענט 
דעם רודער פון דער שטורמישער פארזאמלונג. און מיטאמאָל: , דאָס װאָרט האָט 
חבר פּרעזעס?. מוליע באקומט דאָס ווארט. װאָסער שטילקייט שטעלט זיך פּלוצים 
איין, מיט װאָסער געשפּאַנטער אויפמערקזאמקייט וערן געשלונגען מוליעס רייד! 
צום ערשטן האָב איך דערשפירט, װאָס פארדאנקן די חברים, מיר דעמאָלט נאָך 
אומבאקאנטע, דעם גרינדער און פירער פון דער לאדזשער פועלי ציון 
ארגאניזאציע. 

עס קומען פאָר װאַלן צום לאָדזשער ארבעטער-ראַט. פּועלי-ציון פירן אדורך 
א פראקציע פון עטלעכע צענדליק דעלעגאטן. דאָס איז זיכער געווען מוליעס 
באשטימונג אנצופארטרויען אויך מיר, א גאר יונגן פארטיי-יחבר, א מאנדאט פין 
דער פּאַרטײ. ביז היינט געדענק איך די ערשטע פייערלעכע זיצונג פון ארבעטער- 


66 


ראַט, דעם שטורעם, װאָס האָט זיך אויפגעהויבן, ווען אונדזער אריה 
האָלענדערסקי האָט אָנגעהױבן לייענען די פּועלי-ציון דעקלאראציע אין 
יידיש. צום ערשטן מאָל האָב איך דערשפּירט די זכיה און די אחריות צו 
רעפרעזענטירן די באוועגונג. 

די ארבעטער-ראטן האָבן נישט געהאט קיין לאנגן קיום אין אומאפהענגיקו 
פוילן. פ.פ.ס. האָט זיי געשפאָלטן, מיר איז אויסגעקומען אפצוגעבן די דעקלא- 
ראַציע פון דער פּאַרטײ בעת דער זיצונג פון אויספיר-קאָמיטעט נאָך דעם, וי 
פּ.פּ.ס. האָט געמאָלדן וועגן איר אַרױסטריט פון לאָדזשער ארבעטער-ראַט. איך 
געדענק נאָך די צינישע רייד פון פּ.פּ.ס.ישן פאָרשטייער : ,זאָל זיך די קאָמוניסטישע 
פּאַרטײ בלייבן מיט אירע קינדער -- די יידישע ארבעטער-פאָרשטייער פון ,,בונד" 
און , פועלי-ציון". 

די יאָרן 1919--1922 פון דער פּוליש-סאָװיעטישער מלחמה זענען געווען 
שווערע יאָרן פאר דער לינקער ארבעטער-באוועגונג אין פּוילן. הונדערטער און 
אפשר טויזנטער חברים זענען געװאָרן מאָביליזירט אין דער ארמיי. די ארגאני- 
זאציעס זענען געווארן צעבראכן. מיט דער גרעסטער מי האָט דער צענטראל- 
קאָמיטעט אויפגעהאלטן די ,ארבעטער-צייטונג", װאָס האָט דורכגעמאכט א סך 
גילגולים צוליב צענזור-רדיפות. אין יענע יאָרן האָב איך געפירט א רעוואלוציא- 
נערע טעטיקייט אין דער פּוילישער אַרמײ, אבער אָן דעם וויסן פון דער פּאַרטײ. 
פון חבר מוליע האָב איך באקומען א פאָטערלעכע לעקציע, װאָס איך געדענק 
מיין גאנץ לעבן : א פּאַרטייחבר טאָר נישט פירן קיין געזעלשאַפטלעכע טעטיקייט 





ירושלים 1937, די דעלעגאטן פון פוילן צו דער צענטער וועלט-קאָנפערענץ. 

הינטער די פלייצעס פון דער באוועגונג; ער איז מחוייב אינפארמירן די פארפףיי 
ועגן זיין ארבעט און פאלגן אירע אָנווייזונגען 

אין די שפּעטערדיקע יאָרן איז מיר אויסגעקומען, אלס פּאַרטיייאינסטרוקטאר 
און שליח פון ארץ-ישראל, זיך צו באקענען נענטער מיט מוליעס , מלוכה": מיט 
דער לאָדזשער אָרגאַניזאַציע און מיט דער געדיכטער נעץ פון אונדזערע 
ארגאניזאציעס אין דער פּוױלישער פּראָװינץ. װוען װעט אָנגעשריבן װערן א 
מאָנאָגראפיע וועגן פועלי-ציוניסטישן לאָדזש: װי טיף האָבן זיך פועלי-צין 
באַהאָפטן מיט דער יידישער ארבעטערשאפט און אָרעמקײט אין פוילישן מאַו- 
טשעסטער? 

אין כסדרדיקן געראנגל מיטן , בונד" זענען אויפגעשטעלט געװאָרן אונדזערע 
פּראָפּעסיאָנעלע פאריינען און אונדזערע פראקציעס אין די בונדישע פאריינען. 
דאס באָראכאוו-שול-קוראטאָריום מיט זיינע שולן און קינדער-היימן איז געווען 
אן אינדזל פון יידיש-וועלטלעכער בילדונג און דערציונג אין ים פון חדרים 
און רעגירונגס-שולן מיט דער פּוילישער אונטעריכטס-שפּראַך (פּאָװושעכנע), דער 
פארברויך-קאָאָפּעראטיוו , האַמער" מיט זיינע קראָמען און בעקעריי, א מוסטער 
פון לאַנגיאָריקן געראנגל פאר אויפשטעלן און אויסברייטערן די פּאָזיציעס פון 
דער יידישער ארבעטער-קאָאָפּעראַציע אין פּוילן. אין לאָדזש זענען געװאָרן 
געגרינדעט אויך פראדוציר-קאָאָפּעראטיוון, עס זענען געווארן אויפגעבויט די 
קאָאָפּעראטיווע הייזער ,,פארויס". די גרויסע באראכאוו-ביבליאטעק איז געווארן א 
קולטור-צענטער. עטלעכע יאָר נאכאנאנד איז דערשינען דער פּרעסע-אָרגאַן ,דער 
לאדזשער ארבעטער",. די פּרעכטיקע ,יגנט"אָרגאַניזאַציע איז געװען אן 
אױטאָנאָמער ברייט-פארצווייגטער סעקטאָר פון דער פּועלײציון-טעטיקייט אין 
לאָדזש. א | 

צװישן די צוויי וועלט-מלחמות איז אָנגעקומען מיט גרינער גאַל ארויסי 
צוקריגן אין ציוניסטישן פאלעסטינע-אַמט א סערטיפיקאַט פאר א פועלי-ציוניסט. 
דעריבער האָבן זיך אונדזערע חברים געריסן צו דער ,טוריסטן"-עליה אין די 
יאָרן 1922--1922, דער פארהעלטנישמעסיק הויכער פריין פון דער נסיעה האָט 
אָבער דערלויבט בלויז עטלעכע הונדערט חברים פון גאנץ פוילן אויסצונוצן די 
דאָזיקע ערשטע פארם פון אומלעגאלער עליה. מיר געפינען נישט װייניק לאדזשער 
צוישן אונדזערע עולים ביזן אויסברוך פון צווייטן וועלט-קריג. 

די װאַליקאָמפאניעס צום שטאָט-ראַט, קהלה און סיים האָבן באוויזן יעדעס 
מאָל פון דאָסנײ, וי טיף אֵיינגעווארצלט זענען פועלי-ציון אין יידישן ארבעטער- 
לאָדזש, בפרט אין דעם קווארטאל פון דער יידישער ארעמקייט -- באלוט. 

מיט די פועלי-ציון-אָרגאַניזאַציעס אין לאָדזשער פּראָווינץ איז מיר אוֹיס" 
געקומען זיך צו באקענען נאָך אין דער ערשטער העלפט פון 1919. במשך די 
שפעטערדיקע יארן האָב איך נישט אֵיינמאָל באזוכט אלע שטעט און שטעטלעך 
פון לאדזשער ראיאן. די ארגאניזאציעס האָבן זיך אויסגעצייכנט מיט זייער 
פראלעטארישן צוזאמענשטעֶל, מיט זײַער אײַנגעפונדעוועטקייט צווישן די ייִדישע 

מאַסן. זייערע בליקן זענען געווען שטענדיק געווענדעט -- צו דער מעטראפאליע, 
צו דער לאדזשער אָרגאניזאציע. איך מיין, אז די השפעה פון לאדזש אויף איר 
אומגעגנט איז געווען, מינדסטנס, נישט קנאפער, װי פון צענטראל-קאָמיטעט, וואס 
זיין שטענדיקער זיץ-אָרט איז געווען די הויפט-שטאָט -- ווארשע, 

איין מענטש איז געשטאנען אין צענטער פון דער דאָזיקער בריזנדיקער 
טעטיקייט אין לאדזש און לאדזשער פּראָווינץ -- מוליע. לאדזש איז געווען זיין 
סטיכיע. אלע פעדעם פון דער לאדזשער ארגאניזאציע זענען געווען קאָנצענטרירט 
אין זיין האַנט. קיין שום װיכטיקער שריט איז נישט געמאַכט געווארן אָן זיין וויסן 
און הסכמה. אויף מוליעס אויגן, אונטער זיין איינפלוס און השגחה זענען אויס- 
געװאַקסן טויזנטער פועלי-ציוניסטן. זאָלן עדות-זאגן די הונדערטער לעבנגעבליבענע 
לאדזשער חברים אין ישראל, צפון-אמעריקע, ארגענטינע, פראנקרייך און בעלגיע 
וואס האָבן זיי צו פארדאנקען זייער גיײיסטיקן פאָטער. 

אין יאר 1928 האָב איך זיך מטפל געווען מיט ארויסבאקומען פון דער 
ציוניסטישער לייטונג אין ירושלים א סערטיפיקאַט פאר מוליען. דעמאלסט האָב 
איך זיך דערװווסט די דאטע פון זיין געבוירן -- 1876. האָט ביי מיר אין מוח 
אנגעהויבן עגבערן א ספֿק: צו איז עס א ריכטיקער שריט מצד מוליען -- עוקר 
זיין אין עלטער פון 62 יאָר פֿון דער סביבה, וואו ער האָט געשלאגן אזעלכע טיפע 
װאָרצלען, פארנומען א צענטראלן פלאץ אין דער יידישער ארבעטער-באַװעגונג 
אין עולה זיין קיין ארץיישראל? װי װעט ער זיך אן עצה געבן אין דעם היגן 
געזעלשאפטלעכן לעבן אָן קענטעניש פֿון העברעיש ? װעט ער זיך אָריענטירן אין 
די היגע פארהעלטענישן, װי עס פאָדערט זיך פון א צענטראלן פארטיי-טוער? 

נאָכן צווייטן וועלט-קריג זענען געקומען אין לאנד פועלי-ציון טוער אין 
די פיל צענדליקער, וואס האָבן פארנומען אין פוילן צענטראלע אדער וויכטיקע 
אָרטיקע פארטיי-אמטן. זיי זענען געקומען אין א פיל יינגערן עלטער, װי בשעתו 
מוליע. ווען איך פארגלייך זייערע איינבירגערונגס-ווייען אין היגן געזעלשאפטלעכן 
לעבן, שאַץ איך ערשט אָפּ מוליעס לייסטונגען בעת ער האָט גובר געוען אלע 
שװעריקייטן ביים באהעפטן זיך מיט ארץ-ישראל. דער גלויבן אין פראָלעטארישן 
ציוניזם, דאָס טיפע פועלי-ציוניסטישע באווסטזיין, די ליבע צום לאנד האָבן 
אים געהאָלפן זיך איינבירגערן אין דער ארבעטער-געזעלשאפטלעכקייט א סך 
שנעלער, וי מען האָט זיך דערויף געקענט ריכטן. 

מוליען איז גארנישט איינגעפאלן צו טראכטן וועגן א רואיקער עלטער אין 
ארץיישראל. די קנאַפע פופצן יאר פון זיין טעטיקײט אין לאנד (1939--1954) 
פארשעמען כלל נישט די פריערדיקע בערך פערציק יאר פארטיי-ארבעט אין 
פוילן. אויף א גאנץ זעלבסטפארשטענדלעכן אופן האָט ער פארנומען דעם געהעריקן 
אָרט סיי אין דעם צענטראל-קאָמיטעט פון דער ארץיישראלדיקער פארטיי, סֵיי 
אין פארבאנדס-ביורא. די פארטיי האָט אנגענומען גורל שווערע אנטשיידונגען 
מיט דעם אקטיווסטן אָנטײל פון מוליען. 

גלייך ביים אויסברוך פוֹן צוייטן וועלט-קריג האָט די פארטיי געמוזט 

פאָרמולירן זעלבסטשטענדיק איר שטעלונג צום קריג, נישט געקוקט אויף דעם 
דייטש-סאָװיעטישן נישט-אָנגריף-פאַקט און דער נייטראלישער שטעלונג פין 
קאָמאינטערן. פועלי-ציון האָבן אַנטשײידן פארן אומבאדינגטן אָנטײל אין קאַמף 
קעגן דעם גרעסטן שונא פון דער מענטשהייט און פון דעם יידישן פאָלק. מוליע 
האָט אין די רייען פון דער פארטיי הייס געקעמפט פאר דער דאָזיקער שטעלונג. 

די איוב-בשורות פון פוילן האָבן טיף דערשיטערט מוליען. באזונדערס האָט 
אים געטראפן דער קדושים-טויט פון חבר האָלענדערסקי, זיין נאָענטסטן פארטיי- 
ברודער. מוליעס פריינטשאפט מיט אריה און ציליע האלענדערסקי איז אײײנער 
פון די שענסטע און רירנדסטע קאפיטלען אין זיין לעבן זייער שטוב איז געווען 
זיין צווייטע היים. איך געדענק א זיצונג פון לאדזשער שטאָט-ראט. צווישן אונדזער 
ראטמאן האלענדערסקי און דעם ,גאסט" מוליען איז געגאנגען אן אויסטויש פון 
צעטלעך. דאס האָבן פנחס (מוליע) און װיקטאָר (אריה) פארגעזעצט אויף דער 
ארענע פון שטאָטיפארלאמענט זייער לאנגאָניקע מיטארבעט פון די אמאָליקע 
קאנספיראציע-צייטן. 

שוין אין די ערשטע יארן פונם צװייטן וועלט-קריג האָט זיך אנגעהויבן 
קריסטאליזירן אין דער פארטיי די איבערצייגונג, אז עס דערנענטערט זיך די 
שעה פון דער ציוניסטיש-פראלעטארישער רעוואלוציאנערער פאראייניקונג. מוליע 
האָט מיט זיין קלאָרן שכל אנאליזירט די סיטואציע, און קומענדיק צום ריכטיקן 
אויספיר, געפירט צוזאמען מיטן צענטראל-קאָמיטעט די פארטיי אויפן וועג צו 
דער פאראייניקונג: אין 1943 -- מיט דער פארטיי , פועלי-ציון און די מארקסיסטישע 
קרייזן", אין יאר 1946 -- מיט ,לאחדות העבודה". לוט זיין טיפסטער איבערצייגונג 
האָט די תקופה נאָך דער שרעקלעכער קאַטאַסטראָפע אין אונדזער נאציאנאלן 
לעבן, נאָך די מוראדיקע פארלוסטן אויך פון אונדזער פארטיי -- געפאדערט 
אויפשטעלן א געאייניקטע פראלעטאריש-ציוניסטישע רעוואלוציאנערע פארטיי, 

סוף 1946 פארט ארויס מוליע צום ציוניסטישן קאנגרעס אין באזעל. ער 
טרעפט זיך דארט מיט אונדזערע דעלעגאטן פון פוילן, בעלגיע, פראנקרייך, צפון 
אמעריקע און ארגענטינע. איך פארזוך פון דערווייטנס מרמז זיין די חברים, אז 
עס איז די פאסיקע געלעגנהייט צו פייערן מוליעס זיבעציקסטן געבוירן-טאָג, באקום 
אָבער פון אים א בריוו, איך זאל נישט וואגן אויפהויבן דעם ענין. 

נאָכן קאָנגרעס פארט מוליע ארויס קיין פוילן, אויף ,קברי חברים", לוט 
ח' זרובבלס אויסדרוק. קומענדיק מיט צוויי יאר שפעטער קיין פוילן, האָב איך 
געזען פון דער נאָענט די רעזולטאטן פון מוראדיקן חורבן. אבער וװען איך האָב 
באגעגנט מוליען ביים צוריקקער, האָב איך אים אויפגענומען אין חיפהר פארט א 
מונטערן און אפגעפרישטן. װו האָבן זיך גענומען צו דעם 70-יעריקן זקן די 
גייסטיקע כוחות איבערצולעבן די באגעגעניש מיט די שפורן פון חורבן, נאָך 
ערגער, איבערלעבן דעם ליידיקן חלל, וואס ער האָט אנגעטראפן נאָך די דרי 
מיליאן פוילישע יידן? נישט אנדערש, עס איז אים בייגעשטאנען דער גלויבן אין 
דעם קים פונם יידישן פאלק, אין דעם אידעאל פון פראלעטארישן ציוניזםת עס 

האָט אים דערווארעמט די באגעגעניש מיט דער פועלי- ציוניסטישער שארית 
הפליטה. 

ווידער איז מוליע ביי זיין ארבעט אין סעקרעטאריאט אויף ברענער 14. לאָמיר 
דערמאנען מיט יראת הכבוד דעם שווערן יאך, װאָס ער האָט פרייװויליק גענומען 
אויף זיינע איינגעבויגענע פלייצעס: די בריוו אין לאנד און אין אויסלאנד, די 
ארגאניזאציאָנעלע טאָגיטעגלעכע קלייניקייטן, אן וועלכע עס קען נישט עקזיסטירן 
א פארטיי. דאָס האָט ער. אין די יארן פון וועלט-קריג באזארגט די פעקלעך צו 
הונדערטער חברים פליטים צעשפרייטע איבערן ראטן-פארבאנד, דאס האָט ער 
מיט זיינע בריוו געמונטערט און זיך פארבונדן מיט דער פועלי-ציוניסטישער 
וועלט. 

צו דער פאראייניקונג מיטן ,השומר הצעיר" איז מוליע געגאנגען, וי מיר 
אלע, מיט דער איבערצייגונג, אז דאס איז די קרוין פון דעם היסטארישן פאראיי- 
ניקונגס-ווערק, מיטן גלויבן, אז מפ"ם װעט װערן דער העגעמאן אין דער היגער 
ארבעטער-באוועגונג. 

די אנטשטייאונג פון מדינת-ישראל, דער באפרייאונגסיקריג האָבן געגעבן א 

פרישן שטראם ענערגיע דעם אלטן אַרבעטער-קעמפער. ער איז געווען באגייסטערט, 
אז ער האָט דערלעבט דעם אנהייב פון דער רעאליזירונג פון זיין יוגנטיאידעאל, 
מיט א טיפער זארג, אבער אויך מיט אן אומדערשיטערלעכן גלויבן אין דעם נצחון 
האָט ער באגלייט די העלדישע קאמפן פון פלמ"ח און צה"ל. 

עס הויבן אן צו שטראמען מאַסן-װײיז די חברים עולים. זייער ערשטער 
אדרעס איז -- מוליע. ער זארגט ועגן זייער ערשטער איינארדענונג, וועגן 
ארבעט און דירה. מיט א באזונדערער הארציקייט נעמט ער אויף די יוגנט:חברים, 
פאר זיי האָט ער געהאַט איין ראט: גיין אין קיבוץ. נאָך אין צייט פון וועלט-קריג 
האָט מוליע ארויסגעוויזן פיל זארג פאר דער קבוצה פון דער באראכאוו-יוגנט 
אין כפר-סבא. זייט דער גרינדונג פון משמר הנגב סוף 1946, די דאָזיקע פאר- 
קערפערונג פון פועלי-ציוניסטישן קיבוץ-גלויות, איז דער קיבוץ געווארן זיין 
ליבלינג. 

נישט באשערט געווען דעם אלטן וועטעראן אויסלעבן זיינע יארן אין פארטיי. 
נחת. װאָסער ביטערע אנטוישונג איז דאָס געווען פאר אים צו אנטפלעקן אין דער 
מיט פון מפ"ם א נעסט פון ליקווידאציע. אים האָבן נישט געקענט אפנארן די 
לינקיסטישע פראזן. עס האָט אים וויי געטאן זען, אז אויך געוויסע אלטע פועלי- 
ציוניסטן זענען אריינגעפאלן אין דער ליקווידאטארישער נעץ. דאָס האָט אבער 
ביי מוליען אויפגעװועקט זיין קאמפסיטעמפעראמענט. אן שום סענטימענטן איז 
ער צוגעטרעטן צוזאמען מיט אנדערע אלטע פועלי-ציון חברים, אויסראטן די 
ליקווידאטארישע פעסט פון דער אייגענער פועליציוניסטישער סביבה. גרויס 
איז זיין פארדינסט ביים אויפשטעלן די חטיבה (פראקציע) פון פועלי"ציון אין 
מפ"ם. 

צוזאמען מיט אונדז האָט זיך מוליע געראנגלט אינערהאַלב מפ"ם. ער איז 

נישט געווארן פארצווייפלט און אוודאי נישט ברוגז. ער האָט פארגעזעצט דעם 
שװוערן פיינפולן קאמף פון דער פועלי-ציון-אפאזיציע אין מפ"ם. ער האָט געשטויסן 
צו אן אלץ ענגערן קאנטאקט מיט , אחדות העבודה". ער האָט געהאָפט, אז ,,השומר 
הצעיר" װעט פארשטיין די נויטקייט פון א פאציפיקאציע אין מפ"ם, װעט פארזוכן 
צוזאמען מיט אונדז אױיסרײיניקן די פארטיי פון די ליקווידאטארישע רעשטלעך 
און זי בויען געמיינזאם מיט אונדז פון דאָסנײ. 

אומגעריכט איז געקומען די ידיעה וועגן מוליעס לעבנסגעפערלעכער קראנק- 
הייט. איך האָב זיך געאיילט אים באזוכן אין שפיטאָל דעם לעצטן שבת פאר דער 
אָפּעראציע. ער איז געזעסן אין גארטן ארומגערינגלט מיט צענדליקער חברים. 
װי א פאטער צווישן זיינע קינדער. 

קעגן אלע שווארצע נביאות פון די דאָקטוירים, איז ער נאָך דער אפעראציע 
אביסל געקומען צו זיך, געפארן אין אפרו-הויז. איך האָב אים באזוכט עטלעכע 
מאָל. פיינלעך איז געווען צו זען דעם שטענדיק רירעװודיקן, אקטיוון מענטשן 
געפערלעך שוואך. אבער זיין גייסט איז נישט אפגעשוואכט געווארן. אונדזערע 
שמועסן זיינען געווען שטענדיק וואריאציעס איף איין און דערזעלבער טעמע: 
די פארטיי און די וועלט-באוועגונג. 

סוכות-צייט 1954, האָט ער מיר געמאָלדן וועגן זיין אריבערפאר קיין משמר 
הנגב. איך האָב געאיילט קיין תל-אביב. אויף זיין פארשלאג האָב איך אים געמוזט 
באריכטן וועגן דעם גאנג פון דער רעדאקציע-ארבעט איבער דעם נייעם באנד 
,ילקוטי פועלי-ציון". ער האָט זיך געפרייט, אז דאס בוך איז פארטיק צום דרוק 
און האָט א זאג געטאָן. ,דאגהעט נישט וועגן געלט, מיר וועלן עס שוין ארויסגעבן". 
און פאר מיין אוועקגיין דערציילט ער מיר, אז א טאָג פאר זיין אפפאר פון תל- 
אביב, װעט ער נאָך באזוכן א ,הבימה"-פֿאָרשטעלונג. איך בין געפלעפט געווארן 
פון דער לעבנס-קראפט פון דעם מענטשן, ואס איז שױן געשטאַנען אױף דער 
שװעל פון טויט. 

מוליע איז נפטר געווארן אין עלטער פון איבער אכט און זיבעציק יאֹר. מיר 
מוזן בויגן דעם קאָפּ פאר די ביאלאגישע געזעצן פון דער נאַטור. אבער צו איז 
דען דער צער פון קינדער קלענער, װען זײ געזעגענען אויף אײביק זייער אלפן 
טאַטן ? 

י. פעטערזייל. 


באגעגענישן מיט מוליען 
אין די חדשים סעפטעמבער--אקטאבער 1928 האָט פוילן געאטעמט שווער, וי 
באלאסטעט מיט שװערע פארגעפילן פון אן אנקומענדיקן שטורעם. ווארשעווער 


גאסן זיינען געווען, װי תמיד, געפאקט מיט א גרויסן המון שפאצירנדיקע, אין 

צוגלייך, װי געשלענגלט אין גרויסן פאמעלעכן שטראם איילנדיקע, כמעט לױפֿן- 
דיקע מענטשן מיט באזארגטע פנימער און פארכמורעטע אויגן. דער ראדיא האָט 
אנגעזאגט בהלה פון א דראענדיקן אומגליק. דער גרילצנדיקער קול פון מטורפדיק 
היטלער קעגן טשעכאסלאוואקיע און דער מיושבדיקער אבער אנגעבראכענער קול 
פון בענעשן, וואס האָט געגלויבט אין דעם, אז אייראפע איז נאָך א גרויסע משפחה 
און נישט קיין הינטערגעסל מיט באנדיטן און רוצחים. דאס יידישע לעבן האָט 
געאטעמט אין איינקלאנג מיטן ווירוואר אין באציאונגען צװישן מלוכות. עס האָט 
אויפגעהויבן דעם קאפ, בא אזא גינסטיקן וועטער, די פוילישע פינצטערע רעאקציע. 
היימישע פאשיסטן זיינען ארויס אין איינצלנע שטעט און שטעטלעך מיט אפענע 
דראונגען קעגן יידן און אין א פאר ערטער האָבן שוין אפגעהילכט די ערשטע 
קלעפ פון צעהאקטע שויבן, פאגראמירטע געוועלבער און ס'זיינען געפאלן די 
ערשטע קרבנות. 

די אלע ידיעות פון דער פראווינץ האָבן געװירקט שווער, און דאָך האָט די 
גרויס פונם גוף נישט דערלאזט דאס געפיל פון יאוש. אין דעם כאאטישן, 
פארכאפנדיקן גאנג פון יידישן לעבן אין פוילן האָט זיך נאָך אלץ געפילט די 
וואג פון מיליאנען מענטשן, וואס בילדן אט דעם יידישן קבוץ. א דור, וואס האָט 
איינגעזאפט אין זיין באוווסטזיין העראישע קאמפן פאר פרייהייט פון פעלקער, 
פאר מענטשלעכער גלייכבארעכטיקונג, א דור, וואס איז געווען אן עדות פון 
גוואלדיקע קאטאקליזמען אין לעבן פון אייראפע -- פון מלחמות, רעוואלוציעס -- 
אזא דור האָט נישט געקענט פארויסזען אזא שווארצן סוף פון אלץ און אלעם, 
װי ער איז געקומען מיט א פאר יאר שפעטער. די לעצטע אויסשטראלונגען פון 
דעם טיפן גלויבן האָבן זיך נאָך שפעטער געלאזט פילן אין פארמאכטן, צום טוט 
פארמשפטן געטא. א פשיטא, אז אין סוף 1928 האָבן זיך בלויז װינציקע פארטראכט 
טיפער און דערפאר אויך פינצטערער. דער פרצוף פון יידישער געזעלשאפטלעכקייט 
האָט נאָך אלץ אויסגעדריקט זיכערקייט, הגם פארוועבט מיט זארג און אומרו. 

דער לעצטער באזוך אין פוילן. צום לעצטן מאָל זיך געטראפן מיט פריינט און 
חברים. אין זאל פון ,גוויאזדא -- שטערן" אין ווארשע, אױף לעשנא-גאס, א 
פארזאמלונג פון איבער זעקס הונדערט חברים און חברות פון ווארשעווער 
ארגאניזאציע. איך גיב איבער א גרוס פון ארץ-ישראל, פונם שווערן קאמף קעגן 
אראבישע פאשיסטישע כנופיות, א גרוס פון א ישוב, וואס ראנגלט זיך און שטייט 
אויף דער וואך קעגן רוצחישע מופטי-באנדעס און קעגן דער צביעותדיקער 
בריטישער מאנדאט-מאכט. 

שכנא זאגאן עפנט די פארזאמלונג אוֹן שיקט איבער דעם קאמפסיגרוס 
דעם ארבעטנדיקן ארץ-ישראל, דער פועלי-ציון פארטיי -- פון טויזנטער חברים 
אין גרויסן יידישן ישוב אין פוילן. אין פול געפאקטן זאל פילט זיך אזוי שטארק 
דער אומצורייסבארער בונד צװישן די דא פארזאמלטע און די, וואס שטייען אויף 
דער וואך אין פארטיידיקונג פון נייעם יידישן צענטער אין ארץיישראל. אזא 
בונד און אזא נאענטקייט צװוישן לעשנא"גאס אין ווארשע און ברענער"גאס אין 

תליאביב האט מען געקענט ארויספילן נאר אויף א פארזאמלונג פון חברים. אט דעם 
בונד האָט נאָר דער טויט געקאָנט צערייסן, און דער גרויזאמער טוט האָט אים 
טאַקע צעריסן אויף אײביק. 

מיט מוליען האָב איך זיך געטראפן נאָך דער פארזאמלונג. מיט א פאר חברים 
זיינען מיר אריין אין באקאַנטן רעסטאָראן אויפן ראָג קארמעליצקאַ און 
נאָװאָליפקי. -- מוליע איז געקומען פון לאדזש קיין ווארשע, דאָסמאָל -- כדי 
אפצונעמען א לעבעדיקן גרוס פון דער פארטיי און חברים פון ארץיישראל, און 
דער עיקר טאַקע -- כדי אויפהויבן די פראגע וועגן זיין עליה קיין ארץ-ישראל. 

שפעט אין דער נאַכט האָט מען זיך אנגעהויבן ביסלעכווייז פאנאנדערגיין. 
מוליע איז געבליבן. גאר שנעל איז דער געשפרעך אריבער צו זיין פלאן וועגן 
פארלאזן פוילן און זיין לאדזש. אין דער גאר שפעטער שעה ביים טישל אױף 
ראג קארמעליצקאַ און נאָװאָליפקי א מין געדאנקלעכער פלי איבער צענדליקער 
יארן פון לעבן און קאמף, א שטיקל חשבון הנפש. לײַכט צו זאגן -- מוליע הויבט 
זיך אויף און פארלאזט א לעבעדיקע באוועגונג, וואס איז געווארן די נאטירלעכע 
ראַם פון זיין גאנצן לעבן. ביי אזא חשבון דריקן די יארן אויפן געדאנק. יארן וי 
שיכטן, וואס לייגן זיך איינס אויף דעם אנדערן, און יעדע שיכט האָט אירע פארבן, 
אבער צוזאמען בילדן זיי איין גאנצעס -- א לאנגן גאנג איבער רעזשימען, סביבות, 
שטורמישע אויפטרייסלונגען און די שטילע גרויע ארבעט אין געהיים, אין 
קאנספיראציע, אין דער פינצטער, בלויז מיט דעם ליכט פון דעם גלויבן, פון דעם 
אייגענעם אמת. עקשנותדיק געשפרייזט איבער דעם לאנגן פארוויקלטן וועג פין 
יידישן לעבן אין רוסלאַנד אין פוילן, -- וויפל קראפט און אויסדויער, וויפל וילן 
און ענערגיע אנטהאלטן אין זיך אט די צענדליקער יארן פון אינטענסיוון לעבן. 

מוליע איז צוגעקומען צו א באשטימטן ברעג. דאס האָט זיך געלאזט פילן 
פון זיינע רייד. איו משך פון יארן זיינען אויסגעוואקסן נייע קרעפטן, די באוועגונג 
האָט זיך אויסגעברייטערט, די פארמען פון ארבעט זיינען געווארן אנדערע. מוליע 
האָט די אלע יארן פון זיין טעטיקייט אין לאדזש און אין דער פוילישער פארטיי 
געפילט די אחריות, כמעט אויסשליסלעכע, וואס איז געלעגן אויף אים 

אין דעם פרט איז געװוען אן אויסנאַם. נישט קוקנדיק אויף דעם, וואס א 
גאנצע ריי אנפירנדע חברים האָבן שוין לאנג פארנומען די ערשטע שורה אין 
דער פארטיי, האָט נאָך מוליע געלעבט מיט זיינע אמאָליקע פארשטעלונגען: די 
רוסישע אימפעריע איז גרויס און דער צארישער רעזשים איז גרויזאם, און די פועלי- 
ציון פארטיי ליגט טיף אין אונטערערד, חברים -- ער אין תפיסות און ווער 
געצווונגען אנטלויפן קיין אויסלאנד, און ער, מוליע, טראגט אליין אדער מיט 
נאָך א פאר נאָענטסטע חברים, די אחריות פאר אויפהאַלטן דאָס טליענדיקע פייערל 
פון דער באוועגונג. 

אט דער געפיל איז געבליבן ביי מוליען נאָך פוילנס באפרייאונג, נאָך דעם 
שטורמישן גאנג פון ייִדישן לעבן אין פוילן בכלל און פון דער ארבעטער באוועגונג 
בפרט, 

אט דער פאטערלעכער צוגאנג צו דער באועגונג, װוי צו קינדער, האָט 
אים געבראכט צום קריטישן פונקט פון זאגן זיך אליין, אז עס איז געקומען די 
צייט איבערצוגעבן עס די מער יונג ערע פון אים, וואס האָבן שוין דערווארבן 
דערפארונג און אויסדויער-כח אין געראנגל פון דער באוועגונג. 

ביי יעדן פארלאזן דאס טייערסטע, וואס א מענטש פארמאָגט, קומט דער 
ציטער פאר דער צוקונפט, די טיפע זארג פאר דעם לעבנס-ווערק, און דאך האָט 
מוליע פארשטאנען, אז איצט איז פאר אים די צייט אריבערצופארן קיין ארץ- 
ישראל. 

די צוגרייטונגען האָבן זיך פארצויגן. די לאגע אין פוילן איז געווארן 
אנגעשטרענגטער און דער וינטער איז א דורך מיט שװערע אויפטרייסלונגען 
אין יידישן לעבן. די פאגראמען, די שטארקע אנטיסעמיטישע כוואליע האָבן פארסמט 
דאס געזעלשאפטלעכע לעבן אין לאנד. ביי אזא אַטמאספער האָבן פועלי-ציון זיך 
באטײיליקט אין די וואלן צו די שטאָט-ראטן און נאָך שטארקער אנטוויקלט די 
פראפעסיאנעלע און פארטייאיש-דערציערישע ארבעט. די געשעענישן פאדערן 
זייערס און שטופן אװועק דעם פארלאנג צו פארלאזן שוין און עולה זיין קיין 
ארץיישראל. 

מוליע האָט דאן באקומען א שטארקן קלאפ -- א דאנק דעם טוט פון זיין 
בעסטן פריינט און חבר -- צילע האלענדערסקי. עס האָט זיך אפגעריסן גאר א 
סך אין זיין לעבן. דאָס הויז פון אריה האלענדערסקי -- זיין נאענסטן חבר -- איז 
געבליבן פאריתומט. דער לעבעדיקער קוואל פון גוטער הארציקער פריינטשאפט 
אין משך פון צענדליקער יארן, די ווארעמע היים, וואס האָט באגלייט מוליען אין 
זיין שווערן לעבן -- אלץ איז מיטאמאָל אויסגעטרוקנט געווארן. 

אז איך האָב אים באגעגנט אין מערץ 1929 אין תל-אביבער פארט ביי זיין 
אָנקומען אין לאנד האָב איך געװווסט, וואס איז געווען דער כח, וואס האָט אים 
ענדלעך געצווונגען זיך אויפהויבן פון פוילישער אייגעזעסנקייט און זיך לאזן 
אויף דער עלטער אין וועג. 

א סך יארן האָט מוליע איינגעאטעמט ברייט און פול-הארציק דאס נייע לעבן 
אין ארץיישראל. אוממענטשלעכע אנשטרענגונגען צו געפינען זיך א פלאץ אין 
דער באוועגונג. און מוליע האָט אים געפונען. אין פארשידענע פארמען און 
אומדערמידלעכער ארבעט פון פארבינדונג מיט חברים אין דער גארער וועלט, 
פון אויפנעמען עולים, פון זארג פארן קיבוץ און פאר דער יוגנט. נאָכן חורבן 
פוילן האָט ער געװווסט צוגלייך מיט אנדערע, אז דער טויט און פארניכטונג האָבן 
אפגעשלאסן א גרויס, אבער בלוטיק קאפיטל פון דעם יידישן לעבן. 

ביי זיין קבורה אין משמר-הנגב האבן ארומגערינגלט דאס שטיקל ערד חברים 
און תלמידים. מוליע איז אװועק, דאס גרויסע האַרץ פון ליבע און איבערגעבנקייט, 
פון אויסדויער און קאמף, איז געבליבן שטיל. אזא שטורמישער עבר איז געבראכט 
געווארן קיין משמר הנגב, אין בית הקברות אויפן בערגל מיטן פנים צום נגב, 
צו ערד, וואס וועט נאָך באזעצט ווערן. 

מיר שטייען שווייגנדיק ביים פרישן קבר. עס איז שוין טונקל און פֿון נאָענט 
א ים עלעקטריש ליכט פוֹן א טורעם פון א וואסער-גראבונגס-מאשין. קלאפּט דער 
עקבערער האַסטיק, רוישיק, שטאַרק, 
און דאָ -- דער געזאנג פון דער , שבועה". 
מוליע ביי די טויערן פון װיסטן נגב. 
- ביי שלושים נאָך מוליעס לויה איז אנטדעקט געווארן דער קוואל וואסער אין 
דער טיף פון גאנצע 550 מעטער נאָך פערציק טעג בויערן און נאָך אזויפיל 
צענדליקער יארן פון גיין פארויס, פון עקשנותדיקן געראנגל פון מוליעס לעבן. 


ג. גערשוני 


אזוי האט געזאגט מוליע 


דער טויט פון מוליען האָט אין אונזער פארטיי-משפחה אריינגעבראכט מער 
וי צער און טרויער, ווייל מוליע איז געווען מער וי אלע אנדערע, וואס מיר האָבן 
געמוֹזט באגלייטן אויף זייער לעצטן וועג. מוליע איז געווען פאר די, וואס האָבן 
מיט אים געארבעט, די לעצטע און העכסטע אינסטאַנץ. טײלמאָל מער װוי דער 
צענטראל קאָמיטעט. ווייל װער פון די יונגע טוערס, מיט וועמען ער איז געווען 
ארומגערינגלט, האָט געקאָנט זאגן מוליען: ניין? מוליעס א באשלוס, זיינס א 
דעציזיע האָט יעדער חבר געפאלגט, ניט צוליב דער מצוה דיסציפלין, אדער צוליב 
מורא, נאָר פשוט אויס פיעטעט, דרך ארץ און ליבשאפט. מיר האָבן געוווסט, אז 
מוליע װעט קיינמאל ניט הייסן טאָן זאכן, ואס ער וואלט אַליין ניט געטאָן פֿאֹר 
דער פארטיי ; ער איז געווען דאס געוויסן פון דער יידישער ארבעטערשאפט, ניט 
נאָר פון אונזער באוועגונג. יעדע קלייניקייט פלעגט ביי אים אויסוואקסן צו א 
פּראָבלעם, אייגנטלעך איז ביי מוליען ניט געווען קיין קלייניקייט וען ס'האָט 
זיך געהאנדלט אין ארבעטער אינטרעסען. ער האָט ארויסגעוויזן דעם זעלבן 
אינטערעס צו א פראגע װאָס איז געשטאנען אויף דעם סדר היום פון פארבאנדס 
ביורא, צ. ק, שטאָטישער קאָמיטעט, װי צו אַ ענין וועגן צוזאמענשטעלן אַ 
קאָמיסיע אין אַ. פּראָפּעסיאָנעלן פאַריין. 

וי א נזיר האָט ער געלעבט. זיין גאנצע וועלט איז געווען די פארטיי, זיינע 
עלטערן האָט ער אפגעגעבן דעם דרך ארץ וואס א זון דארף געבן צוֹ פאטער 
און מוטער. א סך ווארעמע ליבשאפט האָט ער פארמאָגט פאר זיי. די פארטיי 
האָט אָבער געהאט פּריאָריטעט; פ אַר דער פּאַרטײ זענען זיי ניט געווען -- 
דאס ערשטע איז געווען די פארטיי, די באוועגונג. שטענדיג טויט ערנסט, קיין 
שמייכל אוֹיף זיין פּנים, און דאָך איז ער געווען א ליבער חבר, און צוֹ די, װאָס 
ער האָט ליב געהאַט, איז ער געווען װי א פאָטער. ער פלעגט זיך קײיבֿמאָל ניט 

מוליע או 


קאנפעדענץ גון די ירִיש. ארם צטער-קאָאָעדאָטיון אִין טולן,) ?664 4אן 
א : / יע אע 


יף דער קאָנפערענץ פון ארבעטער- קאָאָפעראטיוון אין פוילן -- 1923 


לאָזן מיטרייסן אָדער אריינציען אין א לייכטערן שמועס. ווען מוליע פלעגט 
אריינקומען, פלעגט שטיל וערן. מוליע איז דאָ. 

אין מיין זכרון שווימען ארויס עטלעכע עפיזאדן און געשעענישן, וואס 
! כאראקטעריזירן מוליען דעם פראקטישן טוער, דעם רעוואלוציאנער, דעם פארטיי 
פירער. זיין ארט התנהגות האָט אים אוועקגעשטעלט אויף דעם הויכן פלאץ אין 
דער באוועגונג, װי א מוסטער אין דער גאנצער ארבעטער באוועגונג און אין 
דעם ברויזנדיקן אלגעמיינים יידיש געזעלשאפטלעכן לעבן אין פוילן, 


הי 


ביים סוף פון דער ערשטער וועלט מלחמה, ווען די דייטשן זענען אַנטװאָפּנט 
געװאָרן דורך די פּאָלאַקן און די פּילסודטשיקעס האָבן איבערגענומען די מאכט 
אין שטאָט, האָבן די זשאנדארן פון דער ערשטער בריגאדע זיך צעהוליעט. זי 
האָבן געפייערט זייער זיג דורך באפאלן ארבעטער אינסטיטוציעס, וואס האָבן בעת 
דער אָקופּאַציע עקזיסטירט אויף אן אומלעגאלן אופן, און ווען די דייטשן זענען 
ארויסגעטריבן געווארן, זענען זיי ארויס אויף דער אויבערפלאַך און אָנגעהויבן 
אַקטיוו צו ארבעטען. דאָס ערשטע, װאָס די פּוילישע רעאַקציע האָט געטאָן, איז 
געווען באפאלן ארבעטער אינסטיטוציעס. 

די צעיושעטע זשאַנדאַרן, פארשיכורט פון נצחון, זענען אויך באַפאלן יידישע 
קװאַרטאַלן און געשלאָגן יידן, געריסן בערד און זיך געלאָזט װוילגיין. צוליב אָט 
די ,עקסצעסן" האָט א דעלעגאציע פון צענטראל קאָמיטעט (דעמאָלט נאָך פוילישער 
פארבאנדס ביורא), די חברים מוליע און לעוו, באזוכט די רעדאקציע פון דעם 
פּױלישן װאָכנבלאט ,טשערװאָני שטאַנדאַר", אָרגאַן פון דער ס:ד.ק.פ.ל., בכדי 
צוזאמען אָנצונעמען מיטלען אָפּצושטעלן דעם כוליגאניזם פון דער אָקאָרשט 
געבוירענער סאלדאטעסקע. 

בשעת דער באראטונג האבן זיך אריינגעריסן מיליטערישע דעפענסיווע- 
אגענטן, פאגראמירט דעם לאקאל, צעשלאגן די אנוועזענדע, זי פארשלעפט ערגעץ 
וואו. עטלעכע טעג האט מען ניט געקאָנט אויסגעפונען וואו זי זיינען פארפאלן 
געװאָרן,. אלע באַמיאונגען צו אויפזוכן די חברים האָבן זיך ניט איינגעגעבן. אין 
דער זעלבער צייט האָט פּילסודסקי, קאָמענדאנט פון דער ערשטער בריגאדע, 
געשיקט בריוו צו די פּאָליטישע פּאַרטײיען און געבעטן שיקן פאָרשטײיער ארומ- 
! צורעדן עטלעכע וויכטיקע פּראָבלעמן פון דער ניי אנטשטאַנענער מלוכה: ער 
וויל. אויך ויסן, האָט ער געשריבן, וי די פּאַרטײען שטעלן זיך פאָר, דארף 
אָרגאַניזירט ווערן דאָס נייע אומאָפּהענגיקע פּולן. 

דער בריוו איז געקומען אין דער זעלבער צייט, ווען מיר זיינען געווען 
פארנומען מיט זוכן די פארשווונדענע חברים. אלע זיינען געווען זייער באזארגט 
איבער זייער גורל, מ'האָט מורא געהאט פאר זייער לעבן. האָט מען באשלאָסן -- 
אויסנוצן די איינלאדונג און פראטעסטירן קעגן דעם ווילקיר פון דער זשאנדאר- 

מעריע, זיך דערוויסן וואו מ'האָט פארשלעפט די חברים, און פאדערן זייער באלדיקע 
באפרייאונג. מ'האָט געזאלט פאָדערן, ס'זאל אפגעשטעלט וװערן דער טעראר קעגן 
די' ארבעטער ארגאניזאציעס און אין די יידישע קווארטאלן. ביז דאָס װעט נישט 
געשען, װעט אונדזער פארטיי זיך ניט באטייליקן אין קיין שום שמועסן מיט דער 
מאַכט. 

פילסודסקי האָט צוגעזאָגט אױיספאָרשן גלייך דעם ענין. ער האָט אריינגערופן 
דעם פולקאווניק סלאוועק, א לעגענדארע פערזענלעכקייט אין יענער צייט, אן 
אַמאָליגער , באָיאָװויעץ?* פון דער פ.פ.ס., און אים איבערגעגעבן די אויספארשונג. 
סלאַװעק האָט זיך ארויסגעלאזט זוכן די פארשװונדענע חברים איבער אלע 
קאָמיסאריאטן, קאזארמעס און טורמעס פון װאַרשע: ער האט זיי געפונען אין 
דער מיליטערישער טורמע אויף דזשיקע גאַס און גלייך באפרייט. 


דירעקט פון טורמע זיינען די חברים געקומען צו א זיצונג פון צענטראל 
קאָמיטעט;: מיר האָבן זיי ניט דערקענט, אלע פארבן פון רעגן-בויגן האָבן 
אַראָפּגעשריגן פון זייערע פּנים'ער, ס'פּעציעל לעוו איז געװען מערדערלעך 
צעשלאָגן. מוליע --- װייניקער. 
| =--- ווייזט אויס, חבר מוליע, אז אייך האָבן זיי עטוואס געשוינט, האָב איך 
אים געזאָגט, ווייל איר זייט עלטער פון לעוון. 

האָט מיר מוליע געענטפערט: 

-- ווען לעוו וואלט מיך נישט פארשטעלט מיט זיין קערפער, וואלט איך ארויס 
נאָך ערגער פון אים. לעוו ווייסט ניט, אז די קלעפּ, װאָס ער האָט צוגענומען 
צוליב מיר, האָבן מיר מער וויי געטאָן װי אים. מיר האָבן באקומען א ביטערע 
לעקציע. כוליגאניזם און רעאַקציע רעדט און טוט שטענדיק און אומעטום גלייך, 
ס'איז ניט קיין אונטערשיד, צי זיי רעדן רוסיש, דייטש אדער פויליש. 


צּ 


דער טאָגיטעגליכער קאַמף פון דער פּוילישער פּאַרטײ איז געווען רייך מיט 
דראמאטישע פאסירונגען, מיטינגען, שטרייקן, פראטעסט-דעמאָנסטראציעס, קאַמפן 
מיט אנטיסעמיטישע כוליגאנעס, קאַמפן מיט האַרצלאָזע ווירטסלייט. טײלמאָל 
האָבן מיר געדארפט שיצן אונדזערע ראטמענער פון ענדעקעס אין די שטאָט-ראטן, 

דער וויכטיקסטער טאָג אין יאָר איז געווען דער ערשטער מאי און די גאסן- 
דעמאָנסטראציע איז ניט געווען קיין שפּאַציר. יעדעס יאָר פלעגן מיר נאָך דער 
דעמאָנסטראציע ציילן פארוואונדעטע, ארעסטירטע. ספּעציעל פלעגן באפאלן 
ווערן די אידישע דעמאָנסטראציעס. די רעאַקציע האָט זיך שטאַרק אָרגאניזירט 
צום ערשטן מאי, ניט וייניקער װי די ארבעטער; דאָס זעלבע -- די געהיימע 
און די מונדירטע פּאַָליצײ, 

דער ערשטער מאי פון יאָר 1924 אין לאָדזש איז געווען א זייער שטורמישער, 

די פאליציי איז באפאלן אונדזער דעמאָנסטראציע. רייטער-פאליציי האָבן זיך 
אריינגעריסן צװישן די רייען און אויך אטאקירט דעם פראָנט, דעם קאָפּ פון 
צוג. אלס קאָמענדאנט פון דער מיליץ, האָט דער שרייבער פון די שורות אָנגעפירט 
די דעמאָלסדיקע דעמאָנסטראציע, גייענדיק פאָרויס פון צוג;: די פארטיי-פאָן איז 
שטארק געהיטן געװאָרן דורך פינף רייען ספּעציעל געקליבענע חברים, אויף 
וועמען מ'האָט זיך געקאָנט פארלאָזן אין א מאָמענט פון געפאר. דאס איז געווען 
די ,עליטע? פון דער מיליץ, אן ארט פלמ"ח אָדער קאָמאנדאס. הינטער זײי 
האָט מארשירט דער שטאָט-קאמיטעט, 

ניט קוקענדיק אויף דעם ווילדן אימפּעט מיט וועלכן די פּאָליצײ איז באפאלן 
דעם צוג, האָט זיך קיינער ניט גערירט פון אָרט. די פערד האָבן זיך דערשראָקן 
פאר דער װאַנט װאָס די מיליציאנערן האָבן געשאַפן מיט זייערע קערפּערס, 
און זיינען געבליבן שטיין, מיט ווייסן שוים אויף זייערע פּיסקעס, טופּענדיק מיט 
די פיס אויף די שטיינער. געהיים אַגענטן האָבן זיך אריינגעריסן אין די רייען, 
צילנדיק צו דער פּאַרטײ-פאָן. 

איך האָב אָנגעפרעגט ביי מוליען, װאָס צו טאָן ; מיר זיינען געווען פארבונדן 
דורך די רייען, װי מיט אַ דראָטלאָזן טעלעפאן. הינטער מיר איז געגאנגען א 
חבר, װאָס איז געװוען מיין פארבינדער, הינטער דעם חבר אַ דריטער א.א.וו. ביז 
מוליען, 

בליץ שנעל האָט מוליע געענטפערט: פאר קיין פאל ניט לאזן צונעמען די פאן! 

די פאָן איז געראטעוועט געװאָרן צוזאמען מיט דעם כבוד פון דער פּאַרטײ, 
נאָר צוויי חברים, מאָטל טראָן (איצט אין ישראל) און, דאַכט זיך, חבר פילאזאף 
(איצט אין מאנטרעאל, קאנאדע) זיינען אהיים געקומען פון דער דעמאָנסטראציע 
מיט א יאָר שפּעטער. 

צ 


ס'איז אין לאדזש געשטאָרבן אן אלטער ארבעטער טוער, א ,פראלעטאר- 
יאטשיק?. אלע פארטייען אָן אונטערשיד פון רעכטע און לינקע האָבן פאר אים 
געהאט גרויס דרך ארץ און ליבשאַפט. מ'האָט אים גערופן טאַטע (אויטשעץ). די 
לויה איז אדורכגעפירט געװאָרן פון דער גאנצער לאָדזשער ארבעטערשאפט, 
מ'האָט אים געטראָגן אויף די אקסלן דעם גאנצן וועג, פון זייַן היים ביז צו דעם 
קאָנסטאַנטינער וואלד, צו דעם היסטאָרישן פּלאַץ, וואו די צאַרישע מאכט פלעגט 
אדורכפירן אירע עקזעקוציעס איבער פארמשפּטע רעװאָלוציאָנערן און זיי דאָרט 
קובר זיין, דאָס איז געווען דער פּאַנטעאָן פון דער לאָדזשער ארבעטערשאפט. 
די פּאָליצײ האָט ניט געקאנט שלום מאכן מיטן פאַקט, אז די ארבעטער זאָלן וי 
א געאייניקטער כוח אדורכפירן זייער ווילן, איז זי, װי דער שטייגער איז געווען 
אין פּוילן, באפאלן די ארבעטער לויה. 

די, וואס האָבן געטראגן דעם קאסטן מיטן קערפּער פון פארשטאָרבענעם, 
האָבן זיך אנטקעגנגעשטעלט, ניט לאָזנדיק אוועקנעמן דעם אָרון: נישט געקיקט 

דערויף וואס די פאליציי האָט זיך באנוצט מיט גוואלט, האָט זי ניט געקאָנט 
אָפּרײסן קיין איינעם פון די טרעגער : וי זיי וואלטן געווען צוזאמענגעוואקסן, 
האָבן זיי זיך געקלאמערט אין דעם טויטן רעװאָלוציאנערן חבר, וועמענס לעבן 
- -איז ‏ געוּוען-שטורמיש אוך אויך זיין לויה איז געווארן סימבאליש. די סאטראפישע 
פּאָליצײ האט דעם רעװאָלוציאנערן ארבעטער אפילו טויטערהייט ניט געלאזט 
צו רו. 

מוליע איז געווען איינער פון די לעצטע, װאָס איז אָפּגעטרעטן פון ארין, 
ערשט דעמאלט, ווען מ'האָט אים אָפּגעריסן מיט כוח. ווען די פּאָליצײ האָט זיך 
אריינגעריסן צװישן די מלווים, איז פארשטייט זיך געװאָרן א שטיקל קאַמף, 
װאָס האָט געדויערט עטלעכע מינוט. חבר חיים בראנד (מיעטעק) איז דורך א 
רייטער-פּאָליציאנט אומגעשליידערט געווארן און איז געפאַלן. מיר זיינען שיין 
דעמאלט געווען אויף דעם טראָטואַר. זעענדיק מיעטעקן ליגן אויפן אספאלט אין 
מיטן גאס, בין איך צוריק אַראָפּ אין מיטן וועג, געהאָלפן אים זיך אויפשטעלן 
און אים ארויספירן פון דעם געפערלעכן פּלאַץ, װאו ער האט געקאָנט יעדע 
סעקונדע צעטרעטן וערן פון די גאלאָפירענדע פאָליצייאישע פערד. מוליע, 
װאָס האָט זיך געפונען אויף דער צווייטער זייט פון גאס, האָט זיך ארומגעקוקט 
צו זען וואס איז געװאָרן מיט די חברים פון אונדזער דעלעגאציע. ווען ער האָט 
געזען װי מיעטעק פאלט, איז ער גלייך צוריקגעלאָפן, זיך אריינגעריסן צװוישן 
דער פּאָליצײי און צעיושעטע פערד צו ראטעוון א חבר פון געפאר. 

ווען איך האָב שפּעטער געהאט צו אים א טענה: 

--חבר מוליע, איר האָט זיך ניט געקאָנט פארלאזן אויף מיעטעקן און מיר? 
איר האָט ניט געטאָרט זיך איינשטעלן. 

-- פּחדנים פארלאָזן זיך אויף אנדערע! האָט מיר מוליע געענטפערט. 

דער לאָדזשער ראיאָןדקאמיטעט פלעגט ארויסשיקן יעדן שבת חברים אין 
די שטעטלעך, װאָס האָבן געהערט צום לאדזשער געגענט-קאָמיטעט, צו באזוכן 
די אָרגאניזאציעס. יעדן פרייטאָג האט מוליע גערופן צו זיך די חברים, געגעבן 
אינסטרוקציעס, ווו צו פארן און וואס צו טאָן. ווען דאָס האָט זיך כסדר איבער- 
געחזרט, וואך פאר וואך, האָב איך אַמאָל פראטעסטירט : 

-- פארװאָס,. חבר מוליע, שיקט איר מיך יעדע וואך, ס'זיינען פאַראַן נאָך 
חברים אין ראַיאָןקאָמיטעט! 

מוליע האט מיך א וויילע שארף אָנגעקוקט און א זאָג געטאָן : 

-- אויב איר ווייסט ניט, אז ס'איז פאר אייך א כבוד װאָס מ'שיקט אייך, 
דארף מען אייך מער ניט שיקן. 

6 


דער פאל איז א קלאסישער בײישפּיל, װי מוליע האָט פארשטאנען פּאַרטײ- 
דיסציפלין. מיר האָבן אין לאדזש געהאַט פארשידענע אינסטיטוציעס. אין איינער 
פון די אָרגאניזאציעס בין איך געווען פאָרזיצער פון אויפזיכטס-ראַט. האָב איך 


81 


איינמאָל באקומען א בריוו פון א פינאנס-אינסטיטוציע, ווו זי האָט פארלאנגט, 
מיר זאָלן אײינצאָלן א סומע געלט אויף דעם חשבון פון א הלוואה װאָס מיר האָבן 
גענומען מיט א צייט צוריק. אויף וויפל מיר איז געווען באקאנט, האָבן מיר דאָרט 
ניט געבאָרגט קיין געלט. האָבן מיר פארשטאנען אז די הלוואה איז געמאכט 
געװאָרן אין אונדזער נאָמען פאר א צוייטער אינסטיטוציע, װאָס האָט ניט 
געהאט קיין קרעדיט און האָט זיך גענויטיקט אין געלט. מיר האָבן אויך פארשטאנען 
אז די פּאַרטײ האט דאָס געטאָן, און אויב זי האָט דאָס געטאָן, איז עס מן הסתם 
געווען נויטיג; דער צענטראל קאמיטעט ווייסט וואס ער טוט. אָבער פאר װאָס 
האָבן זיי דאָס ניט געזאָגט? האָבן זי צו אונדז ניט קיין צוטרוי? 

ווען איך בין מיט א צייט שפּעטער געווען אין ווארשע, בין איך אַװעק צום 
צענטראל-קאָמיטעט פרעגן וועגן דער געשיכטע פון דער הלואה. געטראָפן האָ- 
איך דאָרט מוליען, פרעג איך אים: 

-- װאָס איז דאָס פאר א געשיכטע מיט א הלואה װאָס מ'מאָנט ביי אונדז 
און מיר ווייסן גאָרניט פון דעם? 

ענטפערט מיר מוליע : 

-- איר זאגט דאָך אליין, אז איר װוײיסט ניט פון דעם. 

ענטפער איך אים: 

-- מיר ווייסן יאָ, דאָ איז א בריוו, װאָס קלערט אלץ אויף. 

-- איר וייסט ניט פון דעם! כ'האָב אייך שוין אײינמאָל געזאָגט, ענטפערט 
ווידער מוליע מיט א העכערער שטימע. 

האָט מיר דער אופן װי מוליע האָט געענטפערט זייער ויי געטאָן. זאָג 
איך צו אים מיט פארדרוס און קאטעגאָריש: 

-- חבר מוליע, דער אויפזיכטס-ראט וייסט פון דעם בריוו -- װאָס זאָל 
איך זיי ענטפערן? 

זאָגט מוליע שטיל און ערנסט: 

-- זאָגט די חברים פון אויפזיכטס ראט, אז ס'איז דאָ א באשלוס, אז זי 
ווייסן ניט. 

איך האָב זיך פארלוירן, און מיטן גרעסטן דרך ארץ צו דעם דאָזיקן מערק- 
ווערדיקן מענטש, געזאגט: 

-- פארװואָס, חבר מוליע, האָט איר גלייך ניט געזאָגט, אז סאיז דאָ א 
באשלוס, אז מיר ווייסן ניט?... 


דאָס זיינען נאָר עטלעכע עפּיזאָדן און האנדלונגען פון מוליען. מיר האבן 
אין אים שטענדיק געזען דעם חבר, וואס דארף זיין, װי א מוסטער פאר אלע 
אנדערע. וואס אלע חברים וואלטן געדארפט זיין װי ער. אפילו ווען איר האָט 
מיט אים ניט מסכים געווען, האָט דאָס ניט פארמינערט דעם ווערט פון זיינע 

ארויסגעזאגטע מיינונגען... ווייל געזאגט האָט דאָס מוליע. 
מ. ציטרינאווסקי 

מיט מוליען אין לאדזש 


מיין ערשטע באגעגעניש מיט מוליען איז געווען פרילינג 1921 אין לעמבערג, 
בעת דער פּאַרטיי קאָנפערענץ אין מזרח-גאליציע. צו דער דאָזיקער קאָנפערענץ 
איז געקומען א דעלעגאציע פון דער פּולישער פּאַרטײ און אין איר האָט זיך 
געפונען אויך מוליע. 

מיר -- דער יונגערער דור -- האָבן אויף דער דאָזיקער באגעגעניש ארויס- 
געקוקט מיט שפּאַנונג. אונדזער פּאַרטײ אין עסטרייך איז אויפגעוואקסן אין 
לעגאלע באדינגונגען. האָט אונדז דערפאר געכישופט די אונטערערדישע ארבעט 
פון דער פויליש-רוסישער פארטיי, און מיר האָבן מיט א מאָדנעם נייגיר 
געשטרעבט אָנצוקוקן מיט אייגענע אויגן די פירער, װאָס זענען ביי אונדז געװען 
איינגעהילט אין אן אָרעאָל פון לעגענדארישקייט: פּאָגראָמען, טורמעס, סיביר 
און טאקע רעװאָלוציע בפועל ממש. אבער דאָ האָט אויף אונדז געווארט א געוויסע 
אנטוישונג, און די עיקר-סיבה איז טאקע געווען מוליע. 


= 


נאָך דער שפּאלטונג פון דער פּוֹעלי ציון באוועגונג אויף דער פינפטער 
וועלט-קאנפערענץ זומער 1920, האט די רעכט-צענטריסטישע מערהייט אינעם 
מזרח-גאליציאנער צ. ק. געפירט א טאקטיק פון אָפּשלעפּן, פון געווינען צייט, 
מיט דער האפנונג צו באהערשן די פארטיי. דער פארטיי-ראט פון דער פוילישער 
פּאַרטײי האָט שוין דאן געהאט באשלאסן צוצושטיין צום לינקן וועלט-פארבאנד. 
ס'האָט זיך אָפּגעשפּאָלטן בלויז א קליינע גרופע רעכטע. ביידע צדדים זענען 
דעריבער געווען שטארק פאראינטערעסירט אין דער אנטשיידונג פון מזרח- 
גאליציע;: די פוילישע פּאַרטײי -- דערפאר, וייל זי האט געוואלט ליקווידירן 
יעדע מעגלעכע ארגאניזאציאנעלע באזע פון א רעכטער פועלי-ציון פארטיי אויף 
דער טעריטאָריע פון פּוילן, און די רעכטע -- דערפאר, ווייל נאָכן פארלירן די 
פּוילישע פּאַרטײ, איז מזרח-גאליציע פארבליבן זייער לעצטע האָפנונג. ביידע 
וועלטיפארבאנדן האָבן דעריבער געשיקט צו דער קאָנפערענץ זײערע 
אָנגעזעענסטע פאָרשטייער און בעסטע רעדנער -- זרובבל און לאָקער. ס'איז 
געווען צו דערווארטן, אז אויך די פּוילישע פּאַרטײ װעט שיקן צו דער גורלדיקער 
קאנפערענץ אירע שטארקסטע מענטשן. געקומען זענען מוליע און רייכמאן, צוויי 
דעלעגאטן, װאָס האָבן מיט זייער אויסערלעכן אויסזען פארפירט אונדזער 
פאנטאזיע. 

אָבער די אמתע אנטוישונג איזן ערשט געקומען א ביסל שפּעטער. די 
קאנפערענץ האָט אויסגעהערט צוויי רעפעראטן פון די ח"ה זרובבל און 
לאקער. ביידע רעדנער האָבן זיך באמיט צו באווירקן און איבערצייגן, און 
עס האָבן זיך באקומען צוויי רעטאָרישע מייסטער-ווערק. אין דעם וויכוח דערנאָך 
איז געקומען צום ווארט מוליע. וועגן זיין רעדנעריקונסט איז דאָך אפגערעדט. 

מיר האָבן אבער אויך נישט באנומען דעם לאגישן אינהאלט, ווייל מיר האָבן 
פשוט נישט פארשטאַנען וואס ער רעדט, אויך דערפאר, וואס דער קאָנגרעס- 
פוילישער און בפרט ליטװישער דיאלעקט האָט אין אונדזערע אויערן געקלונגעו 
פרעמד און צומאָל אומפארשטענדלעך. אפילו ביי די גוטע רעדנער האָבן זיך פאר 
די גאליציאנער טײילמאָל באקומען קוריאָזן. אזוי למשל האָבן מיר נישט באלד 
געכאפט װאָס דאָס מיינט ,אינטערנאַציאָנאַל פון מעשים". מיר זענען געוען 
צוגעװווינט צום פתח, און די ליטווישע מע שים האָבן פאר אונדז געקלונגען 
וי מתים. ערשט שפעטער, בעת די איבערייסן, ווען מיר האָבן געכאפט א שמועס 
מיט מוליען פערזענלעך, האָט אָנגעהויבן אפטרעטן די אנטוישונג, און פאר אונדז 
האט זיך אַנטפּלעקט א פלאמיקער, פארעקשנטער טיפּ, א פּאַרטײ טוער פון גאַר 
אן אנדערן שניט, װוי אונדזערע גאליציאנער. 

וועגן מוליעס ראָל אין דער באוועגונג, זיינע אייגנשאפטן און זיין ווערט, 
האָבן מיר זיך דערוואוסט מיט דער צייט, ווען מיר זענען געװאָרן אן אָרגאנישער 
טייל פון דער פּוילישער פּאַרטײ. אָבער דאָס רעטעניש, פארוואס די פּוילישע 
פארטיי האָט אויסגעקליבן צו אזא וויכטיקער שליחות דוקא מוליען, האָט מיר 
נאָך געעגבערט א פאר יאר, ביז איך בין אריבער צו פארטייאישער ארבעט אין 
לאָדזש. 

8 

אין לאָדזש האָב איך אָנגעטראָפן ארום מוליען ממש א קולט. ס'איז נישט 
געווען קיין איין געביט פון דער שטארקיפארצווייגטער טעטיקייט, אז מ'אָל 
מאכן א טריט אָן מוליעס שטעמפל און הסכמה. מוליע האָט ארויסגעויזן פולן 
אינטערעס צו יעדן אָפּשניט פון ארבעט און אריינגעדרונגען אין אלע פּרטים, 
ביז די קלענסטע קלייניקייטן. ער האָט משפּיע געווען די ליניע אין די צווישן- 
פּאַרטייאישע באציונגען: געווען אריינגעטון אין דער ארבעט פון די וירט- 
שאפטלעכע אינסטיטוציעס: באשטימט די טאקטיק אין אלע פּאָליטישע אקציעס 
און וואל-קאמפּאניעס און באווירקט די פּראָפ-ארבעט ביז אויף שטרייקן און 
אקציעס. 

צוליב זיין שיינבארער שטרענגקייט, טרוקנקייט און קאלטקייט, האָט מען 
געקענט האָבן דעם איינדרוק, אז ער זעט נישט דעם יחיד, דעם חבר אין דער 
פּאַרטײ און באוועגונג, אָבער דער אמת איז, אז ער האָט געהאט אויפן אויג יעדן 
באזונדער און דער ערשטער געזאָרגט װעגן אן ארבעטסלאָזן, קראנקן און 
נויטבאדערפטיקן. ער איז געווען באהאוונט מער פון אלע אין די פּרטים פון 
יעדנס פּערזענלעכן לעבן. 

צװישן דעם קאדער אונדזערע אקטיוויסטן און טוער האָט מוליע געהאַט זיינע 
סימפאטיעס און אנטיפאטיעס. די מאס איז דאָ געװען שטרענג אויף דער ליניע 
פון פארטייאישער אקטיוויטעט. זייער אפט פלעגט ער וארפן אן אומחן אוֹיף 
א מענטש און מיר האָבן נישט געוווסט, פארוואס און פארווען. אבער מערקווירדיק, 
אז אין רוב פאלן האָט אים זיין אינסטינקט נישט פארפירט. מיר האָבן זיך יארן 

שפעטער איבערצייגט, אז ער איז אין זיין אפשאצונג פון מענטשן זעלטן געווען 
אומגערעכט. 

אויך איך פערזענלעך בין די ערשטע צייט געװען א קרבן פון מוליעס 
אומגנאָד". װי ער האָט זיך שפעטער מיר אליין מודה געווען, איז דאָס געקומען 
צוליב מיין קאלטן און אויסגערעכנטן נוסח אין דער ארבעט. אליין קאַלט און 
טרוקן, האָט ער געפאָדערט פון יענעם היץ און טעמפעראמענט. איך האָב זיך 
ביי מוליען רעהאביליטירט ערשט שפעטער, ווען גראד מיין רואיקייט און קאלטקייט 
האָט געראטעוועט דעם לאדזשער טראנספאַרט-פאריין פון א שווערן, קאָנצענטרירטן 
אַנגריף מצד א קאָאַליציע פון , פראקעס", , בונד" און , רויטע". 

אין אלגעמיין איז מוליעס אױטאָריטעט געווען אנגענומען ביי די לאדזשער 
פון יונג ביז אַלט. מען פלעגט זיך אָפּט אין דער שטיל בונטעווען קעגן דעם, וואס 
ער דיקטירט זיינע שטעלונגען אין פראגן, בנוגע וועלכע די מערהייט איז געווען 
ביי אן אנדערער מיינונג. אגב האָט מען געוווסט, אז באשלוסן, וואס זענען אנגענו- 
מען געווארן קעגן זיין ווילן, װעלן אלצאיינס נישט אויסגעפירט ווערן. ווען מען 
פלעגט אמאָל מוליען אָנװײיזן אויף דעם ,, אומיושר", פלעגט ער אפקומען מיט א 
שמייכל און ווייטער טאָן דאס זייניקע. 

די גרעסטע צרות האָבן מיר געהאַט מיט מוליען צוליב זיין קאָנסערוואטיווקייט. 
דער אומלעגאלער פעריאָד פון די צאַרישע צייטן האָט אויף אים ארויפגעלייגט 
א שטעמפל און ער פלעגט זיך װערן מיט הענט און מיט פיס קעגן יעדן שוואונג 
אין דער ארבעט, וואס איז געווען פארבונדן מיט גרויסע הוצאות. אויף דעם געביט 
האָט ער דעם יונגערן דור פארטיי-טוער דערפירט צו מרידה, צו טון זאכן הינטער 
זיינע פלייצעס, צו שטעלן אים פאר געשעענע פאקטן. אָט איז איינער פון פיל 
ביישפילן : 

די באראכאוו-ביבליאטעק איז געהאַט געבליבן אָן א לאקאל און געלעגן 
פארפאקט אין קאסטנס. נאָך צרות און דינגענישן האָט מען געפועלט ביי מוליען, 
מען זאָל זי עפענען אין א ליקווידירטן קאָנסום-געוועלב. ווען די ביבליאטעק האָט 
זיך שנעל אנטוויקלט און מ'איז געקומען זאגן מוליען, אז מען גייט דינגען א 
לאָקאַל איז זיין ענטפער געווען : , סוועט נישט זיין, ס'ווצט נישט טויגן, ס'וועט נישט 
אויסהאַלטן, מען דארף נישט". אז מען האָט אים געשטעלט פאר א פאקט און ס'איז 
יא , געגאַנגען", האָט ער געריבן די הענט פאר נחת, אבער זיין פרינציפ האָט ער 
נישט געענדערט. א צייט שפעטער איז די ביבליאטעק אריבער אין א גרױסן 
פרעכטיקן לאָקאַל אין אן עלעגאנטן הויז אין צענטער פון שטאָט און געווארן דער 
שפיגל פון דער פארטיי -- דאָס איז געשען אן זיין וויסן. בלית ברירה האָט ער 
געריבן די הענט פאר שמחה און טאַקע דארט אויפגעשטעלט זיין ארבעטס- 
קווארטיר, וואו ער האָט געקלאפט מיט איין פינגער אויף דער שרייב-מאַשינקע 
זייַן קאָרעספּאָנדענץ. דאסזעלבע פלעגט זיך אָפט איבערחזרן אויך אויף אנדערע 
געביטן. אויך אין פיל ארגאניזאציאנעלע ענינים פלעגט פֿאסירן, מען זאָל זיך 
אויף אזא אופן ארויסברעכן פון מוליעס צוואנגען. 

דאקעגן האָט אונדז קיינמאָל נישט געקלעקט קיין מוט צו רעוואלטירן קעגן 
מוליען אין פאליטישע פראגן, אָדער אין פראגן פון טאַקטיק. דאָ האָבן מיר 
געוואוסט פון דערפארונג, אז כמעט שטענדיק האָבן זיך מוליעס שטעלונגען ארויס- 
געוויזן פאר לאגישער, ריכטיקער און מיושבדיקער. ער איז געװען געבענטש 
מיט א געזונטן חוש און האָט אין רוב פאלן פארויסגעזען די אנטוויקלונג פון פראגן 
בעסער פאר אונדז. 

אין איינער פון די לעצטע פאליטישע אַקציעס פון דער פוילישער פארטיי, 
קורץ פאר זיין עולה זיין, בעת די שטאָטראַט:װאַלן אין יאר 1928, האָט מוליע מיט 
ציין און נעגל פארטיידיקט די שטעלונג פון גיין צו די וואלן בלאָקירט מיט , בונד" 
און ,רויטע", אפילו פארן פרייז פון געוויסע וויתורים. ווארשע האָט נישט אנגענומען 
זיין שטאַנדפונקט: אין לאדזש האָט ער אים אויפגעצווונגען קעגן דער מערהייט. 
די רעזולטאַטן האָבן שפעטער פולשטענדיק באשטעטיקט, אז מוליע איז געוען 
גערעכט. 

אויסערגעוויינלעך א סאך ענערגיע האָט מוליע געווידמעט אונדזערע לאדזשער 
שולן, די דאזיקע אינסטיטוציעס, וואס האָבן זיך טאָגיטעגלעך געראנגלט מיט 
פינאַנציעלע שװעריקייטן, האָבן אויסגעהאלטן נאָר א דאנק מוליעס מי און זאָרג, 
ער פלעגט שאפן מיטלען פון אונטער דער ערד און אין די שווערסטע מאָמענטן 
געראטעוועט זייער עקזיסטענץ. 

מוליע האָט אויך פיל בייגעטראגן דערצו, אז די טריבונע פון לאדזשער שטאָט- 
ראט זאל ברענגען אסאך כבוד דער פארטיי און דער לאָדזשער ארבעטערשאפט, 
דורך די שטאָלצע ארויסטרעטונגען און דעם געראנגל פון די פועלי ציון ראטמענער 
פארן רעכט פון יידיש און פאר די ארבעטער אינטערעסן בכלל. ער איז געװען 
דער איניציאטאָר, אינספיראטאָר און פאָרמולירער פון די רעדעס, פאָרשלאגן און 
רעזאָלוציעס פון דער פראקציע. 

נישט איינמאָל האָבן חברים זיך געוואונדערט אויף דער באציאונג און צו- 
געבונדנקייט פון די לאָדזשער צום חבר מוליע. דאָס האָט זיך איינגעהיט א דאנק 
דעם, װאָס נישט געקוקט אויף אָפּט שטרענגער און טרוקענער רעאַגירונג פון 
מוליען לגבי חברים, האָבן זיי שטענדיק אין אים געפונען א נאָענטן מענטש פאר 
אן עצה, א ווארעמע, חברישע זאָרג פאר זייערע פערזענלעכע דאגות און נויטן. 

פון פערזענלעכן און געזעלשאפטלעכן שטאנדפונקט איז מוליע געװען 
קרישטאל ריין. אין צייטן פון פארפעסטעטער צוישן-פארטייאישער אטמאספערע, 
ווען גיפטיקע פיילן זענען געפלויגן אפילו אין אומשולדיקע מענטשן, איז נישט 
געווען דער פאל, מען זאל וואגן צו ווארפן אויף מוליען א שאָטן. זיין ריינקייט און 
לויטערקייט האָט געװירקט דערציעריש און געווען א שוץ-פאנצער פאר לאָדזשער 
פועלי ציון. 

די לעצטע יארן פאר דער צוייטער וועלט-מלחמה, ווען מוליע האָט זיך 
ארומגעטראגן מיטן געדאנק וועגן עולה זיין קיין ארץיישראל, זענען מיר אלע 
אין לאדזש געווען אַרומגענומען מיט טיפער זארג. מערקווירדיק, מוליע האָט נישט 

אָנגעפירט פערזענלעך מיט קיין איין אינסטיטוציע, נישט געהאַט קיין שום 
קאָנקרעטע פונקציע, וועלכע ער זאָל מאָרגן דארפן איבערגעבן א צוייטן, אין 
פונדעסטוועגן האָבן מיר געהאַט דאס געפיל, אז עמיץ װעט אים מוזן פארטרעטן 
אויף יעדן ארט באזונדער. 

אָנהויב 1929 האָט די לאדזשער ארגאניזאציע ארומגענומען אַן אומרו. מוליע 
האָט זיך געגרייט אפצופאָרן אין מערץ. א ציטער איז איבער אלעמען אריבער ביי 
דעם געדאנק, אז מיר בלייבן אליין, אָן מוליען. 

ביז היינט צו טאָג ווייסן מיר נישט, וויאזוי מיר וואלטן זיך אן אים אן עצה 
געגעבן. מיר האָבן נישט געהאַט באוויזן צו שטעלן אליין די ערשטע טריט, און 
עס האָבן אנגעהויבן רעגענען היטלערס באָמבעס. 


דאָס איז געוועזן אינגאנצן פינף חדשים נאָך דעם, װי לאדזש האָט געזעגנט 
מוליען. 
שמעון ראזענבערג 


דער טאקטיקער 


יעדע פארטיי האָט אין איר פירערשאפט מענטשן מיט פארשידענע כאראקטער- 
שטריכן. ס'איז אבער נישט קיין גוזמא צו זאגן, אז מוליע איז געווען דער יחיד 
במינו, אַן אײיגנאַרטיקער טיפ, וואס איז זעלטן צו טרעפן אין וועלכער עס איז 
אנדערער באוועגונג. 

אויסערלעך אן איינגעשלאסענער אין זיך, א בייזער, א שטרענגער, אבער 
די גאר נאָענטסטע מענטשן האָבן געוואוסט, וואס פארא ווארעם הארץ חבר מוליע 
האָט פארמאָגט, וי ווייט זיין איבערגעבנקייט צו חברים און נאָענטסטע פריינט האָט 
דערגרייכט; װוי ער האָט זיך פאראיכטערעסירט מיט יעדער קלייניקייט אין 
פערזענלעכן לעבן פון א חבר. װי שטרענג ער איז נישט געווען צו זיך אליין אוז 
וי געוואלדיק דיסציפלינירט ער איז נישט געווען, איז ער געווען נאָכגיביק לגבי 
א חבר, וואס האָט זיך אַמאָל ,אויסגעגליטשט": ער האָט אים פארטיידיקט אויפ- 
ריכטיק. 

23, נאָך א יונגער בחור, ארבעט איך אין דער באראכאוו-שול אין ביאליסטאָק 
אלס לערער, איך ער אויפגעפאָדערט פון צענטראל קאָמיטעט איבערצוגיין אויף 
פארטיי-ארבעט אין לאדזש -- דער גרעסטער ארבעטער-צענטער אין דעם אמאָליקן 
פוילן, וואו ס'איז די גרעסטע שטארקסטע מאַסן-ארגאניזאַציע פון פועלי ציון. 

איך האָב זיך זייער געשראקן פאר מיין נייער אויפגאבע, און אָט באגעגנט 
מיך א מענטש אין די מיטעלע יארן, פון נידעריקן וואוקס, מיט א זייער שטרענגן 

געזיכט, אבער מיט א פאר מילדע גלעטנדיקע אויגן. ער מעסט מיך אפ פון קאָפּ 
ביז די פיס און דער ערשטער ברוך הבא איז: 

-- ,חבר ישראל, איר דארפט טוישן איער קליידונג, איר זעט אויס װי א 
באָלשעװיק?. איך בין געווען אָנגעטאָן אין א פאר שטיול, א בלוזע, אויפן 
דענסטמאָלדיקן שטייגער אין ביאליסטאָקער געגנט. 

דאָס האָט געקלונגען, װי א באפעל : 

-- ,איר דארפט זיך אויך צוקלייבן" זאגט מיר ח' מוליע ,א פסעוודאָנים?. איך 
בין דאן געווען נישט אין גאנצן לעגאל, פארפאלגט פון דער ביאליסטאָקער, קרינקער 
און גראדנער פאָליציי. מוליע גופאָ האָט מיר געהאָלפן אויסצוקלייבן דעם 
פסעוודאָנים, 

דער צווייטער באפעל איז געװען: 

-- ,איר װעט ליידער נישט קענען לענגער ארבעטן אין די שולן, וי מיר 
האָבן אייך צוגעזאגט: איר װעט איבערגיין צו דירעקטער פארטיי-ארבעט. שוין 
היינט בײינאַכט װעט איר דארפן רעפערירן ביי דער טעקסטיל-גרופע". 

דאָס איז געװען די שטארקסטע און אינטעליגענטסטע פארטיי-גרופע צווישן 
די פראפעסיאנעלע פאריינען, 

אין אוונט בין איך מיט א ציטערנדיקן הארץ געגאנגען צו דער גרופע אויף 
צעגעלניאַנע 28, -- דער לאָקאל פון די פראפעסיאנעלע פאריינען. אין מיטן 
פון דער לעקציע האָט זיך אריינגעגליטשט ח' מוליע און אָן צו זאָגן א ווארט 
געזעסן ביזן סאמע סוף. אויף מאָרגן טרעפן מיר זיך: נישט קיין װערטער פון 
לויב, נישט קיין װערטער פון קריטיק -- זיין אויסדרוק פון פנים זאגט בלויז, אז 
איך האָב אויסגעהאלטן דעם עקזאמען. 

אזוי האָט זיך ח' מוליע געפירט מיט אלע יונגע חברים. 

א צווייטער ביישפיל. די לאדזשער ארגאניזאציע האָט דאן געהערט צום 
רעכטן פליגל פון דער פארטיי. די מערהייט פון לאדזשער ראיאן-קאָמיטעט זיינען 
געווען חברים מיט רעכטע איבערצייגונגען. איך האָב געהערט צום לינקן פליגל. 
חבר מוליע האָט שטענדיק אכטונג געגעבן, אז ביי פארשידענע וואלן צו פארטיי- 
ראטן זאל איך חלילה נישט ארויספאלן און עס זאלן קומען צום אויסדריק די 
מיינונגען פון דער מינדערהייט. 

אין די שפעטערדיקע יארן, ווען די כוחות פארהעלטענישן האָבן זיך אין דער 
לאדזשער ארגאניזאציע געענדערט און עס זיינען געווען פרווון פון שפאלטונג, 
האָט ח' מוליע מיט אלע זיינע כוחות און מאָראלישער קראפט זיך באמיט אויסצו" 
מיידן די שפאַלטונג. 

איך װעל קיינמאל נישט פארגעסן דעם שמועס, וואס ער האָט געהאַט מיט 
מיר, פארנדיק נאָך א הויפט-ראט פון ווארשע קיין לאדזש. עס האָט זיך געהאַנדלט 
וועגן א געוויסן חבר, דעם הויפט-פירער פון דער אפאזיציע, צו וועלכער אויך 
איך האָב דאן באלאנגט, און זיינעם א פערזענלעכן פריינט. מוליע האָט געוואוסט, 
אז ווען ער וואלט מיר איבערגעגעבן דאס, וואס אנדערע חברים װאָלטן זיכער 

געטאָן, וועגן די פערזענלעכע סיבות, וואס שטויסן דעם חבר צו פירן די אפאזיציע 
אויף דער ליניע פון שפאלטן די פארטיי, וואלט איך זיכער מיט דער גרופע נישט 
מיטגעגאנגען. ער האָט מיר בלויז געזאגט; 

-- ;חבר ישראל, איר װעט זיך אמאָל דערוויסן וועגן זאכן, וואס װועלן אייף 
צווינגען אנדערש צו דענקען. ליידער בין איך נישט אימשטאַנד אייך עס צו זאגן". 

איך האָב געפילט, שפאצירנדיק פון באן צוֹ זיך אהיים, אז דער מענטש 
קארטשעט זיך אין גייסטיקע יסורים, אבער ער האָט, חלילה, פון זיין מויל נישט 
ארויסגעבראכט קיין שלעכט ווארט אויף א צווייטן חבר. 

אלע חברים, וואס שרייבן וועגן מוליען, װועלן זיכער אונטערשטרייכן, אז ח' 
מוליע איז נישט געווען קיין פארטייטעארעטיקער, קיין גרויסער שרייבער, ריכטיק. 
אָבער קיינער װוי חבר מוליע האָט נישט געקענט אזוי קלאָר און טיף אפשאצן 
פאליטישע סיטואציעס און קיינער וי ער האָט נישט געקענט אזוי ריכטיק אנפירן 
מיט דער פארטיי-טאַקטיק. ער איז, לויט מיין מיינונג, געװען דער גרעסטער 
פארטיי-טאַקטיקער, וואס פועלי ציון האָט אמאָל פארמאָגט. איך וואלט געקענט 
ברענגען צענדליקער ביישפילן, לאָמיר אנווייזן בלויז איינעם פון זיי. 

מאַי, 1926, עס קומט-פאָר די פילסודסקי-איבערקערעניש. די ארבעצטערשאפט 
אין לאדזש גײַט ארויס באוואפנט אויף די גאסן איבערצונעמען די מאַכט פון 
וואָיעװאָדע דאראווסקי. אלע ארבעטער-ריכטונגען, פון עקסטרעם רעכטע ביז די 
קאָמוניסטן, שאצן-אפ די איבערקערעניש, וי א רעוואלוציאנערע. גרשון זיבערט 
פון , בונד" שיקט טעלעגראמעס צום , פארווערטס", אז די בונדיסטן זיינען אויף 
די באריקאדעס אוֹן נעמען אן אקטיוון אנטייל אין דער פילסודסקי-איבערקערעניש. 
די קאָמוניסטן לאזן ארויס ספעציעלע אויפרופן, פאָדערנדיק צו סאלידאריזירן זיך 
מיט דעם פילסודסקי-אויפשטאנד. מיר זיינען אפגעריסן פון צענטער, און דער 
לאדזשער קאָמיטעט רופט א פארזאמלונג אין דער פרי אויף אלגינסקאַ 14. עס 
הויבן זיך אָן באגייסטערטע רעדעס אין דעם נוסח פון דער שטימונג פון דער 
ארבעטער-גאַס. און אט גייט ארויף אויף דער טריבונע ח' מוליע און אויף זיין 
רואיקן, געלאסענעם שטייגער גיסט ער אונז אלע אפ מיט קאלט וואסער: 

-- ,די פילסודסקי-איבערקערעניש איז א קאַמף צװישן 2 רעאקציאנערע 
גרופירונגען. עס איז נישט קיין רעוואלוציאנערער אקט. דאָס װעט ברענגען אין 
פוילן צו א האלב-פאשיסטישער ארדענונג. 

די דאָזיקע נביאישע ווערטער האָבן זיך שפעטער באשטעטיקט. דאָס איז געווען 
כמעט די איינציקע ניכטערע שטימע אין יענער צייט צװישן דער פוילישער 
ארבעטערשאפט און פאָלקס-מאסן. 

דער דאָזיקער פאקט רעדט פאר זיך אליין און אילוסטרירט אמבעסטן דעם 
מאראלישן כוח און געוואלדיקע פאליטישע אינטואיציע, וואס ח' מוליע האָט 
פארמאָגט. 

מוליעס פערזענלעכע איבערגעבנקייט צו חברים און פריינט איז ממש 
לעגענדאריש. איך דענק, אז די געשיכטע וועגן זיין באציאונג צו דער משפחה 

האלענדערסקי וואלט געקענט דינען װי גוטער שטאָף פאר פאעטן און שרייבער. 
זיין חברישע באציאונג איז שפעטער געקומען צום אויסדרוק אין זיין זארג פאר 
די חברים, וואס זיינען פארוואלגערט געווארן בעת דער מלחמה אין רוסלאנד, 
מיט וואס פארא טיפן אינטערעס האָט ער געזוכט און גענישטערט נאָך אדרעסן, 
כדי קומען צו די חברים מיט הילף. נישט איינער, וואס איז געבליבן לעבן, האָט 
אים, דעם טרייעם חבר מוליע, צו פארדאנקען. דאס זעלבע קען געזאגט װערן 
וועגן מיין פרוי און זון. ח' מוליע האָט זיך נישט געקענט איינהאלטן, און נאָך 
דער מלחמה באזוכט די חורבות אין פוילן. ער האָט זיך נאכגעפרעגט נאָך מיין 
משפחה, און ווען ער האָט זיך דערוואוסט, אז זי איז אין שװועדן, האָט ער זי 
דאָרט באזוכט קראנקערהייט. אבער וי אן עלעגאנטער קאוואליער, איז ער געקומען 
צום באזוך מיט א בוקעט בלומען אין האַנט, 

חבר מוליע האָט געהאַט א גוואלדיקע גײיסטיקע און מאָראלישע השפעה 
אויף טויזנטער און טויזנטער חברים אין דעם אמאָליקן פוילן. ער איז געווען ממש 
א לעגענדארע פיגור, און די פארטיי-טוער, וואס זיינען דורכגעגאנגען מוליעס 
שול, זיינען פון א ספעציעלן כאראקטער און מענטאליטעט. 

איך װעל קיינמאָל נישט פארגעסן דעם אופן, װי ער האָט געפירט די 
פארצווייגטע לאדזשער ארגאניזאציע. מיט א שטארקער האַנט. ממש װי א 
דיקטאַטאָר, אבער גלייכצייטיק מיט אזוי פיל פארשטענדעניש פאר דעם יחיד. 
נישט איין מאָל האָט דער דאָזיקער , דיקטאַטאָר" דורכגעלעבט גייסטיקע יסורים, 
ווען ער האט זיך אונטערגעווארפן דער מערהייט. װייניק, זייער װײיניק פון אונז 
זיינען בכוח אויפצוהויבן זיך אויף אזא הויכער שטופע פון מאָראלישער קראפט און 
ארויסווייזן אזא פעלזיקע שטאַנדהאַפּטיקײט, װי ער, 

חבר מוליע װועט אויף אײיביק בלייבן איינגעקריצט אין די הערצער פון זיינע 
טויזנטער תלמידים און פארערער, 

זאָל אים די ערד גרינג זיין, 

ישראל סטאָלארסקי 


צווישן די לעצטע דער ערשטער 


פאראן חברים-אָנפירער, וואס צייכענען זיך אויס מיט זייער רעפרעזענטא- 
טיווער אויסערלעכקייט, קראפט פון ווירקן, רעטארישע און שריפטשטעלערישע 
אייגנשאפטן א. אז, וו. זי ווירקן צוזאמען מיט דעם קאָלעקטיוו, אויף די פאדערשטע 
פאָזיציעס. זיי פארשווינדן אבער נישט, ווען זי קומט אויס צו בלייבן אפגעזונדערט, 
אליין. אויך אין זייער אליינקייט פארלירט נישט דעם יחיד'ס ווירקונג פון איר 
קראפט, 

פאראן אויך יחידים-פירער, וואס פארנעמען פאזיציעס, לייגן זייער שטעמפל 
אויפן גאַנג פון דער ארבעט אין דער פארטיי, נישט פארמאָגנדיק אליין, אויפן 
ערשטן אויגן-בליק, דעם ספעציעלן צויבער פון דער נאַטור. זיי מוזן זיין תמיד 
מיט די מאַסן. זיי װירקן נישט, וי אָפגעזונדערטע יחידים, מחוץ און אָן דעם 
קאָלעקטיוו. 

חבר מוליע האָט געהערט גיכער צום צווייטן טיפ. 

פון דער שמאָליביינערדיקער, נידריק-וווקסיקער געשטאלט האָט אייס- 
געשטראלט פערזענלעכקייט. אין זיין געזיכט איז געווען זארג, ענערגיע און רוגזה 
צוגלייך, 

נישט קיין אראטאר, דאָך האָט מען מיט אויפמערקזאמקייט זיך צוגעהערט 
צוֹ די מיינונגען, וואס מוליע האָט ארויסגעזאגט מיט פולער איבערלעגטקייט, 
װאָג, לאָגיק און אחריות. אין זיינע ארויסטרעטונגען איז אפשר געווען מער כוח 
פון דע צ יז יע, װי קראפט פון איבערצייגן, 

מוליע איז שטענדיק געווען אויף די פאדערשטע פאזיציעס אין דער פארטיי, 
: יפן פאליטישן, וי אויפן פראפעסיאנעלן פראנט, און דאס -- נישט אויף די 
פאזיציעס פון רעפרעזענטירן, נאָר אויף די פאזיציעס פון אר ב ע ט. 

מער וי ערגעץ וואו, איז ער געווען אין די רייען: אינאיינעם מיט די 
חברים ; ווען עס איז נויטיק געווען, אין שווערע מאָמענטן פאר דער באוועגונג, 
האָט זיך מוליע געשטעלט אין אַריערגאַרד, דאָרט וואו מען באדארף וואכן, אכטונג 
געבן, אפשליסן, האָבן די ארגיזאציאנעלע השגחה, נישט לאזן אָפּשטײן די הינטער- 
שטעליקע רייען אין דער מחנה. 

ריכטיק האָט ח' ערעם באמערקט : ,..וואלטן אין דער פארטיי געווען טיטולן, 
וואלט מען באדארפט איבער-פראזירן די באצייכענונג ,לאָרד החותם" אין 
פארטייאישן זין. דאָס איז געווען מוליע ביי פועלי-ציון, אינעם פארבאנדס-ביורא 
און וועלט-פארבאנד פועלי-ציון". 

אלע ארגאַניזאציאנעלע פעדעם אינערהאַלב דער באוועגונג, אלע לאסטן אין 
דער פארטיי אין די צייטן פון אויפשטייג און ירידה. זייט יאָר-צענדליקער האָט 
מוליע אויסגעטראגן. וועגן דעם אלעם, האָט, װי דערציילט און עדות געזאגט זיין 
געזיכט-אויסדרוק, די געבויגענע פלייצע, אויף וועלכער עס האָט ממש געלאסטעט 
דער טאָגיטעגלעכער יאָך פון דער באוועגונג. 


מוליע איז אנגעגאנגען פאר א שטרענגן, פרינציפיעלן מענטש; אפט אפילי 
א בייזער, אבער נישט קיין שלעכטער. ער האָט פון פארטיי-חברים פיל געפאדערט, 
מאקסימום אנשטרענגונג און איבערגעגעבנקייט. אליין איז ער געווען אֹן אַקטיווע 
נאַטור, וואס האָט זיין פערזענלעך לעבן אונטערגעארדנט, בעסער געזאגט, 
פאראיינהייטלעכט מיט דער פארטיי. 

צו קלוג איז געוװוען מוליע, בכדי צו פאדערן פון אנדערע דאָס, וואס ער 
אליין האָט געקענט געבן. ער איז נישט געווען קיין פאנאטיקער, פארשטאנען 

מענטשלעכע שוואכקייטן און געוואוסט, וואס ער קען פון דעם אדער צווייטן חבר 
דערווארטן. 

באזונדערס האָט מוליע פיינט געהאַט פוילקייט, פארטרוימטע צעפלאסנקייט, 
באָהעמישע נאָכלאָזיקײט; נישט געקענט זיך רעכענען מיט דער היפערעמפינד- 
לעכקייט פון א טייל חברים. פון דאנען -- די אפטע מיספארשטענדענישן, 

ווען מען האָט זיך שוין גוט געהאַט ,אָפּגעשראקן? פאר זיין גרימצאָרן, האָט 
זיין געזיכט מיטאַמאָל זיך בארואיקט און די גוטמוטיקע מילדע בליקן האָבן צוריק- 
געשטעלט די ,גלייכגעוויכט" ביים חבר. 

דאָס מיינט נישט, אז מוליען איז פרעמד געווען די אויסערפארטייאישע וועלט, 
פארקערט, ער האָט פארמאָגט א ברייטן האָריזאָנט פאראינטערעסירונג מיט אלע 
פראגן און דערשיינונגען אינעם מענטשלעך-שעפערישן גייסט, וואס איז אין וועזן 
פון יעדן סאציאליסט. א סך פארשטענדעניש האָט מוליע געהאַט פאר ליטעראטור 
און טעאטער. אויסער דעם ,פארטייאישן דינסט", האָט מען אים געקאָנט טרעפן 
פארטיפט אין שיינער ליטעראטור פון די יידישע און נישט יידישע קלאסיקער, 
ער האָט שטענדיק אין געשפרעכן אויסגעדריקט אריגינעלע און קריטיש-טרעפלעכע 
באמערקונגען וועגן ליטעראטור. ער האָט פיל געפאָדערט פון דער פארטיי פובלל- 
ציסטיק, און זעלבסטקאָנטראָל איבערן ארויסגעזאגטן ווארט, 

ריקזיכטלאז איז מוליע געווען אין אן עפנטלעכן ויכוח, אויף חברים פארזאמ- 
לונגען. נישט מקנא צו זיין איז געווען דעם יעניקן, וואס זיינע ארויסטרעטונגען 
זענען נישט געפעלן מוליען. מוליע איז געווען אימפולסיוו, געמאַכט צווישנרופן 
און שארפע באמערקונגען (אויב ער האָט אליין נישט געפירט דעם פאָרזיץ), 

כ'בין זיך מודה און מתוודה ; איך האָב געהערט צו יענע, וועלכע האָבן קיין 
איבעריק מזל צו מוליען נישט געהאַט. כ'געדענק נישט קיין ארויסגעזאגטע מיינונג, 
וועלכע זאל נישט געווען ארויספירן מוליען פון גלייכגעוויכט. 


מיך האָט עס געצארנט און פארדראסן, ס'איז שווער געװען צו פארטראגן 
די דאָזיקע באציאונג. נישט אזוי אין די מיינונגס-אונטערשיידן מיט חברים, זי 
גיכער אין נוסח און אין טראקטירן פראבלעמען ביי געװויסע חברים, וועלכע מוליע 
האָט נישט פארטראגן. ער האָט ליב געהאַט קאנקרעטקייט, פשטות, קלאָרקײיט. 

וי איבערראשט און ,אנטוישט? צום גוטן איז מען געװוען, ווען טראָץ אלע 
,פיינטלעכע" אקטן, האָט זיך ארויסגעוויזן, אז ,הינטער די אויגן" האָט ח' מוליע 
פאזיטיוו און מיט פארשטענדעניש ארויסגעזאגט זיך וועגן דעם אדער יענעם 
חבר. 

מוליע האָט געהאַט באציאונג, אבער אָן סענטימענט, געלייסטעט אלע יארן 
געזעלשאפטלעכע הילף, נאָר נישט געווען קיין ,בעל טובה". 

די חברים, וואס האָבן אין די מלחמה-יאָרן געלעבט אין די ווייטע מקומית 
פונעם ראטן-פארבאנד, ועלן נישט פארגעסן די הילף, וועלכע די פארטיי האָט 
אונדז געשיקט (שפייז און קליידונג), 

ס'האָט אונדז געקרעפטיקט אויך מאָראליש, געגעבן כח צו אויסדויער, װויסנדיק 
אז מען איז נישט פארלאזט אין דער איינזאמקייט, אז עמעצער טראכט, זאָרגט 
ערגעץ וואו פאר דיר -- די פא רטיי 

אויף די פעקלעך איז געוען דער נאָמען פון ארויסשיקער -- שמואל 
עדעלמאן 

נישט קיין צופאל, נאָר א זכות, א חוב, װעלכן מוליע האָט אױף זיך 
גענומען. געזוכט אויף אלע וועגן און אופנים קאָנטאַקט מיט חברים. 

ער נאָך וי מיליע, האט אזוי אויפנעלעזט דאָס פּערזענלעכע אינעם 
געמיינשאפטלעכן! זיין גאנצער מהות איז געווען -- פּאַרטײ. 

גערעכט האָט ח' לייבל באמערקט: ,...מוליע איז געווען א ,קאָנסערוואטיווער 
רעװאָלוציאָנער". נישט לייכט דערלאזט צו רעוויזיעס פון איינשטעלונגען און 
פּרינציפּן, שטענדיק זיך געהאלטן אין די ראמן פון פּראָגראמאטישע-אידעאָלאָגישע 
דעפיניציעס. ער האָט אָבער פארשטאנען די גרענעץ צוישן פּרינציפּ און טאקטיק. 
אויב מען האָט באדארפט, האָט ער געקענט זיין עלאסטיש און מעסיק, גרייט צו 
ענדערונגען. װי ער זאל נישט געווען האָבן באוואכט דעם פרינציפ, איז ער 
אָבער נישט גרייט געווען צוליב א פאָרמולע מוותר זיין אויפן לעבנסיפאקט 
און אויף אאמ תן, ועלכע וייזן זיך אָפט ארויס שטארקער וי די 
פאָרמולע. 

פּינקטלעכקייט, געדאנקען-סדר, פּאָליטישע פּעדאנטקייט -- זענען געווען זיין 
אייגנטלעכע נאטור. די געזעלשאפטלעכע וואכזאמקייט האָט אים קײינמאָל נישט 
פארלאזט, קיינמאָל נישט דערלויבט, עמעצער זאל פאר אים טאָן זיין ארבעט. 
אליין פארווירקלעכט דאָס געפּלאַנטע, דאָס אין געדאנק אויסגעטרוימטע. 

כ'בין זיך משער: ווען ס'װואָלט מעגלעך געװען אדורכלויכטן, אדורכבליקן 
געדאנקען און דעם אומרו אין מענטש, װאָלט מען געוויס פארצייכנט, אז דער 
לעצטער געדאנק, מיט וועלכן עס איז געשטארבן מוליעס באוווסטזיין, איז געווען 
זאָרג פאר דער פּאַרטײ. 

וי א כלל זענען פאראן אלטע און יינגע: ווען עס גייט אָבער אין נאָענטע -- 
פארשווינדן די באגריפן אלט און יינג, בפרט ווען עס גייט אין געזעלשאפטלעכע 
טוער. דער אקטיווער נאטור איז אין עצם פרעמד דער באגריף אלט. 

אין אונדז װעט בלייבן : מונטערע בליקן פון א שטרענג געזיכט, מיט וועלכע 
ס'איז אוועק פון אונדז דער 80 יאָריקער חבר, -- ,צװישן די לעצטע דער 
ערשטער" -- װי ס'האָט געזאָגט זרובבל. 

אפרים שרייער 

מוליעס לעצטער באזוך אין לאדזש 


געציילטע אָנפירנדיקע חברים און טוער פון א"י און אנדערע לענדער, האָבן 
געהאַט גענוג מוט און געוואגטקייט זיך צו טרעפן אויג אויף אויג מיטן בארג 
חורבן פונעם יידישן ישוב אין פּוילן. צווישן זיי איז אויך געווען חבר מוליע. 

גרויס האָט, ווייזט אויס, געדארפט זיין די מאָראלישע קראַפט אויף צו קאָנען 
איבערווינדן דעם אומווילן און ציטער פאר באטרעטן די ערד, װאָס איז ערשט 
נעכטן געווען דאָס שעכט-הויז פון א גרויסן טייל פונם יידישן פאָלק. נישט ביי 
אלעמען האָט קענטיק געסטייעט כוח און מוט אויף צו פאָרן אין לאַנד, װו עס 
האָבן נאָך גערויכערט די קוימענס נאָך די פארשרפה'טע טויזנטער און טויזנטער 
חברים, מיליאָנען שװועסטער און ברידער. 

מוליע האָט געפונען אין זיך גענוג ענערגיע, כוח און מוט דאָס צו באווייזן, 
כאָטש ער האָט נישט דערציילט, האָט מֶען פון זיינע שמועסן געקאָנט דרינגען, 
אז ער האָט זיך ממש געריסן צו קומען קיין פּוילן נאָך דער באפרייאונג. ער 
האָט געהאלטן, אז דאָס איז זיין חוב. וועגן אלטע יאָרן, פיזישע שוואכקייט, מורא 
פאר איבערלעבונגען ביים טרעפן זיך פּנים אל פּנים מיטן גרויל -- וועגן דעם 
אלעמען האָט מען פון אים נישט געהערט. אדרבא, ער האָט זיך נאָך כמעט וי 
פארענטפערט, הלמאי ער איז געקומען אזוי שפּעט. 

מוליע איז געקומען קיין פוילן אנהויב זומער 1947. מיט אן ערך צוויי יאר 
פריער, באַלד נאָך דער באפרייאונג האָט שוין באוויזן צו זיין אין לאַנד זרובבל; 
שפעטער, אין א יאר ארום, אָדער נאָך מער, האָט באזוכט פוילן ערעם. אין 
צווישנצייט איז געקומען אין שליחות דוד טאַבאַטשניק; מוליען איז אויסגעפאלן 
צו קומען נאָך זיי. 

פערזענלעך האָט, דוכט זיך,. חבר מוליע קיינעם נישט מקנא געווען. אין דעם 
פאל אבער, האָט אים שטארק געארט, פארוואס ער איז נישט פון די ערשטע, וואס 
האָבן מקבל פנים געווען די אפגעראטעוועטע חברים. אזא איינדרוק האָט מען 
געהאַט שמועסנדיק מיט אים. וי א פאָטער, וואס ויל זײיער, אז דער רבי זאָל 
בענטשן זיינע אפגעראטעװועטע קינדער, פריער וואלט ער געוואלט אליין ארויפלייגן 
אויף זיי זיינע הענט און שעפטשען ברכות... 

טאַקע נישט אנדערש, וי פאָטערלעך, קאָן מען באצייכענען דעם כאראקטער 
פון די באגעגענישן צווישן מוליען און , זיינע" לאדזשער, פאביאניצער, אזארקאווער, 
וויעלונער, קאלישער א. אנד. חברים און תלמידים. מער וי פון זיינע װוערטער 
האָט מען געקענט ארויסזען די פרייד פונעם ווידערבאגעגענען זיך מיט אייגענע, 
אין זיין פאָטערלעכן מילדן בליק, אין זיין שמייכלען מיט די כמעט קינדעריש- 
לויטערע אויגן. עפעס משפחה'דיקס איז אויך געווען אין דעם אופן, וי חברים 

האָבן אויפגענומען מוליען. ס'איז געווען מער ליבשאפט וי דרך:ארץ, מער 
צוגעבונדנקייט װי פארערונג. אפילו חברים וואס זענען צוגעשטאַנען צו דער 
פארטיי ערשט אין די לעצטע יארן, װי צב"ש דער שרייבער פון די שורות, וואס 
האָבן מוליען נישט געקאָנט, כמעט פון אים נישט געהערט, זענען מיטגעריסן 
געווארן פון דער ווארעמער, חברישימשפחהדיקער אטמאספער, וואס זיינע 
לאדזשער, זגערזשער א. אנד. האָבן געשאַפן ארום אים. 

געקומען איז חבר מוליע נישט נאָר באוויינען דעם חורבן און פרייען זיך 
מיט דער שארית הפליטה. ער איז אויך געקומען װי א שליח פון דער א"י פארטיי 
און פון פועלי-ציון וועלט-פארבאנד. די דאזיקע שליחות האָט מוליע אויסגעפירט 
מיט אזוי פיל אייפער, מיט אזא ברען און פלייס, װוי נאָר ד אָ ס וואלט געווען 
דער ציל פון זיין קומען. אינטערעסאנט, אז דווקא די חברים, וועלכע האָבן ארויס- 
געוויזן מוליען אממערסטן געטריישאפט און איבערגעגעבנקייט -- דווקא זיי האָבן 
געוואלט וואס מער באגרענעצן זיין שליחישע טעטיקייט. געוואלט, אז די 
צוזאמענטרעפן מיט מוליען זאלן פארקומען נאָר אין אן ענגן קרייז, און רעדן זאָל 
ער נאָר וועגן דעם, וואס ס'איז געווען אמאל, אין די צייטן פארן מבול... אבער 
מוליע האָט זיך נישט געלאזט פאנגען פון סענטימענטן. ער האָט גערעדט דווקא 
וועגן אקטועלע פראָבלעמען, וועגן דער צוקונפט. סיי אין פריװואַטע שמועסן, און 
סיי אויף פארזאמלונגען האָט ער עקשונתדיק נישט געלאזט זיך אראפפירן 
פון דער טעמע און גערעדט נאָר וועגן דעם געראנגל אין ארץיישראל, וועגן די 
מעגלעכקייטן אויפצושטעלן די מדינה, וועגן דער ראל פון קיבוץ א. א. װו. 

מוליעס באזוך איז אויסגעפאלן אין דער צייט, ווען די טעטיקייט פון די 





מוליע מיט אַ קינדעריגרופע בײײ דער פארט אין שטשעטשץ. 

ציוניסטישע פארטייען, באזונדערס פון די ציוניסטישע ארבעטער-פארטייען איז 
געווען אין פולן ברען. אלץ האָט געאָטעמט מיט עליה, ריכטיקער געזאגט מיט 
;בריחה". די קעגנווארטס-ארבעט וי: גרינדן קאאפעראטיוון, ארבעטער-קיכן, 
קינדער-היימען א. א. װו. -- אַלץ איז געווען פארבונדן מיט גרייטן זיך צו עליה, 
שוין אפגערעדט פון הכשרה-קיבוצים, וואס האָבן זיך געהאַלטן אין אײין מערן און 
אין איין... ליקווידירן, וי נאָר די גרופע איז אוועק אויף העפלה. אלץ איז געווען 
צוגעשפיצט צו דער צוקונפט אין א"י. 

נישט נאָר קעלצער פאָגראם, אויך נישט דער אומווילן ממשיך צו זיין אין לאַנד 
פון אומקום, נישט די אלע סיבות זענען געווען דער הויפט-מאָטאָר. דער ציוניסטישער 
געדאנק האָט אָנגעהויבן װוערן נאָענטער און פארשטענדלעכער. די אידייע האָט 
אָנגעהױבן אננעמען קאָנקרעטע פארמען. פלוצים, איבערנאַכט כמעט האָבן מענטשן 
אנגעהויבן טראכטן, אז דאָס איז א מוז. מענטשן, וואס האָבן נאָך זעקס-זיבן יאר 
װאַנדערונגען, נאָך אזוי פיל ליידן און פיין, באוויזן קומען צו זיך, פונדאסניי זיך 
איינגעארדנט, האָבן פלוצים איבערנאַכט באַשלאסן ווידעראמאָל צו נעמען דעם 
וואנדערשטעקן אין די הענט: דאָסמאָל -- מיט דער האָפענונג, אז דאָס איז שוין 
דער לעצטער עטאַפ, פאר זיך און אויף דורות. 

א גרויסע ראל אין דעם ,, סטיכישן" פראצעס פון עליה האָבן געשפילט שליחים 
זיי האָבן פארווארפן די בריק. אונטער זייער השפעה איז דער אנרייפנדיקער 
געדאַנק פארוואנדלט געווארן אין טאַט. און שליחים האָבן דעמאלסט געהײיסן 
טוער, געזעלשאפטלעכע עסקנים, דער עיקר פארזענלעכקייטן פונעם אמאָליקן 
יידישן ישוב אין פוילן, וואס זענען געקומען פון ארץ-ישאל. אפילו, ווען זי האָבן 
נישט געהאַט קיין שליחות-מאַנדאט, האָט די ווירקלעכקייט, די דעמאָלס הערשנדיקע 
אַטמאספער אין פוילן זיי פארוואנדלט אין שליחים. נאָך יעדן באזוך פון א שליח 
איז געגאנגען א כוואליע פון עליה. וואס גרעסער דער איינפלוס-כוח פונם שליח -- 
אלץ גרעסער דער עליה (אייגנטלעך בריחה) שטראם און אלץ גרעסער דער 
צושטראם פון נייע חברים און סימפאטיקער צו דער פארטיי. 

פארטייען האָבן איינע די אנדערע מקנא געווען צוליב שליחים. איז געקומען 
א צענטראלער טוער, א פערזענלעכקייט פונם אמאָליקן פוילישן יידנטום, איז 
נישט געווען קיין גרענעץ צו דער קנאה. אזוי איז געווען בעת עס איז געקומען 
חבר זרובבל, יצחק גרינבוים א. אנד.. הגם זיי זענען אויפגענומען געווארן פון 
דער גאנצער שארית הפליטה און האָבן גערעדט צו אלעמען, נישט נאָר צו אייגענע 
חברים -- האָבן אבער די אייגענע פארטייען דעם דערפאלג דיסקאָנטירט פאר זיך, 

אין אזא גליענדיקער צייט איז אויסגעפאלן מוליעס באזוך. געװאָלט האָט ער 
אויספולן די ראָל פון א שליח בשלימות. האָבן די חברים געהאַט א ביסעלע טרעמע. 
מוליע אין דעם כאָר פון גרויסע שליחים! נישט קיין שרייבער, נישט קיין 
באקאנטער רעדנער.. 

אבער מוליע האָט אנגענעם אנטוישט. מיר איז געבליבן אין זכרון א זיצונג 
פונעם וואיעוואדישן פארטיי-קאָמיטעט אין ווראצלאוו (ברעסלאו -- נידער- 

שלעזיע). אלע, י. לעשטש, מ. מאנטראל, יקיר ניימארק א. אנד. אלע האָבן נישט 
געקארגט קיין תהילות ותשבחות אויף מוליעס אדרעס. די פרייד און דער באגער, 
וואס שנעלער זיך באגעגענען זענען טאַקע געווען גרויסע און אויפריכטיקע. אבער, 
אַז עס איז געקומען צו באשליסן : דינגען א גרויסן לאָקאַל אויף זיין ארויסטריט, 
אדער באגנוגענען זיך מיטן זאל פון פארטיי-לאָקאַל אויף פאָמאַרסקע -- האָבן 
כמעט אלע געשטימט פארן צווייטן פארשלאג... 

מוליע האָט ,אַנטישט". אנגענעם ,אנטוישט" האָבן אויך די חברים און 
סימפאטיקער, וואס זענען געקומען מאסנווייז. מוליע האָט נישט גערעדט ועגן 
ארץיישראל -- נאָר דערציילט. װעגן לאַנד און זיינע פראבלעמען, וועגן דער 
פארטיי און איר געראנגל. דערציילט האָט מוליע מיט התלהבות, מיט חסידישן 
ברען. מיט נאָך גרעסערער אהבה האָט ער גערעדט וועגן קיבוץ, וועגן זיין ראַל 
אין דער צוקונפט. ביים לויבן דעם קיבוץ, דאס קיבוצישע לעבן איז מוליעס התלהבות 
דערגאנגען ביז צו דער העכסטער אָקטאװע. און דאָ איז געשען א כאראקטעריס- 
טישער אינצידענט: איינער פון די פארזאמלטע, נישט קיין חבר, נאָר סתם א 
צוהערער, האָט זיך אויפגעשטעלט און איבעררײיסנדיק מוליען, האָט ער מיט 
פרייד אויסגעשריגן : , אויב לינקע פועלי-ציוניסטן לויבן אזוי שטארק דעם קיבוץ, 
איז שוין באמת משיח'ס צייטן!*. מוליע האָט זיך צעבייזערט -- ,רייסט מיר 
נישט איבער !* און נישט געענטפערט אויפן צווישנרוף. דער עולם האָט דערווארט 
עפעס אנדערש. אבער דערפאר האָט ער גערעדט נאָך א האלבע שעה ועגן קיבוץ 
און אויף אן אנאנימען אופן זיך אויסגעטענהעט מיט דעם צוישנרופער וועגן 
פועלי-ציונ"ס שטעלונג צום קיבוץ אמאל און היינט און וועגן דעם, וואס עס הייסט 
פארשידענע צייטן.. 





מוליע מיט חברים אין לובלין, 1947 

:חבר מוליע איז געקומען קיין פוילן זען צום לעצטן מאָל זיין חרוב געווארן 
לאָדזש, זיין באלוט, זיין ווארשע, די קארמעליצקע גאס אין ווארשע. מוליע איז 
געקומען זיך זען מיט אפגעראטעוועטע חברים, אבער קודם כל איז ער געקומען, 
װי א שליח פון ארץ ישראל, וואס וויל זאגן זיינע חברים און אנדערע, אז דער 
איינציקער וועג איז עליה און עליה. אָבער מיט דעם האָט ער זיך נישט באגנוגנט, 
ער האָט געהאַלטן, אז די עיקר אויפגאבע זיינע איז זאגן דער יוגנט, אז דער 
איינציקער וועג פאר איר איז דער קיבוץ! 

אויב אינעם גרויסן כאָר פון די ציוניסטישע ארבעטער-פארטייען אין די 
עטלעכע יארן נאָך דער באפרייאונג אין פוילן, וואס האָט באזונגען און פארהער- 
לעכט די קאָמונע, דעם קיבוץ אין ארץ ישראל, האָט די שטים פון פועלי-ציון נישט 
געהילכט אזוי הויך, וי די אנדערע -- האָט עס מוליע אין א גרויסער מאָס מתקן 
געווען. 

אָט די שליחות האָט ער זיכער אויסגעפירט בשלימות. 

י. מענדעלסאן 


דאס פאטערלעכע הארץ 


איינע פון די הויפט-ימעלות פון חבר מוליע -- האָבן אלע אנגעגעבן -- 
איז געווען דאָס, װאָס ער האָט געטראגן די לאסט פון טאָגיטעגלעכע דאגות פֿון 
דער פארטיי און זיך פארנומען מיט קלייניקייטן, מיט די רעאלע נויטן פון חברים, 

וואס דאָס מיינט, וואלטן אמבעסטן געקענט אויפקלערן די הונדערטער חברים, 
וועלכע האָבן געפילט אויף זיך אליין, וי דאָס האָט זיי געראטעוועט פון אונטער- 
גאנג אין פשוטן זין פון ווארט. וויפל כוח, מוט און האָפּענונג האָט זיי מוליעס 
,זארג" צוגעגעבן, כדי זיי זאלן קענען אריבערטראגן די אלע פארשידענע צר"ת, 

וועגן איינער אזא ,קלייניקייט? וויל איך דאָ דערציילן ; 

סוף 1941, נאָכן אפזיצן כמעט צווײי יאר אין תפיסה און אין לאגערן, האָב איך 
זיך געפונען (שוין א באפּרײטער) אין סעמיפאלאטינסק (איינע פון די הויפט-שטעט 
אין קאזאכיסטאן -- ראטנפארבאנד). די אפראוויזאציע איז דאַן געווען זייער אַ 
שָׂוִּערֹצִי. וויל .צוליבן פאָרויסמארש פון -די; ;היטלעריסטישע חיילוֹת, זענען; , מיר 
אפגעשניטן געווארן פון די ברויט-באזעס פון אוקראינע. חוץ די רעגלאמענטירטע 
0 גראם ברויט פאר די ארבעטנדיקע, איז גארנישט לחלוטין געווען צו באקומען, 
צו קויפן אין די געוועלבער. איז אויסגעקומען ארומצוגיין איבער די רעסטאָראנען 
און זוכן עפעס אפצועסן, 

אין איינעם אן אוונט בין איך ארייגעקומען אין רעסטאראן פון , דאָם קאָלכאָז- 
ניקאַי, און טרעף דארט דעם ח' קנאבעל נחמיה (פון לאדזש). תוך אונדזער שמועס, 

דערציילט ער מיר, אז ער שטייט אין פארבינדונג מיטן ח' מוליע אין ארץ ישראל. 
פארשטענדלעך, אז איך האָב ביי אים גענומען דעם אדרעס און גלייך אוועקגעשריבן 
א בריוו צום ח' מוליע. ביים שרייבן דעם בריוו איז מיר גארנישט איינגעפאלן, אז 
איך קאָן דערווארטן עפעס ממשותדיקע הילף פון ארץ-ישראל, ספעציעל אין אזא 
שרעקלעכער מלחמה-צייט, איך בין נאָר אויסן געווען געבן צו וויסן חברים און 
משפחה, פון וועלכע איך בין אינגאנצן אפגעריסן געווען, וואו איך געפין זיך. 


ס'איז אוועק א לאנגע צײט און קיין שום תשובה איז נישט געקומען. איך בין 
געווען זיכער, אז מיין בריוו, פונקט וי אַנדערע, זענען פארפאלן געווארן. 

די צייט איז געווארן וואס אמאָל ערגער. דער הונגער האָט זיך געלאזט אלץ 
שטארקער און שטארקער פילן. דער שווארצער מארק האָט זיך צעבליט, אבער 
אן ארבעטנדיקער מענטש האָט נישט געקענט אפילו טרוימען וועגן קענען עפעס 
קויפן. ווינטער 1942 בין איך נאָך דערצו קראנק געווארן אויף א לונגען-אָנצינדונג 
אין א שווערער פארם, במשך פון א פאר וואכן האָב איך זיך געראנגלט, געצאפלט 
צװישן לעבן און טוט ; מיין ארגאניזם האָט אבער גובר געווען, און איך האָב זיך 
ממש מיט כוח ארויסגעריסן ביים מלאך המות פון זיינע הענט. איך האָב זיך 
געפילט אביסל בעסער און אנגעהויבן אויפשטיין פונעם בעט -- ערשט ס'קומט מיר 
אָן א ידיעה פון פאסט, אז דארט איז עפעס פאראן פאר מיר. איך בין נשתומם 
געווארן. פון וואנען קאָן עפעס צו מיר קומען? קוים זיך דערשלעפט אויף דער 
פּאָסט, דערלאנגט מען מיר א פעקל פון ארץ-ישראל, פון ח' מוליע, 


איבערצוגעבן איצט די דעמאָלסדיקע פרייד בין איך נישט אימשטאנד. איך 
האָב ממש אויפגעלעבט נישט אזוי צוליב דער מאטעריעלער זייט -- דאָס דאָזיקע 
פעקל האָט מיט זיך נישט פארגעשטעלט קיין גאר גרויסן ווערט. אבער גראד דער 
פסיכישער מאָמענט איז געווען נישט אפצושאַצן. דער לעבעדיקער גרוס פון 
חברים. נאָענטסטע, פון דער פועלי-ציון מחנה אין ארץיישראל, דער פאקט און 
דאָס געפיל, אז איך בין נישט פארגעסן געווארן, האָט מיר צוגעגעבן מוט און כוח 
איבערצוהאַלטן אלע װייטערדיקע שװעריקייטן. 

שפעטער זענען געקומען פעקלעך אפטער און בעסערע פון ח' מוליע, ח' לעיו, 
פון ארץ-ישראל, פון איראן און אפילו פון יאהאַניסבורג (װוי איך בין שפעטער 
געװוויער געווארן, זענען די פעקלעך פו יענע ערטער אויך געקומען א דאנק דעם 
ח' מוליע, וועלכער האָט אהין איבערגעגעבן אונדזערע אדרעסן). צוליב אט דער 
הילף האָב איך זיך געקענט איינשאפן א ניי-מאַשין, און נאָך דער ארבעט אינם 
ארטעל, האָב איך אין די אָװנטן געקענט צו-פארדינען אין שטוב. דאָס האָט מיר 
דערמעגלעכט. צו קענען לעבן אביסל לייכטער. 

איַך בין נישט געווען דער איינציקער; כבין געווען, וי ס'האָט זיך ארויסגעװויזן, 
איינער פון די הונדערטער חברים, צעווארפן איבערן ריזיקן שטח פון ראטג- 
פארבאנד, ועלכע האָבן גענאָסן פון דער מאטעריעלער און מאָראלישער שטיצע 

פון דער ארץ-ישראלדיקער פועלי-ציון פארטיי, א דאַנק דער אומדערמידלעכער 
ארבעט און זארג פון ח' מוליע. 
זאָלן די דאזיקע װערטער פון הארצן -- גילטן, װי בלומען אויפן קבר פון 
אונדזער אומפארגעסלעכן חבר אוֹן טאַטע מוליע, 
מאָניעק קליינבערג 


ווען מוליע האט זיך געבייזערט 


די ידיעה, אז חבר מוליע איז נפטר געװאָרן, האָט שטארק געטראָפן די 
גאנצע פוע"צ משפחה: גאָר שטארק האָט עס געטראפן די לאדזשער חברים, זיינע 
תלמידים. איך בין איינער פון די, װאָס זיינען אריין אין דער באוועגונג דורך 
און א דאנק דעם ח' מוליע. וויל איך דאָ איבערגעבן אן עפּיזאָד, װאָס דערווייזט 
זיין איבערגעגעבנהייט צו אונדזער באוועגונג. 

בעת דער ערשטער וועלט מלחמה בין איך דורכן ח' מוליע באשטימט געווארן 
אלס פארוואלטער פון דער קיך ביי דער ,ארבעטער-היים", אָלגינסקא 14. די 
ארבעט גופא איז נישט געװען קיין שווערע, אָבער דאָס האָבן צו טאָן מיט 
הונדערטער הונגעריקע מענשן, אויך נאָענטע אינטימע חברים, איז געװען א 
שווערע און א קאָמפּליצירטע זאַך. אין יענעם פּעריאָד האָב איך צװישן אנדערע 
פּארטייאישע אמטן געהאט אויך דעם אַמט אלס פארטרעטער פון דער ,ארבעטער- 
צייטונג? פון ווארשע. מיין אויפגאבע איז געוען אָפּצונעמען דעם טראַנספּאָרט 
צייטונגען, צעטיילן צװישן די צייטונגסיפארקויפער און חברים, װאָס פלעגן 
צעטיילן אונדזער פּרעסע אין די ווארשטאטן און פאבריקן, אויפמאָנען די געלטער 
און אָפּשיקן נאָך ווארשע. דער טראַנספּאָרט צייטונגען איז שטענדיק געקומען 11 
א זייגער מיט דער ווארשע-ווינער באן, װאָס איז געווען נאָענט פון דער ,ארבעטער 
היים"; דאָס האָט מיר געגעבן די מעגלעכקייט צו קענען שנעל דערליידיקן מיט 
די צייטונגען, און נישט פארשפּעטיקן דאָס ארויסגעבן די מיטאָגן, װאָס ביי דעם 
גרעסטן טייל עסערס איז עס געווען דאָס איינציקע מאָלציײיט אין טאָג. אגב, 
דער חבר מוליע האָט שארף רעאַגירט, ווען עס האָט זיך אמאָל פארשפּעטיקט דער 
מיטאָג. נאָך דעם מיטאָג האָב איך געדארפט פארקויפן דאס ברויט, וואס מיר 
פלעגן באקומען פון מאגיסטראט פאר די, װאָס האָבן זיך רעגיסטרירט ביי אונדו, 
אין דער ,אַרבעטער-היים", און אזעלכע זיינען געווען זייער א סך. אין אנדערע 
פארקויף-פּלעצער פלעגן זיי שטיין אין די רייען אויף דער גאַס: ס'האָט געמעגט 
רעגענען אָדער שנייען, אין די גרעסטע קעלטן אָדער היצן, האָבו זיי געמוזט שטיין 
אויף דער גאס. ביי אונדז אין דער ,ארבעטער-היים" האָט מען ארויסגעשטעלט 
בענק צו זיצן (װידער, לויט דער אָנווייזונג פון ח' מוליע), 


10 


אײינמאָל, ווען איך בין געשטאנען און פארקויפט דאָס ברויט, רופט מיך 
דער ח' מוליע. די קאָנסומענטן האָבן פּראָטעסטירט (ווייל שוין עטלעכע טעג, 
וי עס איז נישט געוען קיין ברויט), אָבער אז ח' מוליע רופט, פארשטיי איך 
אז עס איז דריננגנד. אין מאָמענט, װי איך האָב זיך דערנענטערט צו אים, האָט 
ער אָנגעהויבן שרייען הויך אויפן קול: 

-- פארװאָס עסט איר אונדזער ברויט? 

איך האָב נישט פארשטאנען די פראגע, און ער האָט נאָך מיט א העכערע 
שטמע געשריען דאָס זעלבע: 

-- פאר וואס עסט איר אונדזער ברויט? 

אויף מיין פראגע, װאָס האָט פּאסירט? צעשרייט ער זיך נאָך העכער: 

-- איר פרעגט נאָך, וואס עס האָט פאסירט! וואו איז די ,ארבעטער- 
צייטונג"? אין קיין איין קיאסק האָב איך נישט געזען אונדזער צייטונג. צענדליקער 
חברים האָבן מיך געפרעגט וועגן דער צייטונג און כ'האָב נישט געװוסט װאָס 
צו ענטפערן. ' 

ווען איך האָב אים געװאָלט דערקלערן, װאָס עס האָט פּאַסירט, האָט ער מיך 
נישט געלאזט רעדן. 

פאר װייטיק און שאנדע האָב איך זיך צעוויינט, און כ'האָב נישט מער געקענט, 
וי ארויסשרייען א פּאָר װוערטער: 

-- חבר מוליע, עס איז געענדיקט! איך דעמיסיאניר פון דעם אמט אלס 
פארוואלטער ! 

איך האָב אױיסגעטאָן דעם ווייסן כאַלאַט און געװאָלט אוועקגיין. 

דאָס האָט א ביסל געװירקט אויף ח' מוליע. ער איז שטיל געװאָרן. איך האָב 
אים דערקלערט די סיבה, אז וען איך בין געקומען אָפּנעמען די צייטונגען ביי 
דער ווארשע-ווינער באַן, האָט זיך ארויסגעוויזן, אז דער טראַנספּאָרט מיט 
צייטונגען איז נישט אנגעקומען. האָב איך פארשטאנען, אז די צייטונגען זיינען 
אָנגעקומען מיט דער קאַלישער באַן, און אזוי װי עס איז שוין געװוען 11 מיט 20 
מינוט, די צייט ארויסצוגעבן די מיטאָגן, בין איך צוריקגעפאָרן אין דער ,ארבעטער 
היים? און זיך געװאָנדן צו מיין געהילף-פארוואלטער פון דער ארבעטער-צייטונג, 
ער זאָל צופאָרן צו דער קאלישער באַן און אָפּנעמען דעם טראַנספּאָרט. ער האַט 
מיר צוגעזאגט באלד צופארן, און איך ווייס נישט, וואס עס האָט מיט אים פאסירט. 
זייענדיק זיכער, אז דער ענין איז דערליידיקט, האָב איך מיך גענומען פאנאנדער- 
טיילן דאָס מיטאָג און נאָכדעם פארקויפן דאָס ברויט. 

ח' מוליע האָט זיך ווידער צושריען הויך אויפן קול : 

-- ער דארף מיטאָגן? װער דארף ברויט? חברים אין די װאַרשטאַטן 
ווארטן אויף אונדזער אויפקלערונגס-װאָרט מער וי אויפן ברויט! 

איך האָב אים ווידער געװאָלט באווייזן, אז עס איז פאָרט נישט מיין שולד, 
אָבער ער האָט מיך נישט געלאזט רידן. האָב איך גענומען מיין פּאַלטן אין 
געװאָלט אוועקגיין, אָבער אויפן געבעט פון די הונגעריקע קאָנסומענטן האָב איך 

פארקויפט דאָס ברויט און אהיים געגאנגען מיטן פעסטן באשלוס מער זיך נישט 
אומקערן צו דער קיך, 

צו מאָרגנס זיינען געקומען חברים און מיך געבעטן, איך זאל מיך אומקערן 
צו דער ארבעט. איך האָב זיך געהאַלטן ביי מיין באשלוס. 

אזוי זיינען אוועק 2 טעג. מיט איינמאָל דערזע איך ביי מיין טאטן אין שטוב 
דעם ח' מוליע, וועלכער רעדט כמעט מיט טרערן אין די אויגן וועגן דעם, אז איך 
ווייס, װי אים טוט וויי פאר די הונגעריקע חברים און סתם מענטשן, ווען עס 
פארשפּעטיקט זיך א ביסל דער מיטאָג, אָדער דאָס פארקויפן דאָס ברויט. ח' מוליע 
נעמט מיך אָן פאר דער האנט און זאָגט: 

-- איר, חבר װאַלענטשיק, וייסט דאָך, אז מיר האלטן פאר פארשידענע 
וואלן צום שטאָט-ראַט, און חברים ווארטן מיט אומגעדולד אויף דער , ארבעטער- 
צייטונג". ווילט איר, איך זאָל מיך פאר אייך עפנטלעך אנטשולדיקן -- בין איך 
עס גרייט צו טאָן. ֹׂ 

איך האָב מער נישט געלאָזט רעדן דעם ח' מוליע און בין מיט אים גלייך 
געגאנגען אין דער ,ארבעטער-היים", זייענדיק גליקלעך צו פארמאָגן אזא 
געטרייען, אויפריכטיקן חבר און רבי. 


יצחק רויזמאן (װאַלענטשיק) 


מוליע און די לאדזשער ארגאניזאציע 


מוליע און די לאדזשער ארגאניזאציע זענען געווען װוי איין גוף, וועמענס 
אברים זענען געקניפט מיט טויזנטער בלוט-פעדעם. זיין געשטאלט איז געװען א 
טייל פון דער לאדזשער פארטיי-, פאנאראמע". 

אין וועלכער פארטיי-אינסטיטוציע האָט איר נישט באגעגנט מוליען? וואו 
איז נישט געווען זיין איניציאטיוו, עצה, אָדער דעצידירנדיק ווארט ? אין די פראפ.- 
פאראיינען, קאָאָפּעראטיוון, שולן, ביבליאטעק -- אומעטום איז ער געווען טאָג- 
טעגלעך פארטון אין די גרויסע און קליינע ענינים. ס'איז אוממעגלעך געווען א 
פארטיי-אונטערנעמונג אָן זיין דערשיינונג. שווער זיך פאָרצושטעלן די פועלי- 
ציון ארגאניזאציע אין לאדזש אָן מוליען. 

מוליע דערשיינט אין זיין אויסערלעכקייט פשוט און באשיידן, נישט געפלעגט 
אין זיין לבוש. איך געדענק אים א סך יארן אין א שווארצן פלושענעם הוט (חברים 
צווישן זיך פלעגן שפאסן, אז דער הוט מוז נאך שטאַמען פון דער , פאלטאַװער 
קאנפערענץ"). ער פלעגט באנייען א בגד נאר דאן, ווען ער איז געפארן אין אויס- 
לאַנד אין פאַרטיי-שליחות. 

געעלטערט פון די ,פארטיי יארן", האָט זיך זיין רוקן אלץ נידעריקער געבויגן 
אונטערן לאסט פון אחריות, וואס ער האָט אויף זיך געטראגן מיט ליבשאפט, 

איך געדענק אים תמיד א פארדאגהטן. האָבן דען געפעלט דאגות אין דעה 
פארטיי ? װי א געטרייער פאָטער, וואס זארגט פאר יעדן קינד אין דער משפחה, 
אזוי האָט מוליע געזארגט פאר יעדער אינסטיטוציע, פאר יעדן פארטיי-טוער. 

איך געדענק נישט, אז מוליע זאל האָבן גענומען אורלויב. פארקערט, ווען 
א פארטיי-טוער פלעגט אין די זומער-חדשים ארויספארן אויף פרישער לופט, איז 
מוליע תמיד געווען זיין פארטרעטער. 

א קאפיטל פאר זיך איז מוליעס ברידערלעכע באציאונג צום ח' האָלענדערסקי. 
די נעמען מוליע און האָלענדערסקי האָט מען ארויסגעזאָגט אין איין אָטעם -- וי א 
קעגנזייטיקעו דערגאנצונג. 

ווען האָלענדערסקי איז געשטאַנען פאר דער עווענטואליטעט -- פארלאזן 
לאדזש, האָט מוליע, צוליב זיין טעטיקייט אין שטאָטיראט און קהילה, געטאָן אלץ, 
בכדי צו שאפן אים ארבעטימעגלעכקייטן אויפן ארט. וועלטן האָט ער איינגעלייגט, 
קומענדיק אפילן אין קאָנפליקט מיט א פארטיי-אינסטיטוציע. 

מוליע, אלס פארזיצער פון לאָדזשער פארטיי-קאָמיטעט, האָט געוואוסט צו 
האַלטן דעם גלייכגעוויכט אין יעדן אינערלעכן קריזיס אדער סכסוך, אויפן 
ארגאניזאציאנעלן, צי אויפן אידעאישן באדן. עקשנותדיק צון פאַרביסן האָט ער 
געקעמפט פאַר זיינע מיינונגען און שטעלונגען, האָבנדיק דערביי די ריינסטע 
פארטייאישע כוונות. 

מוליע האָט אימפולסיוו איבערגעלעבט די פריידיקע און פרויעריקע מאָמענטן 
אין לעבן פון דער לאדזשער ארגאניזאציע. זיך געפרייט מיט יעדן דערפאלג, שווער 
איבערגעלעבט יעדן מיסערפאָלג. 

אין דער צייט פון. סאנאציע-רעזשים אין פוילן, איז דער סעקרעטאר פון דער 
לאָדזשער ארגאניזאציע ח' מיעטעק פארשיקט געווארן צוזאמען מיט אנדערע 
ארבעטער-טוער אין קאַרטוזדבערעזע (קאָנצענטראציע-לאַגער). װוער געדענקט נישט 
די דעמאָלסדיקע פּיינלעכע איבערלעבונג פון מוליען. און אין מאָמענט פון מיעטעקס 
באפרייאונג, אויפן באנקעט לכבוד דער פאסירונג -- וער ס'האָט דאַן נישט געזען 
מוליעס פנים, װי ער שטראלט פון שמחה, דער האָט קיין פרייד ביי מוליען נישט 
געזען. 

מוליע איז געווען פאפולער און אנערקענט נישט נאָר ביי דער ארבעטערשאפט 
און ייַדישער אָרעמקײט פון באלוט, נאָר אויך אין די קרייזן פון דער יידישער 
פאלקס אינטעליגענץ, וועלכע האָט אין אים געזען א פארדינסטפולן שול-טוער. 

אויפן פייערלעכן געזעגענונגס-באנקעט צו זיין אפפארן קיין ארץ-ישראל, זענען 
געקומען די פראמינענטסטע פארשטייער פון דער יידישער אינטעליגענץ זיך 
געזענענען מיט מוליען. 

איינער פון די עלטסטע לאדזשער חברים, עמנואל וואלינסקי (אומגעקומען אין 
לאדזשער געטאָ) האָט דאן אין זיין ווארט געשטעלט די פראגע : וואו איז געווען 
מוליעס פלאץ אין דער אנפאנגס-תקופה פון דער לאדזשער ארגאניזאציע, ביי 
דער ארבעטערשאפט, צי ביי דער אינטעליגענץ? האָט אים דאַן שכנא זאגאן 

געענטפערט אויף זיין הומאריסטישן שטייגער: ,ח' מוליע איז געווען אהערצוצו אין 
אהינצוצו !* (די אויסדרוקן פלעגט מוליע אָפט באַנוצן אין זיין רעדן). 

אין ארץ-ישראל איז פארגעקומען א גרויסע ענדערונג אין מוליעס פאַרטייאיש- 
געזעלשאַפטלעכן לעבן. עס האָט אים דאָ געפעלט דער באדן פון דער לאדזשער 
מאַסן-ארגאניזאציע. דערפאר האָט ער אבער דערלעבט די פארווירקלעכונג פון 
זיין לאנגייעריקן לעבנס-אידעאל. 

אלס איינער פון די טויזנטער חברים, וועלכע זענען אויסגעוואקסן און באקומען 
די פאליטישע דערציאונג אין דער לאדזשער ארגאניזאציע, פיל איך שטארק די 
אבידה פון מוליעס טויט. 

פאר מיר, װי פאר פיל לאדזשער חברים אין לאנד און אין אױיסלאַנד, װעט 
זיין אנדענק בלייבן אויף תמיד הייליק און טייער. 

ע. אנטיגנוס 


אונדזער מוסטער 


ער האָט נישט געזוכט קיין כבוד. ער האָט פיינט געהאַט אומצוגיין ליידיק. 
ער האָט פיינט געהאַט רעקלאמע. ער איז געווען א פיאנער פון דער באוועגונג, 
וואס האָט זיך אלע זיינע יארן באשעפטיקט מיט טאָג טעגלעכע ענינים, מיט 
אומאיבערגעריסענער און אומאויפהערלעכער טעטיקייט פאר זיין פארטיי, פאר 
זיין באוועגונג, פאר יידישע האָרעפאשניקעס, פארן פראלעטארישן ציוניזם. 

זיין פארטיי איז געווען פאר אים היים, זיינע חברים -- ברידער, קינדער. 
דער באוועגונג האָט ער געווידמעט זיין גאנץ לעבן. 

איך האָב נישט בדעה צו שרייבן וועגן מוליען זכרונות. אבער כ'וואלט גערן 
געוואלט ארויסברענגען אפאר שטריכן צו מוליעס געשטאַלט, װי איך געדענק אים. 

ס'וועט נישט זיין קיין גוזמא אויב איך װעל זאגן, אז מוליע איז געווען דער 
באליבטסטער צווישן אלע חברים אין דער פארטיי, אין באראכאוו-יוגנט, יונגבאר, 
אין לאדזש, און אויך אין פוילן בכלל. מיר האָבן ביי אים געזען דעם העכסטן 
אויסדרוק פון טריישאפט און איבערגעגעבנקייט , און ער האָט פון אונדז, די יונגערעי 
געפאדערט אקטיוויטעט און טריישאפט. ער איז געווען מוסטער. אט אזוי דארף א 
רעוואלוציאנער לעבן, אט אזוי דארף ער זיין אקטיוו. ער האָט געשטראלט ביים 
אויפשטייג פון דער פארטיי און איז נישט געווארן דערשלאגן וען זי האָט 
אָנגעהױיבן װוערן א יורד. ער האָט תמיד געװווסט צו באשטיין אויף זיינס. געוווסט 
צו קעמפן קעגן אפנויגן, קעגן די, וואס האָבן פרובירט ליקווידירן די באוועגונג 
און אירע װוערטן. ער האָט שטארק ליב געהאַט פשוטע יידן, טרעגער, בעקער, 
שניידער, שוסטער, ארבעטס מענטשן בכלל. ער האָט ליב געהאַט די אויסגעדארטע 

קרענקלעכע יידישע קינדער פון , באַלוט?. ער און די פארטיי האָבן פאר אָט די 
קינדער געבויט שולן און באצירט זיי מיט די נעמען פון באראכאוו און פרץ. 
געבויט קינדער-גארטנס, קלובן, געזארגט פאר בילדונג פאר טויזנטער דערוואק- 
סענע אין אוונט שולן, ביבליאטעק און א פארצווייגטער קולטור-טעטיקייט. בא 
זיין אנפירונג האָט די פארטיי געפירט דעם פראפעסיאנעלן קאמף, געבויט פראפ. 
פאראיינען, א פארצווייגטע קאָאָפּעראציע און געקעמפט קעגן אנטיסעמיטיזם אין 
זיך באַטײליקט אינם קאמף קעגן פאשיזם פון פילסודסקי און זיינע יורשים, וואס 
סהאָט געפירט דער פוילישער פראלעטאריאט. 

מוליע מיט זיין פארטיי האָבן דערצויגן טויזנטער יוגנטלעכע צו זיין טריי די 
אידעאַלן פון פראלעטארישן ציוניזם, די אידעען פון בער באראכאוו, זיין רבי, 

א קורצע צייט איידער די דייטשן זענען געקומען אין פוילן איז מוליע עולה 
געווען קיין ארץ ישראל. רעאליזירט זיין יוגנט חלום צו זיין מיט די בויער פונעם 
פאטערלאַנד. אבער קיין איין רגע האָט ער נישט איבערגעריסן זיין אינטערעס צום 
פוילישן יודנטום. מולעס בריוו האָבן אונדז דערמוטיקט און דערמונטערט אין 
אונדזער געראנגל. : 

אין דער היטלער תקופה איז מוליע געװוען אין שפיץ פון די, וואס האָבן אונדז 
געבראכט רעטונג. טויזנטער חברים, וואס זענען יענע יארן געווען אין ראטנ- 
פארבאנד, װועלן אײיביק געדענקען נישט נאָר די מאַטעריעלע הילף, נאָר מוליעס 
הארציקע בריוו. דאָס האָט זיי געראטעוועט נישט נאָר פון פיזישן טויט, נאָר אויך 
פון גייסטיקער און פסיכישער דעגענעראציע, 

און נאָכן קריג -- וי גרויס איז געווען אונדזער פרייד ווען מיר האָבן באגעגנט 
אונדזער חבר מוליע אין פוילן אין יאר 1947. פון זיינע אויגן האָבן זיך געגאסן 
טרערן, בעת ער איז געשטאַנען אויף די חורבות פון באלוט און געטא ווארשע. ער 
האָט דאָך אזוֹי געליבט די יידן פון פוילן און איצט איז ער געװען אן אבל נאָך 
מיליאנען דערמארדעטע. 

אט דאָס געפיל פון אבלות האָט אים באגלייט ביז צום לעצטן אטעם צוג. 

און אז מיר סוף כל סוף געקומען אין לאנד -- מיט וואס פארא הארציקייט 
האָט אונדז אויפגענומען מולע, װי געזארגט וועגן אונדז האָט ער פאר יעדן חבר, 
ער זאל זיך דאָ איינארדענען און פארווארצלען. בפרט זיין דאגה פאר יעדן יוגנט 
חבר, וואס איז געגאנגען צו דער באראכאוו-יוגנט אין קיבוץ, אין משמר הנגב !. 

מוליע האָט תמיד אויפגעקלערט און נישט מיד געווארן מסביר צו זיין, אז 
סאיז נישטאָ קיין בעסערער וועג פאר א חבר, וי גיין אין קיבוץ, און אז ס'איז 
נישטאָ קיין בעסערער וועג פאר דער באוועגונג, װי צו שטאַרקן דעם קיבוץ, 
ווייל נישטאָ קיין מער געזונטער נאָרמאלער שעפערישער לעבן וי אין קיבוץ. 

אזוי האָט ער גופא באשלאסן די לעצטע חדשים זיינע ווערן א מיטגליד אין 
קיבוץ. זיין מיט אונדז צוזאמען, 

סאיז אוועק פון אונדז א זעלטענער, אויסדערװויילטער מענטש, וואס מיט 

זיין פריוואטן און געזעלשאפטלעכן לעבן איז ער אין משך פון העכער 50 יאר געווען 

א מוסטער. ער האָט ליב געהאַט דאָס לעבן, די מענטשן, די הארעפאשניקעס, דאָס 
פאטערלאַנד. ער האָט אין הארצן געטראגן די גרויסע וויזיע פון פרייהייט, יושר 
און גליק, פון יידישער גאולה. 
ס'איז נפטר געווארן א מענטש א דערציער, וואס אויף זיין ביישפיל דארפן 
מיר דערציען אונדזערע חברים און אונדזערע קינדער. 
זיין אָנדענק װעט אײביק לעבן אין אונדז, אין אונדזער ווערק. 
יואל ר. 


מוליע דער היימישער, אייגענער 


אין די לאַנגע אָקופּאציע-יאָרן הֵאָב איך אים געקענט בלויז פון דערציילן. 
זיין נאָמען איז דערמאָנט געװאָרן ביים שמועסן איכער דער פּועלי-ציון געשיכטע 
און באזונדערס בעת היימישע צוזאמענטרעפן, וו עלטערע חברים האָבן זיך 
געטיילט מיט זכרונות. 

אִין יענע צייטן זענען זכרונות פון נעכטן געווען אן אנטשפּאַנונג פונעם 
טרויעריקן היינט. דערמאָנונגען פון נעמען, סימבאָלן פון דער באועגונג און 
זייער שווער-דורכגעמאכטן וועג -- א רעגונג צו װוירדיקער האלטונג, צו אויס- 
דויער אין אייגענעם פּיינפולן גאנג. 

א סך נעמען האָבן זיך דעמאָלט אדורכגעװאָרפן. צװישן זיי, א זייער אָפט 
דערמאָנטער נאמען -- מוליע. מיט א באזונדערער פאַרערונג און ליבע האָבן 
וועגן אים גערעדט די לאָדזשער. צו מוליען, זרובבלען און ערעמען זענען ארויס- 
געשיקט געווארן די גרעסטע צאָל ידיעות, באריכטן און ווענדונגען. 

לוט די שילדערונגען איז ער געווען דער עלטסטער פון אלע אָנפירנדיקע 
חברים. איז טאַקע מיין ערשטער בריוו נאָך דער באפרייאונג געווען צו מוליען. 
כ'האָב אים געשריבן אביסל ועגן די איבערלעבונגען, און דאָס וויכטיקסטע =- 
וועגן דער ארבעט װאָס גייט-אָן נאָך דער אָקופּאַציע. 

מיט אויסטערלישער שנעלקייט האָב איך בּאקומען ענטפער. לויט, װוי מען 
האָט מיר געשילדערט מוליען, זיין דורכגעמאכטן לעבנס-וועג, האָב איך דערווארט 
בלויז א זאכלעכן פארטייאישן ענטפער, און דערהאַלטן האָב איך א בריוו, וואס 
האָט ביי מיר באשאפן א געפיל, אז נישט די גאנצע משפחה מיינע איז אויס- 
געהרגעט... אזויפיל פאָטערלעכע צארטקייט און זארג, אזויפיל צער ועגן די אומ- 
געקומענע און גלייכצייטיק שטאָלץ וועגן אופן פון זייער אומקום. 

אין בריוו פונעם 7-טן יוני 1945, שרייבט ער אויף איין שטעל: , מיר זענען 
שטענדיק מיט אייך : אונדזערע ארעמס זענען שטענדיק אפן אייך אויפצונעמען. 
מיר גארן און בענקען נאָך אייך..." אויף א צווייטער שטעל: ,,מיר וואלטן אזוי 

וועלן אייך זען אין א וואס גרעסערער צאָל ביי אונדז". אויף א דריט ארט -- 
;מיר האָבן אייך ארויסגעשיקט ווינטער-מלבושים, מיר ווייסן דאָך, אז ביי אייך 
איז איצט שווער צו באקומען. איר זאלט זיי נאָר דערהאלטן צו דער צייט". ,,מיר 
האָבן אייך ארויסגעשיקט אונדזער פרעסע. האָט איר זי שוין דערהאלטן פּ" 


אין 1947 איז חבר מוליע געקומען אויף א באזוך קיין פּולן. דער אויסערלעכער 
אויסזען -- פּונקט וי מען האָט מיר אים געשילדערט. אָבער אנדערש, וי כ'האָב 
אים געזען אין די בריוו. איז דאָס טאַקע דע ר מוליע, װאָס וועגן אים האָב איך 
אזויפיל געהערט? ווו איז פאראן פּלאץ אין דעם נידעריק-וווקסיקן און געבויגענעם 
מוליע פאר אזא אומאויסשעפּלעכער ענערגיע און גרויס האַרץ? 

די עטלעכע װאָכן פארברענגען אין פּױלן האָבן אלץ באשטעטיקט. דער 73 
יאָריקער מוליע האָט אלץ געמוזט זען, הערן, קיינמאל נישט ארויסגעברענגט פון 
מויל דאָס װאָרט ,,כ'בין מיך". 

און אין זיין פוילן איז דאָך געווען וואס צו זען... בית עלמינס, פארברענטע 





מוליע און װאַנדא אין יאר 1947 

יידישע געגנטן, בונקערס פון זיינע דערצויגלינגען, גאַזדקאַמערן. אומעטום איז 
עֹר געשטאנען א לענגערע צײט א שוייגנדיקער, א נאָכמער וי געװענלעך 
איינגעבויגענער. אַװעקגײענדיק פון די ערטער האָט מען דערפילט ביי אים א 
נאָך מער צעפלאמטע ליבע צו די פארבליבענע ביים לעבן, און באזונדערס צו די 
אָנטײילנעמער אינעם קאמף קעגן די מערדער פון אונדזער פאָלק, 

צענדליקער שטעט האָט ער באזוכט. וו נאָר א פארטיי ארגאניזאציע, װוו 
נאָר א חבר -- איז ער געװען. אומעטום קבלת-פנים-פארזאמלונגען, אין טייל 
ערטער -- פון טויזנטער זיינע חברים און פארערער, באזונדערס אין לאָדזש אין 
טעאטער-זאַל ,וולוקניאזש". שווער געווען אים ווערטלעך צו פארשטיין, באזונדערס, 
ווען ער איז אריין אין עקסטאַז. מיר האָבן אים אָבער פארשטאנען. פון די נישט 
אויסגעצאַצקעטע ווערטער האָט ארויסגעלויכטן געדאנק, הארץ, ליבע צו דער זאך, 
פאר וועלכער ער האָט זיין גאנץ לעבן אוועקגעגעבן, 

ער האָט גערן זיך איינגעהערט צו אונדזערע איבערלעבונגען, װי ער וואלט 
ועלן אַ טייל פון אונדזער באלאסט ארויפנעמען אויף זיינע שוואכע פּלייצעס, 


*י צִּ , 5 


אין יאָר 1950 האָב איך מוליען באגריסט אין די מויערן פון ברענער 14, 
און פון דעמאָלט אים געטראָפן זייער אָפּט. אָפט האָט ער זיך געאיילט ערגעצווו, 
ס'איז נאך אלץ שװער געווען מיטצוהאלטן זיין שנעלן פוסטריט. דער איינדריק 
איז געווען, װי ס'וואלט אים עפּעס געטראגן.. 

נאך אויף די טרעפּ האָט מען שוין געהערט מוליעס שרייבן אויף דער מאשין. 
פריער זענען פון זיינע הענט ארויסגעגאנגען אינפארמאציעס און דערמוטיקונגס- 
בריוו צו אונדז, איצט -- צו אנדערע חברים אין אנדערע לענדער. 

מוליעס שטרענגער און איינגעשלאסענער אין זיך אויסזען איז געװען א' 
פאלשער שפיגל פון זיין אינערלעכן געמיט-צושטאנד. שטענדיק מיט חברים. 
מאָלצײיטן האָט ער ליב געהאט מיטהאַלטן בציבור, 

א ליבער און שטענדיק יום-טובדיקער גאסט איז ער ביי אונדז אין שטוב 
געווען. קיינמאל נישט פארגעסן ברענגען בלומען. וועגן אלע פראגן און געביטן 
האָט מען מיט אים געקאָנט רעדן: פאָליטיק, ליטעראטור, קונסט: פריוואטע 
אנגעלעגנהייטן, 

װי א כלל, איז אזא עלטער און אויסזען נישט לאָקנד פאר קליינע קינדער, 
בפרט פאר קינדער, וועמענס גורל האָט געוואלט, זיי זאלן קיין זיידע נישט זען 
און קענען. און דאך איז מוליעס אויסגעשטרעקטע האנט ביים געזעגענען זיך 
מיט מיין קינד קיינמאָל נישט געבליבן אין דער לופט. קינדער האָבן א גוטן 
אינסטינקט פאר אמתער ליבע. 

ער האָט שפעטער ארויסגעפילט די שוואכקייט פונעם קינד און אים געקויפט 
א באלעם. אויפן טויטן בעט האָט ער זיך נאָכגעפרעגט, וי דאָס קינד האט עס 

אויפגענומען. ווען ער איז געוויער געווארן, אז דער באלעם האָט דעם קינד 
פאַרשאַפט א סך פרייד, האָט ער איבערגעגעבן א סומע צו איינקויפן א גרעסערע 
צאָל באַלעמס פאר די קינדער פון משמר הנגב. 

א סך האבן געקענט מוליעס זעלטענע אײגנשאפטן, נאך מער וואלטן אים 
געדארפט קענען. א גענוי-אָנגעשריבענע מאָנאָגראַפיע וועגן מוליען װאָלט געווען 
א ווערטפול דערציעריש מאטעריאל פאר קינדער, יוגנט און עלטערע. 

וואנדא 


יו 


א מענטש פון זיין דור 


?..האָט געהערט צו דער קאטעגאָריע פּאַרטיי-טוער, וועלכע שלעפּן אויף זיך 
די לאסט פון פּראקטישער ארבעט, טוען שטיל, באשיידן, אָבער מיט דער גאנצער 
איבערגעגעבנקייט פון זייער ריינער נשמה. 

...איז געווען פארבונדן מיט דער ארבעט אויפן אָרט, געווען די נשמה פון 
דער לאָדזשער אָרגאניזאַציע. 

...איז געווען אײַנער פון די עלטסטע, גייסטרייכע און איבערגעגעבענסטע 
פועלי-ציון-טוער, אוֹן זייער וויניק ווייסן פון דעם, װאָס פארא געוואלטיקע, 
ממש ריזיקע ארבעט ער האָט דאָרטן אויסגעפירט און אריבערגעטראגן אויף זיינע 
פּלײצעס. ער איז געקומען פון די ערשטע, ס'איז נאָך גאָרנישט גרייט געװעף 
ער איז געווען איינער פון די, וועלכע האָבן אויפגעאקערט דעם באָדן און געשאפן 
די מעגלעכקייט פאר דער אנטשטייאונג פון דער פּועלי-ציון ארבעט.." 

אזוי הויבט אָן דער חבר מוליע דעם ביאגראפישן ארטיקל ועגן זיין -- 
דורך די נאציס צום טױט פארפּײניקטן -- חבר און לעבנס-פריינט, אריה 
האָלענדערסקי. 

די שורות זענען געשריבן, װי וועגן זיך אליין, זיי זענען וי אָנגעמאָסטן פאר 
אן אייגענער כאראקטעריסטיק, פאר א שילדערונג פון דעם אייגענעם מהות און 
זוערט. 

קיינער װאָלט נישט אימשטאַנד געווען בעסער ארויסצוברענגען די געשטאלט 
און דעם טיפּ פּאַרטייימענטש פון חבר מוליע, וי ער האָט עס אליין געטאָן, 
שרייבנדיק וועגן זיין נאָענטסטן און אינטימסטן חבר -- אריה האָלענדערסקי. 

+ שי א 

חבר מוליע האָט געהערט צו א גרויסן -- אפשר גרעסטן -- דור אין אונדזער 
נייסטער געשיכטע. דער דור, װאָס האָט געלייגט דעם פונדאמענט פאר דעם גאנצן 
מאָדערנעם יידישן לעבן: דער דוֹר פון בראשית אויף אלע געביטן פון יידישן 
אויפקום: דער דור װאָס האָט אָנגעזאָגט פרילינג און רענעסאנס אין דעם 

דעמאָלסדיקן פארחושכטן יידישן הווה און אויף אייגענע פּלײַצעס אױסגעטראָגן 
און דורכגעטראָגן נייע אידעען, 

חבר מוליע האָט געהערט צו דעם דור, װאָס האָט געמאכט אן איבערברוך 
אין יידישן לעבן, דערזען נייע טענדענצן, פאָרמולירט טעאָריעס און געארבעט 
פאר זייער פארווירקלעכונג, האָט אויסגעבויט די ציוניסטישע און סאָציאליסטישע 
באוועגונגען. דער דור האָט געשאפן די ציוניסטיש-סאָציאַליסטישע באוועגונג, 
ווו מוליע האָט געשפּילט א פירנדע ראָלע, זייענדיק איינער פון די ערשטע גרינדער 
פון דער פּועלי-ציון פּאַרטײ, וועלכע האָט אזוי פיל בייגעשטייערט צו דער פיל- 
זייטיקער אױספאָרמירונג און אויסקריסטאליזירונג פון דער ציוניסטיש-סאָציאליס- 
טישער אידעאָלאָגיע, 

און אלץ איינס, װי ס'זאָל זיך נישט האָבן געענדערט די אָרגאניזאציאָנעלע 
ראַם פון דער פועלי-ציון"פּאַרטײ, בלייבט זי געשיכטלעך גענומען, דער אידעאישער 
יסוד פון דעם לינקן ציוניסטיש-סאָציאליסטישן געדאַנק, 

הגם נישט קיין טעאָרעטיקער, האָט דאָך דער חבר מוליע א סך צוגעטראָגן 
צו דעם קאנסעקװוענטן און רעװאָלוציאנערן גאַנג פון זיין פּאַרטײ, װאָס מיט 
איר און פאר איר האָט ער געלעבט. 

אי 

מיר איז ליידער נישט אויסגעקומען זיך צו באגעגענען מיטן חבר מוליע אין 
זיין אזוי גערופענעם גלאנץ-פּעריאָד אין פּױילן. אָבער זיינע קאָלאָסאלע אויפטוען 
אין דער לאדזשער אָרגאניזאַציע זיינען מיר געווען שטארק באקאנט און איך 
האָב געוווסט וועגן זיין אָנזען און חשיבות ביי דער לאָדזשער ארבעטערשאפט, 
וועלכע האָט אים ממש פארגעטערט און געוועבט לעגענדעס ארום אים, 

זיך געטראפן מיט דעם חבר מוליע האָב איך ערשט אין בעלגיע, אויף זיין צוריק- 
רייזע פון ישראל פון דער צענטער פּועלי-ציון וועלט-קאָנפערענץ. 

אן ענגער קאָנטאַקט האָט זיך איינגעשטעלט צװישן אונדז באלד נאָך דער 
2טער וועלט-מלחמה, ווען דער חבר מוליע -- שוין זיײיענדיק א תושב אין ישראל 
-- האָט, װי דער סעקרעטאר פון פארבאנדס-ביורא, זיך באשעפטיקט מיט די 
פּאַרטײען אין חוץ לארץ. זיינע בריוו צו דער בעלגישער פּאַרטײ זיינען געווען 
געשריבן מיט א סך װאַרעמקײט, דורכגענומען מיט חברישער זאָרג, אינטערעס 
און הילפפ-גרייטקייט. 

אד 

חבר מוליע איז אװעק פון אונדז אנגעזאַפּט -- אבער נישט אנגעזעצטיקט 
אפילו נישט זאַט -- מיט גרויסע געשעענישן. פאר זיינע אויגן האָבן זיך געענדערט 
וועלטן, אלטע רעזשימען זענען געפאלן, נייע זענען אויפגעקומען. 

מוליע האָט איבערגעלעבט גרויסע -- די גרעסטע -- באפרייערישע רעואָ- 
לוציעס, וואס האָבן ארויסגעריסן מער וי א דריטל פון דער מענטשהייט פון קאַפיטא- 
ליסטישער און קאַלאָניאַלער אונטערדריקונג. ער האָט איבערגעקרענקט אין טיפן 
-צער דעם טראַגישן שניט פון יידישן פאָלק, אָבער אויך דערלעבט דעם אויפקום- 

נחת פון דער יידישער מדינה, פון איר בערך 7 יאָריקער עקזיסטענץ און 
טײַלווייזער באפעסטיקונג, 
צז 
אומגעריכט פאר אים -- הגם זיינע נאָענטע און חברים האָבן געװוּסט וועגן 
דער סכנה -- איז זיין לעבן איבערגעריסן געװאָרן. : 
נישט קוקנדיק אויף זיין טיפן עלטער איז דער חבר מוליע נישט געווען מיד 
פון זיינע צענדליקער יאָרן פּארטייאישער און געזעלשאַפטלעכער טעטיקייט. 
פארקערט, כמעט ביז זיין לעצטן אָטעם-צוג האָט ער געהאַט אן אָפן אויער פאר 
אַלץ: אין דער פארייניקטער פּאַרטײ אין דער מדינה און אין די פועלי-ציון- 
פּארטייען אין חוץ-לארץ. 
! אד 
נאָך אײַנער פון יענעם דור איז מער גישטאָ. אוועק א שטיק געשיכטע פוֹן 
דער יידישער ארבעטער-באוועגונג, 


אבוש 


דער ארבעטער"פירער 


מוליע האָט געהערט צו דער גרופע חברים, וועלכע איך האָב קיין מאָל אין מיין 
לעבן נישט פארגעסן, וועמענס פיזישער און מאָראלישער פאָרטרעט פלעגט גאנץ 
אפט שטיין פאר מיר, און דאָס -- אומאָפּהענגיק פון צייט: פלוצים פלעגט אוועק- 
שטעלן זיך פאר מיינע אויגן די פיגור פון מוליע. דער עיקר, װען איך פלעג 
זיצן אויף פארזאמלונגען אדער קאָנגרעסן -- יידישע אדער נישט-יידישע -- זען 
און הערן ארבעטער-פירער, און שטעלן זיך די פראגע : ווער פון זיי, פון די דאָזיקע 
פירער, איז ראוי צו טראגן דעם נאָמען : ארבעטעריפירער ? וועלכע דארפן זיין 
דערצו זיינע אייגנשאפטן? איז אָנשטאט צו טראכטן א סך איבער אט די נויטיקע 
אייגנשאפטן, פלעגט זיך אין מיין מוח אויסקריצן א פיגור, וואס האָט מיט זיך 
סימבאָליזירט די אלע אייגנשאפטן, און דאָס איז געווען : מוליע. 

מיט זיין מאסשטאב פלעג איך מעסטן; איז דער אדער יענער פירער ענלעך 
מאָראליש צו מוליען ? און אין וועלכער מאָס ? 

און דאָס האַט זיך אנגעהויבן זינט מיין ערשטער באגעגעניש מיט מוליען 
מיַט א האַלבן ?,; .ונדערט צוריק. 

אינטערעסאנט, אָפטמאָל מוז א מענטש פון מיין דור מאַכן קאָלאָסאלע אָנ- 
שטרענגונגען כדי זיך צו דערמאָנען דעם אדער יענעם עפיזאד פון זיין לעבן, די 
אדער יענע פערזאן, צו וועלכער ער איז געווען גאָר נאָענט אין זיינע יונגע יארן. 
און נישט אלע מאָל געלינגט עס אויפצושטעלן דעם עפיזאָד. אין דעם פרט איז 

מוליע פאר מיר געווען אן אויסנאַם. יעדעס מאָל -- און אפילו אויך היינט -- 
זע איך פאר מיינע אויגן, פאר מיינע געדאנקען -- דעם מוליע, וואס האָט מיך 
באגעגנט און געדריקט מיין האַנט מיט פופציק יאר צוריק, ווען איך בין אראפ 
פון דער באַן אין לאדזש, און מיט דעם ערשטן בליק האָב איך זיך געטראכט: 
דאס איז א פירער. 

פארוואס? איך האָב זיך דעמאלט נישט אפגעגעבן קיין דין וחשבון: איך 
האָב נאָך דעמאָלט -- 18 יאר אלט -- נישט געהאַט קיין שום נסיון לגבי זאכן און 
מענטשן. מיינע רעאקציעס, פונקט װי ביי אלע יונגע אידעאליסטן, פלעגן זיין 
ספאָנטאַנע, אינסטינקטיווע. 

נאָר אין משך פון די טעג, וואס איך בין געבליבן אין לאָדזש, האָט זיך דער 
דאָזיקער געפיל צו מוליען אלץ מער און מער פארשטארקט. 

איך בין אהינגעשיקט געווארן, אויב מיין זכרון איז מיר טריי, צו א מיטינג, 
א ,מאַסן-מיטינג?, וואס איז פארגעקומען נישט וייט פון דער שטאָט, אין א 
וואלד, אדער אין א וועלדל, 

דארט האָט פייערלעך באדארפט אויפגעשטעלט װערן די לאדזשער ארגאבי- 
זאציע פון פועלי-ציון און אויפגעוויקלט ווערן איר פאן. 

לאָדזש אין יענער צייט האָט געבושעוועט מיט רעוואלוציאנערע באוועגונגען, 
אויפשטאַנדן, בונטן. דער לאדזשער פראלעטאריאט האָט געהערט צו די רעוואלוצ- 
יאנערסטע עלעמענטן אין יענער תקופה פון צאריסטישן רעזשים -- ארום 1905, 

דער לאדזשער פראלעטאריאט האָט שוין געהאַט פעסטע טראדיציעס פון 
העראישע טאַטן, פון צאלרייכע קרבנות. די טראדיציעס פון , פראלעטאריאט", פון 
דער פוילישער סאציאליסטישער פארטיי פ.פ.ס. פון דער סאציאל-דעמאָקראטישער 
פארטיי פון פוילן און ליטע און פון , בונד". געווען אויך א באוועגונג פון ס.ס, 


מוליע האָט געהאַט דעם גרויסן מוט, צוזאמען מיט א הייפעלע חברים, צו גיין 
קעגן שטראם און שאפן זיין גרופע, זיין פארטיי, די פארטיי פון פועלי-ציון, צו 
וועלכער מען האָט זיך דעמאָלט באצויגן, באזונדערס אין לאָדש, מיט חוזק, 
און אין בעסטן פאל, מיט א שמייכל. 

אין די דאָזיקע טעג פון אונדזער ערשטער באגעגעניש, האָב איך, באווויגן 
פון א באזונדערער נייגעריקייט, נאָכגעפאלגט אלע באוועגונגען, אלע זשעסטן 
מוליעס, צוגעהערט זיך צו אלע זיינע דערקלערונגען, באמערקונגען -- אלע מאָל 
קורצע, טרעפלעכע, וואס פלעגן קיין מאָל נישט איבערגיין די גרענעצן פון דער 
טעמע, פון דעם באהאנדלטן ענין, 

זינט דעמאָלט פלעג איך זיך אפט טרעפן מיט מוליען אין ווארשע אדער 
אין לאדזש. די שטאָט לאדזש איז מיר נישט געווען סימפאטיש, נאָר דער 
געדאנק צו פארברענגען א ביסל צייט מיט מוליען און אויך שפירן די רעוואלוצ- 
יאנערע אטמאספער פון לאדזשער פראלעטאריאט, האָט מיך באווויגן אפטער צו 
באזוכן די דאָזיקע שטאָט, 

שפעטער, פלעג איך אין מיין טאָג-בוך, וואס כ'האָב געפירט אין פאריז, אפט- 
מאָל פארצייכענען מיינע שמועסן מיט מוליען: זיינע געדאנקן און דערקלערונגען, 
מיינע געדאנקען און געפילן איבער אים. שוין דעמאָלט האָב איך געטראכט אמאָל 
צו שרייבן איבער דער טעמע: ועלכע זענען די מאָראלע אייגנשאפטן, וואס פאר- 
וואנדלען אויף אַ נאטירלעכן אופן און נישט דורך אפיציעלע באשלוסן, א מענטש 
אין אַן אמתן ארבעטעריפירער. 

און מוליע האָט באַדארפט זיין מיין מאָדעל, 

געשען איז מיר אבער א שווערער צופאל: איך האָב געהאט דעם טרויעריקן 
כבוד צו פיגורירן אין דער רשימה פון די ערשטע 10 פארזאנען, וואס די נאצי- 
אפיצירן האָבן געזאלט באזוכן באלד דעס ערשטן טאָג פון זייער אריינקומען אין 
פאריז. 

איך האָב פארלאזט די שטאָט אייניקע טעג פאר דער אינוואזיע, נאָר די נאַציס 
האָבן צוגענומען אלץ, בפירוש אלץ, וואס איז געווען אין דער ווינונג, און קודם 
כל די רייכע ביבליאטעק, אלע דאָקומענטן, טאָג-ביכער, בריוו פון סאָציאליסטיטע 
פערזענלעכקייטן, און פארשטייט זיך, אויך מיינע צאלרייכע נאָטיצן איבער מוליען.. 

און דאָך איז, טראץ אלע קאַטאַסטראפעס, געבליבן לעבעדיק ביי מיר די גאנצע 
פיגור : מוליע. 

איך זע אים מיט זיינע אייגנשאפטן, ספעציפישע אייגנשאפטן פון אַ פירער. זייו 
פערזאן איז אידענטיפיצירט מיט דער פערזאן, אויב מען קאָן זיך אזוי אויסדריקן, 
פוֹן זיין אידעאל, וואס פילט-אויס זיין וועזן, זיין גאַנץ לעבן. דער אידעאל זיינער 
איז אידענטיפיצירט ביי אים מיט דער באוועגונג: די באוועגונג -- מיט דער 
פארטיי. וְ 

מוליע איז געװוען דאָס געוויסן פון דער באוועגונג און איר אינסטרומענט. 
פון דאַנען דרינגען שוין ארויס אלע זיינע באזונדערער אייגנשאפטן. 

ער האָט פארמאָגט א טיפן אומבאגרענעצטן גלויבן אין דער באוועגונג : פון 
דאנען -- זיין גלויבן אין זיך, אין זיינע וועגן און מעטאָדן. ער האָט פארמאָגט אַ 
פעסטע איבערצייגונג, אז די באוועגונג װעט גובר זיין אלע מכשולים, און סוף-סוף 
זיגן;: פון דאנען -- זיין איבערצייגונג אין זיך זעלבסט, די אָפּװעזנהײט פון 
יעטוועדן יאוש אין שװוערע מאָמענטן. 

און נאָך. מוליע האָט נישט אונטערגעשיידט קליינע טאַטן פון גרויסע אויפטוען : 
קליינע דערגרייכונגען פון גרויסע דערגרייכונגען. אלץ האָט געהאַט פאר אים 
א גרויסן ווערט. 

זיין טעמפעראמענט? א ריין אינערלעכער. אויסערלעך פלעגט ער זיך זעלטן 
מאַניפעסטירן. מען האָט אבער געפילט, אז אינערלעך באוועגט זיך אין אים אלץ: 
דאָס הארץ,, די נשמה, דער מוח. 

זיין באציאונג צו חברים ? 

מוליע איז געווען אין דער זעלבער צייט א פירער און א חבר אין דער ריי. 
קיין שום סתירה צװישן די ביידע אייגנשאפטן. זיינע חברים זענען פאר אים 

געווען נאָענטע מיטגלידער פון זיין משפחה, וואס ער איז געווען דער עלטערער 
און דעריבער אפשר מער פאראַנטווארטלעכער, אבער נישט דער העכערער, דער 
מער וויכטיקער, 

אינם קאמף איז ער געווען גלייכצייטיק אן אפיציר און א פשוטער סאלדאַט 
צווישן אלע סאָלדאטן. 

אזעלכע זענען געווען מוליעס אייגנשאפטן, די אייגנשאפטן פון אן אמתן 
ארבעטער-פירער. אזוי האָב איך עס געפילט אין יאר 1905; אזוי האָב איך עס 
געפילט מיט כמעט א האלבן יארהונדערט שפעטער, ווען איך האָב אים געטראפן 
נאָך דער קאטאסטראפע אין ארץ ישראל. 

דאָ האָט ער געהאַט אין עצם אנדערע, מער באשיידענע אויפגאבן, אבער 
געבליבן איז ער אויך דאָ דערזעלבער: מוליע. 

מ. יאַרבלום. 


ביז משמר הנגב 


טוב שם משמן טוב 
ויום המות מיום היולדו 
(קהלת ז.) 
דערגיין ביז אכציק און האָבן די גבורה צו האַלטן דעם פאדעם פון לעבן איז 
נישט יעדער זוכה. האַלטן דעם פאדעם פון לעבן ביז די לעצטע טעג, גלויבן אינם 
לעבן אויפן ראנד פון סוף -- דאָס הייסט ליבשאפט צום לעבן. 
מוליע איז אויסגעוואקסן אין א תקופה, ווען דאס יידישע ארבעטער-לעבן איז 
געוועזן בחינת נגב... װויסט פון יעדן קאנקרעטן געדאנק און טאַט. א קלינע 
גרופע, צװוישן וועלכע אויך ח' מוליע איז געוועזן, האָט אנגעהויבן שטעלן פעסטע 
טריט אויף דער שװעל פון צוואנציקסטן יארהונדערט. 
ניט נאָר טרוימער, נייערט אויך קעמפער זענען עס געװען: ניט נאָר אויס- 
טייטשער, נייערט ענדערער פון יידישן געשיכטלעכן שטייגער. 
מוליע האָט געהערט צו די, וואס האָבן אנגעהויבן אנגיסן ניי, פריש בלוט אין 
די אדערן פון דעם דערוואכנדיקן יידישן פראלעטאריאט, טרעגער פון א לעבעדי- 
קער תורה, 
אין דעם בעקער-שטיבל, וואו ס'איז זיך צונויפגעקומען דער פועלי-ציון צוזא- 
מענפאר אין פאלטאווע, האָט זיך אויך געפונען מוליע. מיט פייער און ברען פון אט 
דער פלאטפארמישער התגלות האָט מוליע דורכגעטראגן זיין שיינעם לעבן, וואס איז 
געווען קודש פאר דעם יידישן ארבעטס-מענטש. 
א מוסטער מיט זיין לעבן, מיט זיין אמת, מיט זיין פלייס, וי אויך מיט זיין 
אומרו. ווייל אויף צעבושעוועטע כוואליעס פון וועלט-דערוואכונג, פון סאציאליס- 

טישן אנזאג, איבער די וואסערן פון רעוואלט, איז געשווומען, נישט פארענטפערט, 
דאָס פראבלעם פון יידישן ארבעטער-פאלק, וואס האָט געזאלט גורם זיין ממשותדיק 
די ענדערונג פון דער סטרוקטור פון יידישן פאלק. 

נישט רחמנות האָט געפאדערט די תקופה פון בראשית, נייערט מיט דער 
גאנצער אכזריות פעסטשטעלן דעם דיאגנאָז פון דעם קראנקן יידישן ארגאניזם, 
וואס האַלט זיך אויף שוואכע פיס. דווקא ווען געדאנקען האָבן דאָ און דארט 
אָנגעהױיבן בליען און באקומען קאָנקרעטן אנזען, האָט זיך געפאדערט מוט צוּ 
זאגן דעם חולה דעם אמת אין פנים. דווקא אין אזא תקופה איז דער אידעען- 
געראנגל געוועזן א טאָפּלט שווערער. 

אין פארשידענע צייטן איז מיר אויסגעקומען צו זען מולען. אבער שטענדיק 
איז עד געװען דער זעלבער. שטענדיק צום אנגעצייכוטן פלאן פאָרויס. א פוסק 
אחרון, און דאך -- ווייך. ווען די מחנה פועלי-ציון האָט איבערגטלעבט א שטורעם, 
האָט ער זיך פעסט אוועקגעשטעלט. 

דאָס יאר 1924. איך זיץ אין דער באן אויןי דעם וועג קיין א"י. מ'געזעגנט 
זיך. מען גיט מיט גרוסן. און אט וואקסט-אויס מוליע, דערלאַנגט מיר א בריוו, 

-- וועסט דאָס איבערגעבן ערעמען... 

ווא ס אין בריוו איז געשטאַנען געשריבן, ווייס איך נישט עד היום, אבער 
װי אזוי מוליע האָט דערלאנגט דעם בריוו, געדענק איך ביזן היינטיקן טאָג. 
ד אָס איז געוועזן מוליע. זיינס א ווארט, זיינס א בריוו האָט אמאָל אנטשידן 
מער, וי אַ שטורמישע פארזאמלונג. 

מוליען האָב איך געהאַט די זכיה אויפצונעמען מיט א צען יאר צוריק אין 
ירושלים. מיר האָבן פארבראכט א פאר וואכן צוזאמען. איך האָב אים געפירט 
אין אלע ווינקעלעך פון דער שטאָט, געוויזן די אלטע און נייע. יידישע און אראבישע 
שכונות. געשפּאַנט האָט מוליע, וי א יונגערמאַן איבערן הר הצופים, הר הזיתים, 
קאטאמאָן, דייטשע קאלאניע, מקור חיים, בית צפפה. אין שבת'דיקע טעג האָט 
ער זיך איינגעקוקט אין באשטריימלטע גאסן פון מאה שערים, אין מענדל 
ראנד'ס הייזער. און אט אזוי, גייענדיק האָט מוליע געלערנט. אלץ האָט אים 
אינטערעסירט. 

איין ווינקל נאָר האט ער נישט באוויזן צו זען -- עין כרם. איך בין אים 
שולדיק געבליבן א שפאציר ביז א צווייטער געלעגנהייט. 

באזונדערס האָט מוליע ליב געהאַט קאטאַמאָן. שיינע ווילעס פון רייכע 
אראבער. ראזאווע שטיינער גלאנצן פון די מויערן און א רחבות פון גרינס און 
בוימער אויסגעשפרייט צווישן זיי. 

-- איך בין מקנא זייער רואיקייט, פלעגט מוליע זאגן. 

ווען די קרענק האָט מוליען איינגעפרעסט אין שפּיטאָל-בעט, בין איך ביי 
אים ווידער. א קליין שפּיטאָל:צימערל. מוליע דרימלט א קראנקן דרימל. אויפן 
בעט זענען צעשפרייט צייטונגען, זשורנאלן. אין דער האַנט -- א צייטונג. צו 
דער צווייטער האַנט איז באהעפט א רערל מיט קינסטלעכער שפייז. די טראפנס 

קאפן קוועקזילבערדיק, װעקן צום לעבן דעם מידן גוף, און די ליפן מורמלען; 
זיי מורמלען אוודאי וי אין אזעלכע פאלן, אן איבערחזרונג פון יארן פארגאנגענע, 
יארן שטורמישע, און אין אט דעם מורמל האָבן זיך מחשבות געכוואליעט. 

די אויגן פארמאכט, און דאָך ערגעץ געקוקט. פּלוצלינג הער איך, װוי די 
ליפּן שעפּטשען-אויס מיין נאָמען, אזוי היימישלעך װי שטענדיג: יאָסל! 

-- כ'בין דורשטיק, מורמלט ער צו דער שװעסטער, כ'בין זייער דורשטיק. 

די שוועסטער האט אים באנעצט די ליפּן. דער פארנאכט האָט זיך געשטופּט 
אין די פענצטער פון שפּיטאל און דער בין השמשות האָט איינגעהילט מוליען 
צו א לאנגער נאכט. : 

מוליע איז אויפגעשטאנען פון בעט. אויפגעשטאנען צוריק צום לעבן, וו 
ער װאָלט אונדז געהאט נאָך עפּעס צו זאָגן. 

אָנגעהױבן לעבן אין פענסיאנאַטן. װײיניק געגעסן און א סך געלעזן. ער 
בעט זיך, מ'זאָל אים איבערפירן אין אָפּרויהױז אין מוצא. ער פרייט זיך: ס'קומען 
געסט. פארזונקען אין ליגשטול מיט א בוך, אָנגעשפּארט אויף אָרעמס פון חברים, 
פירט ער אין זיין צימערל, און מען רעדט. ער האָט נישט ליב געהאט צו זײַן 
אליין מיט דעם ווארעם-פלאַש און מיט די יסורים. רעדנדיק, נאטירלעך, װעגן 
דער פארטיי, דאכט זיך, האָבן די יסורים אביסל אפגעטרעטן. 

מוליע רעדט וועגן די שמערצלעכע טעג אין דער פארטיי. וועגן איר צוקונפט. 
און נאטירלעך -- וועגן דעם לעצטן בוך, װאָס ער האָט געלעזן. 

און אָט האב איך ווידער באקומען אן אויפגאַבע: וייזן מוליען אט 
ירושלים. מוליע פארלאָזט מוצא און געזעגנט זיך מיט ירושלים. איך האָב געוווסט, 
אז דאָס איז דאָס לעצטע מאָל, וואס ער זעט ירושלים. באוועגט זיך פּאַמעלעך 
די מאשין. אָט איז מען ווידער אין קאטאמאָן. אלץ איז דאָ איצטער יידיש... מוליע 
דערמאָנט זיך צען יאָר צוריק. מ'דארף גיין, זאָגט ער, אז מ'זאָל זען... איך זאג 
אים צו ווייזן דאָסמאָל אויף זיכער די קרוין פון שיינקייט אין ירושלים: עין 
כרם, װוּ די בערג זענען אין זונפארגאנג ראז-פיאָלעט. מיר פארקערעווען דארט 
אַהין. ס'איז מיטן טאָג. איך ווייז אים נאָכאמאָל מוסרארא, אן אויפגעריסן הויז, 
סימנים פון מלחמה, פון גבורה און אויפשטייג. אויף א דאך שטייט א לעגיאָנעד 
אין א רויט-ווייסער פאטשיילע געהילט דעם קאָפּ. ממש די גרענעץ, וו דער 
המשך פון ירושלים ברעכט זיך. מיר ווילן ממשיך זיין קיין בית הכרם און עין 
הכרם. מוליע שעפּטשעט ארויס: גענוג, כ'בין מיד. 

אָפּגעלײגט דעם שפּאַציר אין עין כרם. דאס מאל -- שוין אויף אײביק. די 
מאשין פארקערעוועט אויף צוריק, 

אן אָװונט אין נייעם פּאַרטיייקלוב אין ירושלים. מיר זענען פארנומען מיט 
פּלענער, גרייטןיצו אקציעס. חבר פּעטערזייל קומט אריין און זאָגט אָן: 

-- מוליע איז ניטאָ! פארטאָגס פאָרן מיר צו דער לויה. 

פארוויגט צום אײיביקן שלאָף האט אים דער נגב. ברייטקייטן האָבן מוליען 
געלאָקט, ברייטקייטן האָבן אים צוגענומען. היימישע וייטקייטן. 

מיר גראָבן א קבר פאר מוליען, אן אײיביקע וויג. רויטע פענער פאָכן איבערן 
באראכאוו-הויז. חברים פון אלע עקן לאנד קומען זיך צונויף. דער ארון געהילט 
אין רויטן, די פענער פון ישראל און די פענער פון קלאַס הילן אים. 

קינדער שטייען צו קאָפּנס פון ארון. קינדער פון משמר הנגב. אלץ איז זיינס, 
און ער איז אלעמענס. א זאמדל ווערט באנעצט פון א טרער פון א חברטע, װאָס 
קאַפּעט פון אירע אויגן. 

קיין משפּחה האָט מוליע דאָ נישט געהאט. אלע איין משפחה. חבר זשאמסקי 
האָט מיר דערציילט, ווען ער האָט אים דערלאנגט וואסער, נאָנט פאַר דעם סיף, 
האָט ער אים געפרעגט, אויב ער וויל נאָך: 

-- גענוג, האָט מוליע געענטפערט.. 

אבער וי לאַנג ער האָט נאָך געפילט אביסל כוח אין זיך, האָט ער קיינמאָל 
נישט געזאגט: גענוג. דאָס אינטערעסאנטסטע: ער האָט זיך ערשט אין נגב 
געגרייט צום לעבן.. 

מיט צען יאָר צוריק, טאקע אין ירושלים, האָט ער מיר געזאָגט: 

-- שווער װועט אודאי מיר זיין די לעצטע טעג: 

אליין... 

-- ניין ! מוליע איז נישט געוועזן אליין די לעצטע טעג. אלע האָבן געװוסט : 
גאָרנישט האָט מוליע פארמאָגט,. מיר האָבן פארמאָגט מוליען. 

שטיל האָבן הונדערטער חברים געשפּאַנט אין לויה-צוג. שטיל און געלאסן 
האָט א רויטע זון גענידערט איבער די פּלאַכן פון נגב. די שטראַלן האָבן זיך 
פארנאכטיק, וי רויט גאלד, געבראכן איבער די פעלדער פון משמר הנגב. 

בלומען און קרענץ. ליכט. דאָס נישט-פארטיקע באראכאוו הויז, די ווערטער 
פון חברים. וי האָט געזאָגט חבר טאבענקין ביים אָפענעם קבר: מוליע גײט, 
אײיביק גייט ער. אָט איז ער דערגאנגען ביז משמר הנגב. 

די לעצטע שויפלען ערד. די שבועה, נאַכט איז געפאלן. 

ניטאָ מער מוליע. 

אָנגעהויבן אקערן דעם נגב פון פּראָלעטאַרישן יידישן געדאנק מיט העכער 
פופציק יאָר צוריק. איצטער אקערן יידישע חלוצים די ברייטקייטן פון נגב, און 
בוימער פארפלאנצטע פון יידישע הענט, זינגען דעם אלטן וועצטעראן און קעמפער 
א ליד פון ארבעטס-פרייד און פרידן. 

די אויגן געװוענדט צום באָראָכאָװ-הױז, װאָס האנט ביי האנט מיט די בייטן, 
װעט ער דאָרט אקערן און פארזייען באראכאווס געדאנקען. די ליכטלעך פון 
באראכאוו הויז אין מדברדיקע נעכט װעלן באלויכטן דעם קבר פון חבר מוליע, 
וואס איז טריי דערגאנגען ביז משמר הנגב. 

יאסל חריף 

די פועלי-ציון פאעמע 


ס'האָט א ייד געפרעגט דעם צווייטן : װאָס איז די גרעסטע מצוה ? 

-- ,די מצוה פון זיצן אין סוכה", איז געווען די תשובה, 

דערקלערט האָט ער עס דערמיט, װאָס יעדער מצוה בארירט נאָר א טײל 
פונעם גוף. נעם תפלין -- בארירט עס די האַנט מיטן קאָפ. נעם ציצית, באמבלט 
זיך עס אויפן מיטעלן טייל פון קערפּער, נעם א טלית -- וי דוֹ זאָלסט זיך אין 
אים ניט איינוויקלען, בלייבט פאָרט א טייל פונעם גוף אויסערן טלית. אָבער, 
אז דו זיצסט אין סוכה, ביזט' אינגאנצן אין דער סוכה, דין גאנצער גוף 
איז אין סוכה, אפילו די לופט, װאָס דו אָטעמסט, איז די סוכה-לופט, די -- פונעם 
שמעקעדיקן סכך... 

די פּועלי-ציון פּאַרטײ איז געווען די סוכה, ווו דער טייערער מוליע האָט 
פארבראכט זיין גאנץ לעבן: די פארטיי האָט אים אינגאנצן איינגעהילט פון 
קאָפּ ביז די פיס. די לופט, וואס ער האָט געאָטעמט, די גאנצע אטמאָספערע, אין 
וועלכער ער האָט געלעבט, איז געווען דורכאויס פּאַרטײ, דורכאויס פּועלי-ציון, 
פאר מוליען איז במשך פון זיינע לעצטע 50 יאָר לעבן די פּועלי-ציון באוועגונג 
געווען אלץ מיט אלעמען: מחוץ איר װאָלט ער נישט אויסגעהאלטן א רגע.. 

ער איז זיכער געװען דער איינציקער, װאָס האָט אָרגאַניש געלעבט און 
געאָטעמט מ'ט פּועלי-ציון, ביז, װוי דער פרומער נזיר, מוותר געווען אויפן גאנצן 
,עולם הזה", אפילו אויף אַן אייגענער היים און משפחה: ס'מינדעסטע ווינקעלע 
פון זיין פּיצל צימער און בעטל איז פאַר אים געווען פּועלי-ציון. 

כ'דערמאָן זיך : נאָך דער שווערער אָפּעראַציע אין ,שרון" שפּיטאָל, ווו כ'האָב 
זיך אריינגעכאַפּט אַ קוק טאָן אויף זיין מילדן ליבן פּנים, האָב איך ליידער געפונען 
מוליען דרעמלענדיק מיט דער גאנצער ווייכקייט פון א גוטינקן, ליבן זיידן ‏ אויף 
דעם איבערבעט זענען געלעגן פארטיי-צייטונגען; פון אונטער דעם קישן -- 
פארטיי-צייטונגען, אפילו פון אונטער דער קאָלדרע האָט אַרױסגעקוקט א זשורנאַל, 
אוֹן אין דער צארטער קליינער האַנט, װאָס איז שוין געווען פּיגמענטירט מיטן 
טוט -- איז געווען פארקלעמט אן -- -- -- ,אונדזער וועג", די פועלי-ציון 
אויסגאַבע פון צפון אמעריקע. אויך אָט דאָ איז מיט אים געװוען זיין פּועלי- 
ציון באַװעגונג, אָט דאָ, אויפן טויטן בעט... 

כ'דערמאָן זיך: מוליע איז געקומען זיך אָפּרוען אין דער באָראָכאָװו- 
סאנאטאריע אויפז כרמל, ווו דער פארוואלטער, א פארטיי-חבר, האָט אים נישט 
אַראָפּגעלאָזט פון אויג. מוליע האָט מיך מקבל פּנים געווען, נישט װי א מענטש, 
װאָס איז געקומען אביסל געניסן פון דער פרישער כרמל-לופט, אביסל ,,רעמאָנ- 
טירן" זיין שװאַכן, צאַרטן אויסגעקרענקטן גוף: ניין, מוליע האָט מיך באַלד 
מכבד געווען מיט תרעומות און טענות, װאָס האָבן געהאט א שייכות מיט פּאַרטײ 
לעבן. און אז איד האָב אים בארויקט מיט א וויץ, און ממש מיט כח אריינגעזעצט 
אין ליגישטול, האָט מיך מוליע געבעטן אים העלפן אױסטאָן דעם ראָק. כ'האָב 

אים געהאלפן, און געוואלט אריינטראגן דעם ראק אין צימער. ;ניין"! מוליע 
האָט נישט געלאָזן, ווייל... אלע קעשענעס זענען געווען פול מיט פּאַרטייאישע 
בריוו,. צעטעלעך און צייטונגען. אויך דאָ האָט ער מיטגעבראכט מיט זיך די 
פּאַרטיי, אָן װאָס ער האָט נישט געקענט לעבן, נישט אָטעמען, אפילו 
קראַנקערהײט. 

פאר מוליען איז די פּאַרטײ געװען די גאנצע וועלט, דאָס אינטימסטע, קדשי 
קדשים". די פּאַרטײ איז געווען זיין לעבן, און אלץ, װאָס האָט געהאט א שייכות 
צו דער פּאַרטײ, איז אים געווען הײליק און טײיער;: װער רעדט נאָך דער 
לעבעדיקער חבר, פאר ועמען ער איז געװען דער גוטער און שטרענגער 
טאַטע. צו זיין שבח זאָל דערמאָנט װערן: ער איז געווען א הארציק-גוטער און 
אייזןדשטרענגער צוזאמען. נישט איינער פון אונדז האָט פון מוליען באקומען זיין 
פארדינטן אָדער נישט פארדינטן ,חלק", און ס'איז א פאַקט -- קיינער איז אויף 
מוליען נישט געווען ברוגז, אפילו נאָך דער הארבסטער , לעקציע". יעדערער 
האָט בלב ונפש געפילט, אז מוליע איז בארעכטיקט צו מוסרן און ,דערלאנגען"? 
ווייל מוליע האָט קיינמאָל פון קיינעם נישט געפאדערט מער ווי פון זיך 
אליין. ער איז געװען דער אידעאלסטער מוסטער פון מקריב זיין זיך זעלבסט 
פאר דער באָראָכאָװיסטישער אידייע, אין וועלכער ער האָט געגלויבט ביז דער 
טיפסטער טיף. 

מוליע האָט ליב געהאט אלע חברים, װי ער האָט ליב געהאַט דעם אַרבעטער- 
כלל אלס גאנצן, ביז מסירת נפש. 

מוליע האָט מיך אַמאָל אזוי געלערנט: , איצט, אז דיין משפחה איז פארשניטן 
געװאָרן אין היטלעריסטישן גיהנום, ביזטו דאָך נישט געבליבן אזוי עלנט און 





מוליע, י. לעוו, י. פעטערזייל און אנד. חברים 

פאריתומט, וי אנדערע פּאַרטײלאָזע מענטשן, בי וועמען עס איז גאָרנישט 
געבליבן; דאָ איז דאָך געבליבן דיין פּאַרטײ, װאָס קאָן פארטרעטן די משפחה?... 

קומענדיק צוריק פון שליחותן אין דער ברייטער וועלט, נאָך דער צוייטער 
וועלט-מלחמה, האָב איך מוליען כסדר דערמאָנט זיין , משפחה-לעקציע". ס'איז 
ריכטיק, אין ניװ-יאָרק און לאָס אַנדזשעלעס, אין דעטראָיט און טשיקאַגע, אין 
בוענאָס-איירעס, ראזאריא און קארדאָבא, אין פאריז און זשענעווע -- אומעטום 
האָב איך געפונען פּועלי-ציון -- מײַן, און זיין, מוליעס גרויסע וועלט-משפחה. 
אומעטום האָב איך געפונען די תמימות און פאַמיליאַרע פּועלי-ציוניסטישע היימ- 
לעכקייט, און אומעטום -- זענען געװען מוליעס תלמידים, װאָס פלעגן מיט 
באַהאַרצטקײט זיך נאָכפרעגן אויפן ,אלטן", וי אויף אן אייגענעם פאָטער. 

בעת די צווייטע וועלטימלחמה האָט געברענט און אירע פּלאַמען האָבן 
דערלאַנגט ארץ-ישראל, פלעג איך נישט אויסלאָזן א באזוך אין תל-אביב, נישט 
צו געפינען מוליען, דעם אדרעס פון דער פארטיי. גראד דעמאָלט איז מוליע 
פאר אונדז דערשינען אין זיין גאַנצער מענטשלעכקייט. מוליע איז געווען 
אינגאנצן באַלאָדן מיט דער טיפסטער זאָרג פאר די צעזייטע און צעשפּרײטע 
חברים פון דער חרובער פּוילישער פּועלי-ציון באוועגונג, וועמען דער שטורעס 
האָט פארװואָרפן אין אלע טיילן וועלט. מוליע פלעגט מיט פרייד און ציטער זאמלעו 
די נעמען און אדרעסן פון די פליטי החרב, זיין גליקלעך מיט יעדער געפונענעם 
חבר. געשריבן בריוו טעג וי נעכט, פולע מיט טרייסט און האָפנונג, און =- -- -- 
מוליע איז געווארן דער פאָטער און פעטער, דער נאָענטסטער קרוב פון יעדערןן, 
געווארן דער פארבינדער פון משפחות, דער פארזארגער פון פעקלעך שפּײז, פין 
זייגערלעך, נאָדלען, זייף, שיך, שנורן מיט בענדלעך.. 

דער טייערער האַרציקער מוליע האָט דאָך מיט זיינע , קלײניקייטן", מיט די 
, שיך-בענדלעך? געראטעוועט מאָראַליש און פיזיש נישט װוײניק חברים. נאַר 
ער איז געווען מסוגל אזויפיל האַרץ אינוועסטירן אין אָט די ,קלייניקייטן". 

נישט איינער װאָס אבלט נאָך מוליען, דערציילט און אונטערשטרייכט, וי 
מוליע האָט זיך נישט געמיאוסט מיט די ,קלייניקייטן", װאָס פלעגן אויפעסן זיין 
גאנצע צייט און לעבן. 

ס'וועט נישט זיין איבערגעטריבן צו זאגן, אז נאָר טיפע אינערלעכע גרויס- 
קייט אוֹן גרענעצלאָזע ליבע צו אן אידייע דערהויבן דעם טרעגער פון דער 
אידייע, נישט צו איגנאָרירן די , קלייניקייטן", און אז נאָר די טיפע אמונה און 
ליבע צו דער פּאַרטײ מאכט לגבי דעם טוער יעדע , קלייניקייט? גרויס און טייער ; 
אַזױ די קליינע אַָר בע ט און אזוי דעם יחיד, דעם , קליינעם" חבר, פון װעלכע 
ס'באשטייט די פּאַרטײַ, די באוועגונג. אין די ,קלייניקייטן" וואס האָבן מוליען 
אויפגעגעסן, איז געלעגן זיין גרויסקייט! 

,מוליע איז נישט געווען קיין רעדנער" -- איז וואס? אז שלום אשס פאַסטיך 
האָט נישט געקאָנט דאװענען, האָט דען זיין פייף צוֹ נעילה אין יענער שול 
נישט צעריסן די הימלען מיט די גזירות? ס'דוכט זיך אונדז, אז מוליעס שווייגן 

האָט נישט איינמאל געזאָגט מער וי אנדערע גרויסע רעדעס. אָבער מוליע האָט 
נישט געשוויגן און קיינמאָל נישט פארשוויגן דאָס, װאָס ס'האָט זיך נישט געדעקט 
מיט זיינע איבערצייגונגען. מוליע האט דאָך במשך פון 50 יאָר צייט מיטגעמאכט 
אלע פארטיי שטורעמס. סאיז נישט אינגאנצן ריכטיק, אז מוליע האָט נישט 
גערעדט; מוליע האָט יאָ גערעדט, און נאָך װי! זיינע רייד זענען נישט געווען 
קיין שמן-זית'דיקע רעטאָריק; זיין שפּראַך איז נישט געווען א בלומיקע מיט 
פליטערלעך און שלייפעלעך: דערפאר זענען זיינע פּשוטע-פּשוטסטע ווערטער 
געווען אייזערנע לאָגיק, באהויכט מיט טיפער איבערצייגונג און גלויבן, װאָס 
פלעגט מוליען, װי ארויסהויבן פון דער מאסע, נישט איינמאָל װי א ריז, וייל 
פאר אים האָט קײינמאָל נישט עקזיסטירט אַבסטראַקטע טעאָריע, אָפּגעריסענע פון 
מעשים, פון טאָגיטעגלעכן לעבז און גאַנג פון קעמפנדן ייִדישן ארבעטער קלאס. 

לאָמיר זיך דערמאָנען די לעצטע 10 יאָר מוליעס לעבן אין דער פּאַרטײ אין 
ישראל, װאָס זענען געווען 10 יאר פון דורכאויס שטורעם. אָט ברענט אין פּאַרטײ- 
קלוב א פייערדיקער ויכוח, איין חבר פארבייט דעם צווייטן אויף דער טריבונע, 
א יעדערער מיט זיין דעה און טענה, א יעדערער מיט זײן סוביעקטיוון 
אמת. מוליע זיצט ערגעץ אין א ווינקעלע צונויפגעבויגן, שטילערהייט. ס'דוכט 
זיך, אז מוליע איז גאָר נישטאָ, זיין מחשבה איז גאָר פארדרייט מיט ,,קלייניקייטן? 
מיט בריוועלעך, מיט נישט באַצאָלטע פּאַרטײיװעקסלען, מיט חשבונות פאר 
פייער און װאַסער וכדומה, אפשר דרעמלט גאָר אונדזער טייערער אלטיטשקער 
איַן די הויכע זיבעציקער? ס'איז נישט ריכטיק! מוליע איז ,לא ינום ולא ישף" 
מוליע איז כולו אויער מיט הארץ, מולע איז כולו קאָנצענטראַציע, מוליע זיצט 
אוּן זאַפּט-אײן א יעדער װאָרט, זיין אויער איז פיין-פיליק, וי ביי א קאָמפּאָזיטאָר, 
װאָס צאַפּלט-אױף פון יעדן פאַלשן טאָן. ס'קומט מוליעס ריי אויף דער טריבונע. 
אָט גײַט ער מיט זיינע דראָבנע טריטעלעך, אויסגעבויגן װוי אן איינגעבראַכענער, 
אָט שטייט ער ביים פּרעזידיום-טיש, לייגט ארויף אויף אֹים א האַנט זיך אָנצולענען, 
און נעמט ריידן (אָן פארשריבענע פּאַפּירלעך!). מוליעס ערשטע פּסוקים זענען 
שטילע, נישט בינדנדיקע (מוליע פלעגט װייניק נוצן פרענאָמען -- בינד-ווערטער), 
אָבער מיט יעדן פּסוק שטייגט זיין שטים צוזאמען מיט זיין גאנצן וועזן. מוליע 
גלייכט זיך אויס, ווערט 2 מאָל העכער, מוליע רעדט מער נישט -- מוליע פייערט 
מיט אייזערנער לאָגיק, זיין פּנים צינדט זיך אָן, די באַקן װערן רויטלעך, וי ביי 
א יוגנטלעכן, און ס'לייכטן ארויס צוויי גרויס-געװאָרענע מילדע ליכטיקע בלויע 
אויגן, װי ביי א קינד -- -- און דער גאנצער עולם איז מיט אים מיטגעריסן 
א פרעמדער זאָל אריין אינמיטן מוליעס רייד, קען ער מיינען, אז ער ,שרייט". 
ס'איז אָבער פאַלש. מוליע שרייט נישט: מוליע דונערט ארויס זיינע אמתן, 
אויף זיין שטייגער, קיינעם נישט צום שוינען, װיײיל אזוי פארטײדיקט מוליע 
זיינע איבערצייגונגען, זיין אמת... 

ס'איז א װײיטאָק, א טיפער וװייטאָק, וואס מיר דערמאָנען זיך אָט די אלע 
פּרטים נאָכדעם, װוי מוליע האט געמאַכט זיין לעצטע נסיעה אין זיין טיף באליבטן 

,משמר הנגב" צו דער אויפגייענדער באָראָכאָװוייוגנט, די רעאַליזירער, דאָרטן, 
ווו ס'בויט זיך אין הארצן פון קאָלעקטיוון גשמיותדיקן משק -- דער גייסטיקער 
קאָלעקטיווער ,,משק" -- דאָס באראכאוו-הויז, זיין, מוליעס חלום, וואס רעאליזירט 
זיך צום סוף פון זיין שיינעם אינהאלטס-רייכן לעבן. 

מוליע איז געווען ווייך, אויפריכטיק, הארציק, חבריש, רחמימדיק, אָבער 
קיינמאָל נישט סענטימענטאַל, טעאַטראַליש זיכער נישט. מוליע איז געווען דער 
גרעסטער עניו צװישן אונדז אלעמען, דער גרעסטער אויסמיידער פון כבוד און 
כיבודים. און אז מוליע האָט דערפילט דעם סוף, האָט ער געבעטן זיינע אייניקלעך- 
תלמידים, זיי זאָלן אים פירן צו דעם באראכאוו-הויז, װאָס שטייט נאָך אין 
רושטאָװאַניעס. זיי האָבן אים דארטן געבראכט, מוליע האָט געקניט און געקושט 
די נגב-ערד, די ארץ-ישראל-ערד, וו ס'גייט אויף באראכאווס זכרון. מוליע האָט 
געװאָלט נאָך לעבעדיקערהייט פילן מיטן פּנים, מיט די ליפּן די ישראל-ערד. דעם 
ישראל באָדן דורכגעווייקט אין יידישן ארבעטער און חלוצים בלוט און שווייס, 
אט דעם באָדן, פאר וועלכן ער האָט זיין גאנץ לעבן אפגעגעבן. 

אזוי האָט געקאָנט צום סוף האנדלען נאָר מוליע, װאָס איז שוין היינט א טייל 
פון דער ישראל ערד, נאָר ער, אונדזער פּאַרטיי-טאַטע. 

: 

אזא וי מוליע שטארבט נישט; ער איז איינגעזאמלט געװאָרן אין דער 
אייביקייט פון זיין באוועגונג און ארבעטער-פאָלק, ער איז פאראייניקט געװאָרן 
מיט דער ישראל-ערד, אָבער נישט געשטאָרבן פאר אונדז, זיינע חברים און 
תלמידים, און תלמידים פון זיינע תלמידים. 

מוליע איז פאַר אונדז א באָראָכאָװיסטישע פּאָעמע. 

צּ 

מיר זענען בייגעווען זיין קבורה, און זיין לייכטינקן גוף אין שװוערן קאַסטן 
געבראכט אויפן יונגן בית הקברות פון ,משמר הנגב". דער קבר איז געװוען 
פארטיק, מען האָט אים נישט געקאָנט שטומערהייט אװעקלאָזן אין דער אייביקייט 
-- האָט מען אים ארויסבאגלייט מיט זיינע שבחים, װאָס ער האָט פארדינט. 

און װי גרויזאם ס'זאָל נישט זיין, מוזן מיר זאָגן דעם אמת: מוליע האָט 
געלעבט א שיינעם לעבן, און געהאט א שיינעם נאטירלעכן סוף. מוליע, דער 
איינזאמסטער יחיד צווישן אונדז, איז אין זיין לעצטן וועג נישט געווען עלנט -- 
ער איז אװעק פון אונדז ברוב עם, ארומגערינגלט פון זיינע טרייסטע און 
איבערגעגעבנסטע פריינט און חברים. מוליע איז אויך נישט געבליבן עלנט 
אויפן גוטן ארט אין ,, משמר הנגב". צוקאָפּנס געפינט זיך דער שיינער משק פון 
זיינע תלמידים, וואס ואקסט און בליט. אין צענטער פון ,משק" -- דאָס זיך 
בויענדע באראכאוו-הויז -- זיין חלום, װאָס װערט רעאַליזירט, און זיין קבר 
רינגלען ארום יונגע קברים פון גבורי ישראל, געפאלענע יידישע קינדער אין 
באַפרײיאונגס קריג, אָט די, װאָס מוליעס מעשים האָבן דערהויבן ביז אָפּצוגעבן 
זייערע בליענדע בלומיקע לעבנס פאר ישראל. 

בעת די גרודעס ערד זענען געפאלן אויף מוליעס קבר, איז געװוען ווייט 
נאָך שקיעה. דער מערב הימל איז געשטאנען אין פלאַמען, און פון ווייטן, װי 
אין אן אויסגעזונגענעם ליד, האָבן אויף די מאַסטן פון באראכאוו-הויז געפלאטערט 
די צוויי האלב אַראָפּגעלאָזטע פאָנען, די סימבאָלן פון ייִדישן פאלק און ארבעטער 
קלאַס. מיט יעדן הויפן ערד, װאָס האָט פאַרדעקט דעם קבר, איז געװאָרן טונקעלער 
דער טיפער נגב האָריזאָנט, די פּלאַמען פון הימל האבן זיך אױסגעלאָשן, נאָר 
ביידע פאָנען האבן נישט אויפגעהערט צו פלאַטערן ווייט, ווייט אין די הימלען, 


פאַרענדיקט די פּאָעמע -- מוליע! 
ל. שמעוני 


נאך דער לויה 


(רעפלעקסן) 

אין משמר הנגב. 

אויף אט דער ערד, וואו ס'האָט זיך מיט אכט יאר צוריק באזעצט א גרופע 
יונגע באראכאוויסטן, און דעם װיסטן מדבר -- מיט ענטוזיאזם,. עקשנות און מי 
פארוואנדלט אין א בליענדן צענטער פון קאָלעקטיוון לעבן, פון בוי און ארבעט, 
פון גייסט, און קולטור ; 

אויף אט דער ערד, וואו ס'ווערט אויפגעשטעלט דאָס הויז אויפן נאָמען פון 
בער באראכאוו -- דער לערער און טעארעטיקער פון פראלעטארישן ציוניזס, -- 
האָט געלעבט זיינע לעצטע פאר חדשים דער חבר מוליע. 

אָט אויף דער ערד האָט ער אויסגעהויכט זיין לעצטן אטעם. 

אָט אויף דער ערד ברענגט מען אים צו קבורה. 

נישטאָ מער מוליע. 

פארנאַכט. א גליאיקער רויטער פאס רייסט זיך אדורך צװישן די וואלקנס 
און פארזיגלט הימל און ערד: די זון װיל נישט פארגיין, פונקט וי זיין פלאמיק 
האַרץ האָט נישט געוואלט פארגיין און געריסן זיך פון אונטער די שווארצע 
פליגלען פון טויט. 

נישטאָ מער מוליע. 

אבער די פולע לבנה, וואס באווייזט זיך פון יענער זייט הימל אין איר גאנצער 
זילבערנער פראכט, און די פינקלדיקע שטערן, לייכטן וי די לויטערקייט פון זיין 
נשמה. 

נישטאָ מער מוליע. 

אבער מיר וויינען נישט, מיר קלאָגן נישט: א דינער ציטער פון דערהויבונג 
און געלייטערטקייט גייט אויף אין און ארום אונדז -- מיר פילן, אז זיין גייסט 
לעבט אין אונדז. אין אונדז -- זיינע זין, טעכטער און אייניקלעך, וועלכע טראגן 
אין זיך דעם פלאם פון זיין און אונדזער אידעע. 

שפרה 

דער אנהויב פון לאדזשער ארגאניזאציע 


נאָך אין די יאָרן 3--1902 האָט זיך צװישן א געוויסן טייל ארבעטער און 
אינטעליגענטער ציוניסטיש-געשטימטער יוגנט אָנגעהויבן א גערונג: עס האָט 
זי נישט געקענט באפרידיקן דער באלעבאטישער, אפילו דעמאָקראטישער (צו 
יענער צייט ,,דעמאָקראטישע פראַקציע") ציוניזם. עס האָט זיי אויך נישט געצויגן 
צו אנדערע ראדיקאלע און סאָציאַליסטישע שטרעמונגען, וי בונד, פּ.ס.ד,, פּ.פּ.ס., 
וועלכע האָבן דאן געהאַט א ווירקונג אויף דער יידישער גאס. די גרופע האָט צו 
יענער צייט געפירט א גאנץ אינטענסיווע טעטיקייט אויף דעם געביט פון 
אויפקלערונג. עס פלעגן גאנץ אפט, כמעט יעדן פרייטיק-צונאַכט אדער שבת, 
פארקומען פארזאמלונגען פון אייניקע צענדליק פּערזאָן און עס פלעגן דיסוקטירט 
ווערן פארשידענע טעאָרעטישע און פּרינציפּיעלע פראגן. עס פלעגן אויך 
איינגעלאדן װערן פארטרעטער פון פארשידענע ריכטונגען און אזוי ארו 
געשטעלט ווערן צום ויכוח זייער פּראָגראַם און טאקטיק. נישט פארמאָגנדיק 
גענוג אייגענע אָרטיקע כוחות, פלעגט די גרופּע איינלאדן פּרעלעגענטן אויך פון 
ווארשע. גאנץ אָפט זענען געקומען יצחק גרינבוים (דער היינטיקער 
פירער פון ראדיקאל-נאַציאָנאַלן ציוניסטישן פליג?), נח פּרילוצקי צו 
יענער צייט דעמאָקראַטישער ציוניסט, היינט פירער פון דער פאָלקס-פּאַרטײ), 
דער פארשטאָרבענער יאן קירשראט א. א. די פארזאמלונגען פלעגן 
פאָרקומען נאטירלעך אומלעגאל אין פּריװואַטע וווינונגען. אָבער נישט קוקנדיק 
דערויף, זענען זיי גאנץ שטארק באזוכט געװאָרן, נישט זעלטן זיך פארצויגן אויף 
נעכט, טאקע ביז 6 אין דער פרי, און געטראָגן א שטורמישן כאראקטער. די 
צוהערער פון אזעלכע אָװנטן זענען באשטאנען פון זוכנדיקע עלעמענטף 

די אלע פארזאמלונגען און דיסקוסיעס האָבן אָבער קיין שום פּאָזיטיווע 
רעזולטאַטן נישט געבראכט. עס האָט זיך נישט איינגעגעבן צוצופירן צוֹ א 
קאָנקרעטן, ממשותדיקן, פּרינציפּיעלן אויספיר, וועלכער זאָל פארפיקסירט ווערן 
אין אן אָרגאַניזאַציאָנעלער פאָרם. ביי דער קאָנסטיטואירונג פון די ציוניסטן- 
סאָציאליסטן (ס.ס.) איז א גאנץ קליינער טייל פון דער גרופּע צו זי צוגעשטאנען: 
אָבער דער גרעסטער טייל, כאָטש ער האָט געהאַט געוויסע סימפאטיעס פאַר די 
ס.ס,, האָט ער זיך דאָך געהאלטן אין רעזערוו. אייניקע האָבן אפילו פון צייט 
צו צייט זי מיטגעהאָלפן אין דער ארבעט, אבער צוטרעטן צו דער ארגאניזאציע 
האָבן זיי נישט געקענט, מחמת דער פּראָגראַם פון ס.ס. האָט זיי נישט באפרידיקט. 
צוגעצויגן האָט זיי די באגרינדונג פון דער נישט-פּראָלעטאריזאציע: נישט 
באפרידיקט האָט זיי דער נאַציאָנאלער פּראָגראם, דער לאָזונג פון פרייע שול- 
פארבאנדן, דאָס לייקענען אין דער פּאָזיטיווער אנטוויקלונג פון יידישן לעבן 

ערשטער לאָדזשער קאָמיטעט 
מוליע, שלמה שולמאַן, אריה האָלענדערסקי 

אין די גלותילענדער. נאָך גרעסער איז געווארן די אומצופרידנקייט מיט די ס. ס. 
ווען יענע האָבן אויפגענומען דעם אבסטראקטן טעריטאָריאליזם און צוגלייך -- 
א פיינטלעכע שטעלונג צו פּאלעסטינע. פונדעסטוועגן האָבן זיך די דערמאנטע 
עלעמענטן פון דער גרופּע געהאלטן נאָענט צו די ציוניסטן-יסאציאליסטן. 

אן ענדערונג קומט פאָר אין די שטימונגען און בלאנדזשענישן נאָך דעם 
באַזזך פון ב. באראכאוו אין לאָדזש. װען באראכאוו קומט קיין ווארשע 
אין פרילינג 1905, װערט ער גלייך איינגעלאדן צו דער גרופּע קיין לאָדזש, וואו 
ער האלט א גאנצע ריי רעפעראטן מיט און אָן דיסקוסיעס. 

א שטארקן רושם האָט געמאכט א דיסקוסיע-פארזאמלונג, וועלכע איז דאן 
פאָרגעקומען צװישן אים און דעם פארשטאָרבענעם בונדישן טוער ב רראניס לא וו 
גראסער ועגן דער נאציאנאלער פראגע. פארגעקומען איז זי אין זאל פון 
קאָמי-פאריין, דלוגא 45. עס איז אפילו געקומען צוֹ א געשלעג מיט די בונדאווצעס. 
באראכאוו, צו יענער צייט נאָך נישט קיין פּועלי-ציוניסט, האָט שוין אָבער דאן 
ארויסגעזאָגט געדאנקען און פּרינציפּן, וועלכע זענען שפּעטער אריין אין דער 
טעאָריע פון פועלי-ציוניזם. ער האָט שוין דאן אַנטװיקלט די געדאנקען, וועלכע 
ער האָט דערנאך אזוי גלענצנד פאָרמולירט אין זיין בראָשור ,די קלאסן מאָמענטן 
אין דער נאַציאנאלער פראגע". 

די אָריגינעלע טיפע געדאנקען האָבן געמאכט א שטארקן איינדרוק אויף די 
זוכנדיקע גייסטער. זיי האָבן דא דערשפירט, אז זיי האָבן אן אינהאַלט, װאָס קען 
אויספילן דעם חלל, װעלכער בלייבט ביים בונד, אז די דאָזיקע נייע פרינציפן 
וועלן דערגאנצן דאָס, וואס עס איז נישטאָ ביי די ס.ס. און אז נאָר אויף דעם וועג 
קומט דער סינטעז צװישן ציוניזם און סאָציאליזם. 

כאָטש די גרופּע איז נישט געווען אָרגאניזירט, און כאטש באראכאוו איז 
געווען נישט מער װי א גאַסט אויף א קליינער צייט און איז אוועקגעפאָרן, נישט 
איבערלאָזנדיק אפילו קיין אדרעס, האָט זיך אבער דאך אין דער לופט 
געפילט, אז עס איז געפונען געװאָרן דער ציל, צו װעלכן מען האָט אַזױ לאנג 
געשטרעבט, וואס מען האָט אזוי לאנג געזוכט: מען האָט געפילט, אז מען איו 
שוין נישט אזוי איינזאם, אז ס'איז דאָ דער איינער, פון וועלכן מען קען דערווארטן, 
אז ער װעט ברענגען צום ציל. 

נאָך באראכאווס אָפּפאָר הויבט זיך אָן די גרופּע צו קאנסאלידירן. מען זעט, 
אז נישט אלע די, וואס האבן זיך ארומגעדרייט אינעם קרייז, וועלן קענען מיטגיין ; 
אייניקע װעלן נישט ארויסקריכן פון בירגערלעכן ציוניסטישן לאַגער, אייניקע 
װועלן גלאט נישט זיין בכוח מיטצוגיין אויף אזא פאראנטװאָרטלעכן װועג. עס איז 
פלוצלינג קלאר געווארן, אז עס האָט זיך געענדיקט דער פעריאד פון זוכעניש, 
פין חקרנען זיך, און מען מוז זיך צוגרייטן צו מעשים, צו א גאנץ אנדערער ארבעט, 
װי ביז אהער. דאָ דארף מען מענטשן, אוֹיף וועלכע מען קען זיך פארלאָזן, 
מענטשן, וועלכע װעלן זיך נישט אָפּשְטעַלן אינמיטן וועג. פון דעם קרייז ווערט 
אויסגעקליבן אן ענגע גרופּע, וואס האָט דִי אויפגאבע קלאָר צו פאָרמולירן, וואס 

מען וויל און צו װאָס מען שטרעבט. דאס איז נאָך אלץ נישט קיין אָנהויב פון אן 
ארגאניזאציע, דאס איז נאָך אלץ א גרופּע פון פאָרשן און פּרוון, אבער זי האָט 
שוין גאָר אן אנדער פּנים, 

און מערקווירדיק, די גרופּע קריגט מיטאַמאָל אן אנדער אויסזען. מען קוֹקט 
זיך ארום, אז דער גרעסטער טייל פון דער גרופּע זענען ארבעטער, און אונדזערע 
פארזאמלונגען און באראטונגען טראָגן זיך אריבער פון די צימערן פון דער 
אַזוי-גערופענער באלעבאטישער נײישטאָט אויף די בוידעמער און אין די קעלערס 
פון ארבעטער-פערטל, אלט-שטאָט (באלוט). אין דער לופט טראָגט זיך שוין דער 
לאָזונג: מיר ווערן פּועלי-ציוניסטן. אנדערע פרובירן נאָך איינטענהן: אפשר 
,התחיה? (וועלכע איז דאן אין פּולן געווען פּאָפּולער) ? אבער עס געפינט נישט 
קיין אָפקלאנג. 

דערווייל הייבן זיך אָן די רעװאָלוציאנערע טעג פון 1905. עס קומען די 
בארימטע יולי טעג אין לאדזש מיט די ריזיקע דעמאָנסטראציעס, ביז די גאסן- 
באריקאדן. מיר זענען נאָך נישט ארגאניזירט, מיר בלאנקען זיך ארום װוי שעפעלעך. 
מיר טוליען זיך צוֹ די, וועלכע מיר באטראכטן צו אונדז צום נאָענטסטן, -- צו 
די ס.ס.. אויף די דעמאנסטראציעס גרופּירן מיר זיך אַרום זייער פאָן, און אויף 
באריקאדן קעמפן מיר אין זייערע רייען. מיר ברענגען שוין אויך אייגענע קרבנות. 
עס פאלט איינער פון אונדזערע ערשטע, דוד פינסקי, און עס רייסט זיך פון הארץ 
דער פארלאנג: ווען װעלן מיר שוין האָכן אונדזער אייגענע פאן, וען װעלן 
מיר שוין קעמפן אין די אייגענע געשלאסענע רייען? עס װוערט קלאר ;אז לאַנג 
קען אזא לאגע נישט דױערן, מיר מוזן װערן אן אָרגאניזיטער כוח. מיר מוזן 
אָנהייבן זאמלען אונדזערע כוחות, עס מוז געשאפן ווערן אן אָרגאניזאציע אין 
לאָדזש. 

אין א קורצער צייט נאָך דעם ווערט אויסגעבילדעט דער ערשטער לאדזשער 
קאָמיטעט פון פּועלי-ציון, וועלכער איז באשטאנען פון דריי פּערזאָן: פונעם 
שרייבער פון די שורות, ח' אריה און ח' שולמאן (היינט אין רוסלאנד, ארבעט 
אין דער מאָסקװער אָרגאניזאציע פון פוע"צ). זעלבסטפארשטענדלעך, אז דער 
קאָמיטעט ביי יענע אומלעגאלע צייטן, איז געווען א , סאַמאָזװאַנער", וואס האָט 
זיך אליין באשטימט, און א שטרענג קאָנספּיראטיווער. די ערשטע צייט איז די 
ארבעט געווען מער אן אינערלעכע. מיר האבן דערווייל געזוכט, וי צו פאר- 
שטארקן אונדזערע רייען. גלייך טאקע טרעטן צו אונדז צו ארבעטער גרופּן, 
וועלכע זענען פריער געווען ארגאניזירט ביי די ציוניסטן, אונטער דער אנפירויג 
פון ח' פישל (א קאמאשן-שטעפער) און יאסל קצב, א צוייטע גרופּע, 
אונטער דער אָנפירְונג פון יודל לעקעךיבעקער און שטאנדארעק 
(אויך א לעקעך-יבעקער). א סך שפּעטער קומט צו אונדז שמעון פייגעלע (פרו- 
שיצקי) פון טשענסטאָכאָוו (היינט אֹין רוסלאנד, ביי די קאָמוניסטן). מיר האָבן 
נאך קיין שום באציונגען מיט אנדֶערע שטעט נישט געהאט, כאָטש מיר האַבן 
געוווסט, אַז אין פיל שטעט זענען פאראן גרופן פועלי-ציון, 

ערשט סוכות-צייט איז צו אונדז געקומען בן-ציוֹן ראסקין פון 
ווארשע, וועלכער איז געווען א דעלעגאט אויף דעם 7-טן ציוניסטישן קאָנגרעס, 
און ער האָט אונדז איבערגעגעבן די ידיעה, אז אויף דעם קאָנגרעס האָט זיך 
געבילדעט א פראקציע פועלי-ציון, און נאָך דעם קאָנגרעס איז אויף א באראטונג 
פון די אָנהענגער פון פועלי-ציון געבילדעט געווארן אן אַ רגאניזאציאָנס- 
קאָמיסיע מיט דער אויפגאבע צונויפצורופן א צוזאמענפאָר פון אלע פועלי- 
ציון אין רוסלאנד. די ארגאניזאציאָנס-קאָמיסיע איז זיך שפּעטער צעפאלן צוליב 
דער שפּאלטונג פון די ,סיימאָווצעס". דערדאָזיקער באזוך איז אבער אויך געווען 
נישט מער װי אן אינפארמאטיװער. קײן ארגאניזאציאנעלע פאר- 
בינדונג איז נישט איינגעשטעלט געװאָרן : אָבער דאָך איז פון דאן איינגעשטעלט 
געווען א קאָנטאקט צווישן לאָדזש און ווארשע. 


עס האָבן זיך אָנגעהױיבן ביסלעכווייזן צו קלייבן די פוע"צ גרופּן פון 
פארשידענע שטעט אין פּױילן און אביסל שפּעטער איז געבוירן געװאָרן דער 
פּלאַן וועגן א צוזאמענפאָר פון אַלע פועלי-ציון אין פוילן און װעגן שאפן אן 
איינהייטלעכע געגנט-אָרגאניזאציע. דער פּלאַן איז אינגיכן אויסגעפירט געװאָרן, 
דער צוזאמענפאָר איז פאָרגעקומען אין װאַרשע, אין דעצעמבער 1905, און עס 
איז געגרינדעט געװאָרן דער ייד. סאצ. דעמאקראט. ארב.-פארבאנד פועלי-ציון 
אין פּוױילן. דער פארבאנד איז געבליבן עקזיסטירן אפילו שפּעטער, ווען עס איז 
געבילדעט געווארן די אלרוסישע ייד. סאצ. דעמ. פארטיי, פועלי-ציון, אין וועלכער 
עס זענען אריין אויך די חברים פון פּוילן. זיי זענען אָבער אריין אלס גאנצע 
קערפּערשאפט, ווייל די פּועלי-ציון איז שוין דאן געשטאנען אויף דעם שטאַנד- 
פּונקט פון דער זעלבשטענדיקייט פון פּױלן און דעריבער איז פאר פּױלן געשאפן 
געווארן אן איינהייטלעכע, אין אָרגאניזאציאנעלן זין, אױטאָנאָמע ארגאניזאציע. 


וי אויבן געזאָגט, איז די ארבעט אין לאדזש נאָך געװען אן אינערלעכע, 
א מער ארגאניזאציאנעלע: ערשט וען עס איז אױסגעבראָכן די אָקטאָבער- 
רעװאָלוציע, זענען מיר אין לאדזש ארויס אין דער עפנטלעכקייט. די ערשטע 
פּראָקלאמאציע, וועלכע דער לאדזשער קאמיטעט האָט ארויסגעלאזן, איז געווען 
וועגן דעם מאניפעסט פון 17-טן אקטאבער. אין דער פּראָקלאמאציע איז אָנגעװיזן 
געװאָרן אויף דעם כאראקטער פון מאניפעסט, װי די צארישע באַנדע האָט זיך 
דערשראָקן און געװאָרפן א ביינדל, אז מען טאָר נישט טרויען דעם גראַף וויטע -- 
און גערופן וייטער פאָרטצוזעצן דעם קאמף. אין די גרויסע אקטאבער- 
דעמאָנסטראציעס האָבן מיר שוין דעמאנסטרירט אונטער אונדזער אייגענער פאָי, 
אונטער דער פאָן פון דער לאדזשער ייד. סאצ. דעמ. ארגאניזאציע, פועלי-ציון. 
מיר האָבן גלייך געבראכט אונדזער בייטראג פאר די צאַרישע תפיסות, און ווען 
עס האָט זיך אָנגעהױבן די קאָנטר-רעוואלוציע מיט די פּאָגראמען, האבן. מיר שוין 
געהאט א גוטע ארגאניזירטע באַװאָפּנטע זעלבסט-שוץ. 

דאָס זענען געווען די ערשטע שריט פון דער לאדזשער ייד. סאצ. דעמ. 
ארגאניזאציע פועלי-ציון, וועלכע האָט ערשט געפייערט איר 20 יאריקן יוביליי. 
די גאנצע צייט, אפילו די ערגסטע צייט פון רעאַקציע, פון קריג און אָקופּאציע, 
האָט זי נישט אויפגעהערט צו פירן דעם קאמף פאר די אינטערעסן פון אינטער- 
נאציאָנאלן ארבעטער-קלאַס, פאר די אינטערעסן פון די יידישע ארבעטער. 


דניאל בערנפעלד 
(,ײידישער ארבעטער פּנקס", פארלאג נייע קולטור", ווארשע 1927) 


גרינדונגס-תקופה פון "פוילישן פארבאנד" 


גאנץ װײיניק איז באקאנט, אז די גרינדונג פון דער יידישער ס.דא.פ. 
,פועלי-ציון? אִין פּױלן איז פאָרגעקומען פריער, װי עס האָט זיך קאנסטיטוירט 
די רוסלענדישע י.ס.ד.א.פ. ,פועלי-ציון? אין יאָר 1906 אויפן גרינדונגס- 
צוזאמענפאר אין פּאָלטאַװע. גאנץ װוײיניק, אפילן אקטיווע חברים, איז באקאנט 
דער פאקט, אז די פּועלי-ציון פון אַמאָליקן קרוין-פּױלן זענען אריין אין דער 
רוסלענדישער פארטיי אלס גאנצע, אָרגאניזירטע פּאַרטײ, אונטער דעם נאָמען 
,פּוילישער פארבאנד" ס.ד.א.פ. , פועלי-ציון?, און אונטער דעם דאָזיקן נאָמען 
אלס באשטאנד-טייל פון דער רוסלענדישער פּאַרטײ. אין פּרינציפּ האָט דער 
פוילישער פארבאנד אפילן געהאט געוויסע אױטאָנאָמע רעכט, (אין דער פראקטיק 
איז דאָס נישט געקומען צום אויסדרוק ביז דער רוסישער רעוואלוציע און דער 
אנטשטייאונג פון זעלבסטשטענדיקן פּױלן). 

אין פּוילן האָט זיך די באוועגונג אָנגעהױבן סוף 1904. צו יענער צייט זענען 
זיך אין פוילן פאנאנדערגעוואקסן אויף דער יידישער ארבעטער"גאס די אהי 
גערופענע ס.ס. (סיאניסטן-סאָציאליסטן). די ס.ס. זענען אין אָנפאנג געווען א ריין 
ציוניסטישיסאציאליסטישע גרופירונג. זיי האָבן אפילו אין דער ערשטער 
צייט געטראָגן דעם נאמען , פועלי-ציון". ערשט אויף זייער גרינדונגס-צוזאמענפאר 
האָבן זי אויסגעפונען, אז דער נאָמען ,פועלי-ציון פּאַסט זיך נישט אינגאנצן און 
זיך משנה שם געווען אויף ,סיאניסטן-סאציאליסטן". זיי האבן אנטיילגענומען אין 
ציוניסטישן קאָנגרעס ביז ס'איז אנטשידן געװאָרן די אוגאַנדע-פראגע און זי האָבן 
זיך ענדגילטיק אָפּגעזאגט פון פּאלעסטינע, אוועקשטעלנדיק זיך אויפן פּרינציפ פון 
אבסטראקטן טעריטאריאליזם. זיי הָאבן נאָך געטראָגן דעם נאמען ,סיאָניסטן? 
אָבער ביסלעכווייז זיך פארוואנדלט אין שונאי-ציון,, וועלכע האבו נישט געװאָלט 
איינזען גארנישט, װאָס קומט פּאָר אִין פּאלעסטינע אין דִי אינטערעסן פון די 
יידישע מאסן. 

צוליב דעם, וואס די ס,ס. זענען געװאָרן אױיסגעשפּראָכעטע טעריטאריאליסטן 
און אנגעהויבן אויפטרעטן ק עג ן פּאַלעסטינע, האבן זי אָפּגעשטױסן פון זייערע 
רייען א טייל ארבעטער און ארבעטער-אינטעליגענץ, וועלכע זענען געוען 
געשטימט ציוניסטישיסאציאליסטיש און האָבן לכתחילה געהאט א נויגונג צו 
ס.ס. כליזמן יענע האָבן די קעגנערשאפט צו פאלעסטינע נישט דערהויבן צו א 
עיקר-פּרינציפּ און עס האָט נאך געשיינט, אז די פּאַלעסטינע-פראגע איז ביי זי 
בכלל נישט דעצידירט -- ביז דאן האָבן די ציוניסטיש-סאציאליסטיש געשטימטע 
עלעמענטן זיך געוואקלט און אָפּגעווארט, האָפּנדיק, אז די שטימונג ביי די ס.ס. 
ועט זיך בייטן. פֿאָרלויפיק האבן זי זיך גרופּירט אין ,התחיה", ,קדימה", ,צעירי- 
ציון". 

אן ענדערונג אין דער שטימונג פון די זיך וואקלענדיקע גרופּן און זייער 
דערנענטערונג צו דער שפּעטער אנטשטאנענער י.סד.א.פ. , פועלי-ציון" איז 
געקומען אלס רעזולטאַט פון באראכאווס אגיטאַציע-טור אין פוילן. באראכאוו 
אליין איז נאָך דאַן נישט געווען קיין פועלי-ציוניסט, אָבער אין זיין טעאָריע 
פון ציוניזם זענען שוין געלעגן די פּרינציפּן פון שפּעטערדיקן פועלי-ציוניזם. נאך 
באראכאווס טור, וועלכער איז פארגעקומען אָנהױב 1905 יאר, האָט שוין אין דער 
לופּט אנגעהויבן שוועבן דער געדאנק וועגן אויפשטעלן א באזונדערע פּאַרטײ 
פועלי-ציון. אין די רייען פון די וואקלענדיקע גרופּן האָט זיך אנגעהויבן א 
דיסקוסיע ארום דער דאָזיקער פראגע. מערקווירדיק און כאראקטעריסטיש דערבײי 
איז דאָס, וואס די דערשיינונג טרעפן מיר גלייכצייטיק אין פארשידענע פּונקטן 
און שטעט אין פּױלן. 

קאָנקרעטע פאָרמען האט די באוועגונג אָנגענומען סוף זומער 1905, פאַ-ן 
זיבעטן ציוניסטישן קאָנגרעס. 

אין האַרבסט 1905 האט דער שרייבער פֿון די שורות אין לאדזש באקומען 
א ידיעה פֿון ווארשע, אז נאָכן זיבעטן ציוניסטישן קאָנגרעס איז פאָרגעקומען א 
קאָנפֿערענץ פון פועלי-ציוניסטישעת גרופ, אז בןיציון ראסקין, א 
דעלעגאט פֿון ווארשע אױפֿן ציוניסטישן קאָנגרעס, וועלכער איז אָנװעזנד געװען 
אויף דער קאָנפערענץ, איז גרייט זיך צו שטעלן מיט לאדזש אין פארבינדונג און 
קומען אהין אָפּצוגעבן א באריכט סיי פון קאָנגרעס און סיי פון דער פועלי-ציון 
קאָנפֿערענץ. מיר האָבן אין לאָדזש באלד אויף דעם מסכֿים געװען און ראש- 
השנה 1905 איז ח' ראסקין געקומען קיין לאדזש. דער רעזולטאט איז געווען, אז 
עס האָט זיך איינגעשטעלט אן ענגערער קאָנטאַקט צװישן לאָדזש און ווארשע 
און מיר האָבן אנגעהויבן ארגאניזירן פועלי-ציון גרופּן. 

אין ווארשע האָט זיך שוין די ארגאניזירונגסיארבעט געהאט אָנגעהױיבן. אין 
דער שפּיץ זענען געשטאנען דער דערמאָנטער ראסקין און יצחק 
טאבענקין. איך אין לאדזש זענען מיר באלד צוגעטרעטן צוֹ דער ארגאניי 
זירונגסיארבעט. מיר האָבן צוזאמענגענומען די אלע פאלעסטיניש-געשטימטע 
גרופּן און געבילדעט אן ארגאניזאציע. אינגיכן זענען צו אונדז צוגעשטאנען אויך 

א פאר ארבעטער-פאריינען, וועלכע האָבן זיך דאן געפונען אין דער ציוניסטישער 
ארגאניזאציע. 

די צייט איז געווען א הייסע, עס האבן זיך דערנענטערט די אקטאבער-טעג, 
די ארגאניזאציע אין געוואקסן און אינגיכן איז אויף די לאדזשער גאסן, אויף 
דזשעלנע, פיעטריקאָווער אויסגעוואקסן די פועלי-ציוניסטישע ארבעטער-בירזשע. 

דערזעלבער פּראָצעס איז אויך פארגעקומען אין ווארשע. 

מיר האָבן אָבער זיך נישט באגנוגנט מיט די צוויי הויפּטישטעט. מיר האָבן 
זיך געשטעלט אין פארבינדונג מיט פארשידענע שטעט אין דער פּראָװינץ. פין 
לאָדזש האָבן מיר אפילו ארויסגעשיקט דעם הבר אברהם שלאסער (טענענבוים), 
וועלכער האָט באזוכט עטלעכע שטעט. אזוי האָט ער אין טאָמאַשאָוו מאז. געטראפן 
דעם חבר כתריאל (לעאן כאזאנאוויטש), וועלכער האָט שפּעטער פארנומען 
אן אָנגעזעענעם אָרט אין דער אלוועלטלעכער פּועלי-ציון באוועגונג. 

וי געזאגט האָט זיך צװוישן לאדזש און ווארשע איינגעשטעלט אן ענגער 
קאָנטאַקט. מיר איז אויסגעקומען צו זיין עטלעכע מאָל אין ווארשע. דער טרעף- 
פונקט אין וואר שע איז געװען בי יצחק טא בענקין. בײ טאַבענקין 
אין שטוב איז געווען א היימישער רעסטאָראן, אזוי, אז דאָרט איז מעגלעך געווען 
זיך צוזאמענצוקומען. טאבענקינס מוטער, צוליב איר באציונג צו אונדזער ארבעט, 
האָט מען אפילו גערופן די , מאַמע* פון פועלי-ציון, אין שטוב פלעגן אריינקומען 
פארשידענע חברים, אבער טאַבענקינס צימערל איז געווען קודשיקדשים, װווּהין 
נישט אלע האָבן זוכה געווען אריינצובאקומען זיך. דאָרט איז געווען דער זיץ- 
אָרט פון די ,פירער". 

מיר האָבן אָנגעהױיבן טראכטן וועגן א צוזאמענפאָר פון אלע אָרגאניזאציעס 
און גרופּן, וועלכע זענען שוין געווען אין א היפּשער. צאָל אין פּױלן. אמת, אונדז 
איז געווען באקאנט, אַז אויף דער פועלי-ציון-קאָנפערענץ נאכן זיבעטן ציוניסטישן 
קאָנגרעס איז אויסגעוויילט געװאָרן אן ארגיניזיר-קאָמיסיע, וועלכע האָט באדארפט 
צונויפרופן א צוזאמענפאר פון גאנץ רוסלאנד. מיר האָבן אָבער פון דער 
אָרגאניזיר-קאָמיסיע קיין שום ידיעה נישט געהאט. אגב האבן מיר פריער געװאַלט 
האבן א צוזאמענפאָר פון אלע פּוילישע חהברים, װאָס זאָל דינען װי א 
פארבארייטונגס- צוזאמענפאָר צום אלגעמיינעם צוזאמענפאָר פון גאַנצן 
לאַנד. מיר האָבן זיך גענומען צו דער ארבעט. א סך האָט אונדז געהאָלפן ביים 
אָרגאניזירן דעם צוזאמענפאר שמעון פרושיצקי (, פייגעלע"), א טשענסטאכאווער 
חבר, וועלכער איז א קורצע צייט געווען אין לאדזש, נאכהער אריבערגעפארן קיין 
ווארשע. 

סוף דעצעמבער 1905 איז קיין ווארשע צוזאמענגערופן געװאָרן דער צוזאמענ- 
פאָר פון די פּועלי-ציון אָרגאניזאציעס און גרופּן אין פוילן. 

עס איז געווען נאָך די הייסע אקטאָבער טעג. די רעאקציע האָט זיך שוין 
אָנגעהױבן. עס האָט געבושעװעט די פּאָגראָסיכואליע. עס איז נאך אבער 
אנגעגאנגען דער באַװאַפנטער אויפשטאנד אין מאסקווע. אויף מארגן, װוי מיר 

זענען אָנגעקומען קיין ווארשע, איז דערקלערט געװאָרן באלאגערונגס-צושטאַנד 
אין גאנץ פּױלן. אויף דעם צוזאמענפאָר, וי ווייט איך קען זיך דערמאָנען, זענען 
געווען פון ווארשע: יצחק טאבענקין (היינט אין פּאַלעסטינע, א פירער פון 
דער ,פארייניקטער פּאַרטײ"), בן ציון ראסקין (דערטרונקען געװאָרן פאראיאָרן 
אין תליאביב), ח' ראפאלקעס (ניר), שמעון פרושיצקי (שפּעטער איבערגעגאנגען 
צו די ס.ד, געווען סעקרעטאר פון דער ס.ד. פראקציע אין דער 4-טער דומע, היינט 
א קאָמוניסט אין ראטן-פארבאנד), טראכטענבערג -- א סטודענט. פון לא ד ז שׁ 
זענען געוען: אריה (ראטמאן האָלענדערסקי) און דער שרייבער פון די שורות 
(ש. עדלמאן), ביידע ברידער קינא, ישראל און פעליקס פון קיעלץ און װלאָצ- 
לאַװעק. דוד גרין (בן-גוריון, וועלכער איז אין גיכן אװעקגעפאָרן קיין ארץ- 
ישראל, און איז היינט איינער פון די הויפט-פירער פון דער ,הסתדרות?), 
רוזשא פרושיצקא -- טשענסטאָכאָוו (נישט ריכטיק שרייבט ח' ניר, אז דאָרט 
זאָל האָבן געווען אברהם קאלישער (א. וועוויורקא). איך געדענק אויך נישט, 
אז דאָרט זאָל האבן געװען קאוואלסקי פון וולאצלאוועק (דעם רבס זו); 
וולאצלאוועק איז געווען פארטרעטן דורך איינעם פון די ברידער קינאָ). 

דער צוזאמענפאר האָט געדויערט 2--2 טעג. די הויפט-פראגע איז געווען -- 
די אידעיש-פאליטישע פלאטפארם. עס האָט זיך שוין דאַן אָנגעהױבן דער קאַמף 
צווישן די ,, פרינציפיעלע" און ,, פראקטישע" פאלעסטינצעס. דער אונטערשייד 
פון די ביידע שטאַנדפונקטן איז נוגע געווען דער פראגע, וועלכער מאָמענט איז 
דער דאָמינירנדיקער אינם פאלעסטיניזם: דער נאַציאנאלער אדער דער סאציאלער, 
די פרינציפיעלע פאַלעסטינצעס האָבן ארויסגערוקט דעם נאַציאנאַלן מאָמענט און 
די פראקטישע -- דעם סאַציאלן. װי מיר שיינט, ליגט אין דעם די מיינונגס- 
פארשידנהייט, וואס האָט געהערשט בכלל אין דער פועלי-ציון באוועגונג די 
גאנצע צייט, און וועלכע האָט אויך געברענגט צו דער שפאלטונג פון וועלט- 
פארבאנד פועלי-ציון. דאָס איז אויך געווען דער אויסגאנגס-פונקט, וועלכער האָט 
געבראכט צו די חלוקי-דעות בנוגע דעם אָנטײל אין ציוניסטישן קאָנגרעס, דער 
באַציאונג צו העברעיש, צו דער מיטארבעט מיט דער ציוניסטישער בורזשואזיע 
א. א. װו. 

די שעפער פון ערשטן, פרינציפיעלן שטאַנדפונקט זענען געװען די חברים 
טאַבענקין און בן ציון ראסקין. דעם צווייטן, פראקטישן שטאַנדפונקט וואס האָט 
זיך שוין געשאַפן אונטערן איינפלוס פין די ארטיקלען פון חבר באָראָכאָװ 
(,יעוורעיסקאיא זשיזן"), האָט פארטרעטן חבר טראכטענבערג א. א. חבר ניר 
האָט פארנומען א קאָמפראָמיס-שטעלונג (כאָטש ער האט זיך געהאַלטן פאר אַ 
פרינציפיעלן), וועלכע ער האט שפעטער פארטײידיקט אויפן צוזאמענפאָר אין 
קראקע. אויפן ווארשעווער צוזאמענפאר איז טאַקע אָנגענומען געווארן די פלאט- 
פארם אין גייסט פון חבר ניר. 

דער צוזאמענפאר האָט זיך געענדיקט מיט דער גרינדונג פון פוילישן פארבאנד 
פון דער י. ס. ד. א. פ. , פועלי-ציון". אין פארבאנדס-קאָמיטעט זענען געוויילט 

געווארן, לוט נירן, דריי חברים: בן ציון ראסקין, אריה האָלענדערסקי און 
שמעון פייגעלע. (מיר שיינט, אז דער פארבאנדס-קאָמיטעט איז באשטאנען פון 
מער חברים, אז טאַבענקין איז אויף געוויס געווען אין פארבאנדס-קאָמיטעט). 
ביים סוף פון צוזאמענפאר איז געקומען א ידיעה פון חבר באָראָכאָוו, וועלכער 
האָט נישט געװווסט וועגן צוזאמענפאר אין פוילן, אז דער א. ב, וואס האָט זיך 
אויסגעבילדעט אנשטאט דער סיימיסטיש-געשטימטער ארגאניזיר-קאָמיסיע, איז 
צוגעטראטן צו דער ארגאניזירונג פון דעם רוסלענדישן צוזאמענפאר פון פועלי- 
ציון. די ידיעה איז פאזיטיוו אויפגענומען געווארן און עס איז באשלאסן געווארן 
אין דעם דאָזיקן צוזאמענפאר צו באטײיליקן זיך אלס גאנצע איינהייט, אלס 
פוילישער פארבאנד. 

נאָך דעם צוזאמענפאר איז פארגעקומען דער גרויסער ארעסט אין ווארשע. 
עס זענען ארעסטירט געווארן די אנפירער פונעם ניי-געגרינדצטן פארבאנד -- די 
חברים: ראסקין, טאַבענקין, ניר א. א. די רעאקציע און רעפרעסיעס חאָבן זיך 
פארשטארקט פון טאָג צו טאָג, עס איז שווער געװען צו קומען אין פארבינדונג, 
און אויף א קורצער צייט האָט זיך טאַקע דער קאָנטאקט איבערגעריסן. די 
ארבעט האָט זיך אבער אויך ווייטער געפירט, אפילו א צענטראלע ארבעט. אזוי 
האָט מ. יארבלום אָנגעהויבן ארויסצוגעבן דעם ערשטן נומער ,דאָס יידישע 
ארבעטער-ווארט" (אויפן צוזאמענפאר איז יארבלום נישט געווען, ער איז דאַן 
געווען ארעסטירט), וועלכער איז דערשינען אלס ארגאן פון טשענסטאָכאָװער 
קאָמיטעט פועלי-ציון. דאָס איז געווען דער ערשטער פועלי-ציוניסטישער ארגאז 
אין אמאָליקן צארישן רוסלאַנד, 


ווען דער שרייבער פון די שורות איז געקומען אין מערץ 1906 צום צוזאמענ- 
פאָר אין פאָלטאַװע, אלס דעלעגאַט פון לאָדזש (לאדזש האָט געהאַט א דירעקטע 
פארבינדונג מיט דעם ארגאניזיר-ביוראָ, וועלכער האָט צוזאמענגערופן דעם 
רוסלענדישן צוזאמענפאר), האָט ער געטראפן דעם חבר שמעון פרושיצקי, אלס 
פארשטייער פון פוילישן פארבאנד. חבר שמעון האָט דערקלערט, אז צוליב דעם 
באשלוס פון פוילישן צוזאמענפאר אריינצוטרעטן אין דער פארטיי אלס גאנצע 
איינהייט און צוליב דעם, וואס די חברים פון פארבאנדס-קאָמיטעט זענען ארעסטירט 
און מיר האָבן נישט קיין דירעקטיוון, קאָנען מיר אין דעם צוזאמענפאר פון דער 
רוסלענדישער פארטיי נישט אנטיילנעמען. מיר קאָנען זיך באטײיליקן אינעם צוזא- 
מענפאר נאר מיט באראטונגסירעכט, מיר האָבן נישט קיין רעכט צו נעמען אויף 
זיך די אחריות פאר די באשלוסן פון צוזאמענפאר און פאר דער פליכט זײי 
אויסצופירן. איך בין אפילו מיט אים נישט געווען מסכים אין דעם פרט -- איך 
האָב געהאַלטן, אז דער חבר שמעון אינטערפרעטירט נישט ריכטיק דעם באשלוס 
פון פוילישן צוזאמענפאר -- נאָר היות, װי דער חבר שמעון איז געװען א מיטגליד 
פון פארבאנדס-קאָמיטעט, האָב איך זיך געמוזט אונטערווארפן דער דיסציפלין 
און אָננעמען חבר שמעונס שטעלונג. 

דער צוזאמענפאר איז איינגעגאנגען אויף אונדזער דערקלערונג און מיר 
האבן זיך אין רוסלענדישן צוזאמענפאר באטײיליקט בלויז מיט באראטונגס-רעכט. 

דאָס אריינטרעטן פון פוילישן פארבאנד אין דער יידישער סאציאל-דעמאַקרא- 
טישער ארבעטער-פארטיי , פועלי-ציון" איז פארגעקומען ערשט שפעטער, אויף 
א ספעציעלער קאָנפערענץ, וועלכע איז צוזאמענגערופן געווארן דורכן קאָמיטעט 
פון פוילישן פארבאנד, נאָכדעם, וי די ווארשעווער חברים זענען באפרייט געווארן 
פון טורמע אין יאר 1906. 

די קאָנפערענץ האָט באשלאסן אריינצוטרעטן אין דער פארטיי, נאָר דער 
פוילישער פארבאנד זאל בלייבן אין דער פארטיי אױיטאָנאָם אין דער פראפאגאנדע 
און אגיטאציע און זאל האָבן דאס רעכט ארויסצוגעבן זעלבשטענדיק ליטעראטור, 
דאָס האָט געמיינט זיך לאזן פרייע הענט פאר דער אגיטאַציע פונם , פרינציפיעלן 
פאלעסטיניזם". 

און דער קאַמף האָט טאַקע נישט אויפגעהערט. ער האָט זיך געפירט נאָך 
עקשנותדיקער, הויפטזעכלעך מצד די חברים ראסקין און טאַבענקין. צו זיי איז 
אויך צוגעשטאנען מ. יארבלום. 

אויף אױיגוסט 1906 איז באשלאסן געווארן צוזאמענרופן דעם צווייטן צוזאמענ- 
פאָר פון פוילישן פארבאנד אין ציעכאָטשינעק. ביי די דעמאָלסדיקע אומלעגאלע 
באדינגונגען פלעגט מען אפט אזוי מאכן: צוזאמענקומען זיך אין די קור-ערטער 
אין העכסטן סעזאן, ווען עס זענען דאָ א סך מענטשן, אלע טאָג קומען אן פרישע 
געסט און פריערדיקע געסט פארן אװעק; דאָס צוקומען פון פרעמדע מענטשן 
ווארפט זיך נישט אזוי אין די אויגן. 

דער צוזאמענפאר איז נישט שלעכט צוגעגרייט געווארן. כדי צו ארגאניזירן 
דעם צוזאמענפאר זענען א ריי חברים ארומגעפארן איבער דער פראווינץ. זייער 
טיכטיק האָט דאן געארבעט מ. יארבלום. צום צוזאמענפאר איז דאן געקומען אלס 
פארשטייער פון צ. ק. חבר כאשין. אויף דעם צוזאמענפאר האָט געזאלט פארקומען 
די שלאַכט צװישן , פרינציפיעלן? און ,פראקטישן" פאלעסטיניזם. משמעות, האָבן 
די אנהענגער פון , פרינציפיעלן" פאלעסטיניזם איינגעזען, אז זייער פאזיציע איז 
שוואך, האָבן זיי אנגעהויבן זייער א העפטיקן קאַמף, וועלכער איז פארוואנדלט 
געווארן אין איינפאכער שנאה און פערזענלעכן האַס. מען האָט גענומען אטאַקירן 
דעם פארשטייער פון צ. ק. ח' כאשין, אין אלגעמיין מיט ביטול זיך באציען צו 
די חברים פון צ. ק., עס איז געקומען צו גאנץ שארפע צוזאמענשטויסן. די הויפט- 
פידל האָט אין די סכסוכים געשפילט מ. יארבלום, וועלכער איז אבער אין אמתן 
געווען א ווערקצייג אין די הענט פון טאַבענקין און ראסקין. 

ווען זיי האָבן איינגעזען, אז דאָס העלפט אויך נישט, האָבן זי גענומען 
סאַבאָטירן דעם צוזאמענפאר. נישט קוקנדיק אויף דעם, וואס דער צוזאמענפאר 
איז געווען נישט שלעכט פארטרעטן (עטלעכע און צוואנציק פונקטן מיט עטלעכע 
און דרייסיק דעלעגאטן) און נישט שלעכט צוגעגרייט, האָט מען גענומען טענהן, 
אז אויפן צוזאמענפאר זענען פארטרעטן צו װײניק ארגאניזאציעס און מען דארף 

אים דעריבער פארוואנדלען אין אן ארגאניזאציאנעלער באראטונג. ווען דאָס האָט 
אויך נישט געהאָלפן, האָט מען אָנגעהױבן טענהן, אז דער צוזאמענפאר איז נישט 
זיכער פאר א דורכפאל, אז מען שפירט אונדז נאָך און מען מוז דעריבער איבער- 
רייסן די ארבעט. 

דער לעצטער ארגומענט האָט געווירקט, און נאָך אנדערהאַלבן טעג איז דער 
צוזאמענפאר איבערגעריסן געווארן, נישט ענדיקנדיק זיין ארבעט. נאַטירלעך איז 
זייער שווער צו זאגן, וואס וואלט געװוען, וען מען וואלט דעם צוזאמענפאר 
ווייטער געפירט. דאָך שיינט מיר, אז די לאגע איז נישט געווען אזא געפערלעכע, 
אז דאָס איז בלויז געווען אן אויסרייד, כדי אראפצורייסן דעם צוזאמענפאר. א 
פאקט איז: אלע דעלעגאטן זענען זיך פאנאנדערגעפארן און קיינער איז נישט 
געווארן ארעסטירט. פארקערט, עס זענען געווען אנדערע פאלן, ווען עס פלעגן 
בעת צוזאמענפארן יא פארקומען ארעסטן, וי אין פאָלטאַװע, שפעטער אין 
גראָדנע. מען האָט ארעסטירט דעלעגאטן גלייך ביים אָנהױב פון צוזאמענפאר, 
פונדעסטוועגן האָט עס נישט געשטערט, אז נאָכדעם, װוי מ'האָט אנגענומען די 
נויטיקע פארזיכט-מיטלען, זאָל מען ווייטער פירן די ארבעט און דעם צוזאמענפאר 
פארענדיקן. 

דער פארבאנדס-קאָמיטעט האָט ארויסגעגעבן נאָך צוויי נומערן פון ,יידישן 
ארבעטער װאָרט?. 

דער עפילאג פון דעם קאַמף צװישן דעם פרינציפיעלן און פראקטישן פאלעס- 
טיניזם האָט זיך אפגעשפילט אויפן צווייטן צוזאמענפאר אין קראקע. וי איך האָב 
שוין אויבן דערמאָנט, איז דארט אלס פארטרעטער פון פרינציפיעלן פאלעסטיניזם 
ארויסגעטרעטן ח' ניר, דער שוואכסטער פארטיידיקער פון דער דאָזיקער טעאריע. 
זעלבסטפאשטענדלעך, אז דער טעארעטישער שטאַנדפונקט איז אפגעווארפן 
געווארן. נאָר דער פוילישער פארבאנד אלס גאנצער, אלס ארגאניזאציאנעלט 
איינהייט מיט געוויסע אויטאנאמע רעכט איז פארבליבן. דער אויסגאנגס-פונקט 
ביים אנערקענען דעם ,פארבאנד" אלס ארגאניזאציאנעלע איינהייט, איז געווען, 
אז אין פוילן, װי אין אן אָקופירטן לאנד, זענען די מעטאָדן פון קאַמף קעגן צאריזם 
נישט שטענדיק די זעלבע, וי אין רוסלאנד. מ'האָט אויך געוואלט אויף אזא אופן 
דאָקומענטירן אונדזער שטאנדפונקט לגבי דער זעלבשטענדיקייט פון פוילן. 

וי געזאגט, האָט זיך דער קאמף פארן פרינציפיעלן פאלעסטיניזם פארענדיקט 
אין קראקע. אבער נאָך פריער, גלייך נאָכן ציעכאָטשינקער צוזאמענפאר, האָבן, 
וי עס שיינט, די קעמפער פארן פרינציפיעלן פאלעסטיניזם רעזיגנירט פון קאמף 
און אנגעהויבן זיך אפילו ארויסרוקן פון דער ארבעט. א געוויסע צייט נאָכן 
ציעכאָטשינקער צוזאמענפאר איז צו מיר קיין לאדזש געקומען טאבענקין און 
ממש אויפגעצווונגען, כאָטש איך בין נישט געווען קיין געוויילטער מיטגליד פין 
פארבאנדס-קאָמיטעט, איך זאל צוזאמען מיט אריהן איבערנעמען די אנפירונג 
פון פארבאנד. בן ציון ראסקין איז שוין דאן אין ווארשע נישט געװוען; ער איז 
אוועקגעפארן און איז איבערהויפט פארשווונדן פון פועלי-ציוניסטישן האָריזאָבס. 

(װוי איך האָב געהערט, האָט ער אין דער צייט פון דער רוסישער רעוואלוציע זיך 
באַװיזן אין אוקראינע, שפעטער, אין די צוואנציקער יארן, איז ער געווען אפילו 
אין ווארשע, וואו איך האָב אים געטראפן פול מיט ספקות וועגן געזעלשאפטלעכן 
קאַמף. קיין שום אָנטײל אין פאליטישן אדער געזעלשאפט-לעבן האָט ער נישט גענו- 
מען. שפעטער איז ער אוועקגעפארן קיין ארץ-ישראל, וואו ער האָט אזוי טרויעריק 
פארענדיקט זיין לעבן). טאַבענקין האָט זיך פון דאַן גאנץ װייניק באטייליקט אין 
דער אקטיווער ארבעט. 

צו יענער צייט איז אבער געקומען צו דער ארבעט פון פארבאנדס-קאָמיטעט 
אפרים בלומענפעלד (דוד בלאָך), מיט וועלכן מיר פלעגן זיך אפט טרעפן, ווען 
איך פלעג צו דעם צוועק קומען קיין ווארשע. 

די אנפירונג פון פארבאנד איז געווען אין לאדזש ביזן קראקעווער צוזאמענ- 
פאר. נאָך דעם קראקעווער צוזאמענפאר איז דער פארבאנדסיקאָמיטעט איבער- 
געטראגן געווארן צוריק קיין ווארשע אונטער דער אנפירונג פון חבר בלומענפעלד, 
אבער אין קורצן נאָכן צוזאמענפאר האָבן זיך ווידער אָנגעהויבן מאַסן-ארעסטן; 
צװישן אנדערע בין איך אויך ארעסטירט געווארן. 

מען האָט מיך פון לאדזש אינגיכן איבערגעפירט קיין ווארשע און איינגעזעצט 
איַן ראַטהױז. עס איז ארעסטירט געווארן בלומענפעלד, וועלכער איז געקומען אויף 
א זעאונג מיט מיר און געבליבן זיצן מיט מיר צוזאמען. אין דערזעלבער צייט איז 
אוייך אַרעסטירט געװאָרן טאַבענקין,. מיט װעלכן איך האָב זיך געטראָפן אין 
ווארשעווער ראָטהױז. נאָך צענדליקער חברים זענען ארעסטירט געווארן. געבליבן 
אויף דער פריי איז ישראל וועשער, וועלכער האָט פארגעזעצט די ארבעט אין 
ווארשע. אבער די ארבעט פון פארבאנדס-קאָמיטעט איז פאראליזירט געווארן. 

ערשט ווען איך בין צוריקגעקומען פון דער פארשיקונג סוף זומער 1908, האָב 
איך זיך געשטעלט אין פארבינדונג מיט װועשערן און מען האָט אָנגעהױבן זיך 
צונויפרעדן וועגן צוריק אויפשטעלן די ארבעט פון פארבאנד. חבר בלומענפעלד 
איז שוין דאן געווען אין ווין צוזאמען מיט באראכאוון, ניר איז געהאַט אוועקגע- 
פארן קיין פעטערבורג, טאַבענקין האָט קיין אָנטײל אין דער ארבעט נישט 
גענומען און איז שפעטער אוועקגעפארן קיין אױיסלאַנד און דאן קיין פאלעסטינע. 

אין פרילינג 1909 איז ענדלעך צוזאמענגערופן געווארן א קאָנפערענץ פון 
פוילישן פארבאנד, כדי צוריקצושטעלן די ארבעט. 

דער צ. ק. פון דער פארטיי איז צו יענער צייט אינגאנצן נישט טעטיק 
געווען. באראכאוו האָט זיך געפונען צוזאמען מיט בלומענפעלדן אין ווין, זרבבל 
איז געווען ארעסטירט אין ווילנע, די איבעריקע חברים געדענק איך נישט, וואו 
זי האָבן זיך געפונען. קיין שום צענטראלע פארבינדונג איז נישט געווען. ערשט 
שפעטער האָבן די חברים באראכאוו און בלומענפעלד אין ווין אנגעהויבן ארויס- 
צוגעבן די ,, אינפארמאציאנס-בלעטלעך" און געקומען אין פארבינדונג מיט די 
ארגאניזאציעס. אין יענער צייט האָט זיך געפונען אין ווארשע כאשין, איינער 
פון די גרינדער פון דער פארטיי. ער האָט אבער דאַן געהאַט אנדערע שטימונגען, 

ער איז אריינגעפאלן אין א פעסימיזם, גענומען צווייפלען אין ייִדישן פראלעטאריאט, 
צי עס איז איבערהויפט דאָ א יידישער פראלעטאריאט, צי קען זיין ביים יידישן 
פאלק א קלאסן קאַמף... ער איז גיכער געווען גענויגט צום געדאנק, אז ביים יידישן 
פאלק האָט אן ארט א... דעמאָקראטיש-פאלקיסטישע באוועגונג. 

נישט קוקנדיק אבער אויף זיינע שעדלעכע אנטי-פראלעטארישע שטימונגען, 
האָבן מיר געפונען פאר נייטיק אים דאָך צו דער קאָנפערענץ איינצולאדן. ער איז 
געקומען און אין זיין באגריסונג האָט ער אַרױסגעזאָגט אלע זיינע ספקות. געענדיקט 
האָט ער: ,, אויב איר גלויבט, אויב איר ווילט, זאל אייך גאט העלפן". 

מיר האָבן זיך טאַקע נישט אפגעשראקן און אונדזער ארבעט געטאָן. איך 
קּען מיך ליידער נישט דערמאָנען, װער עס האָט דאן אנטיילגענומען אין דער 
קאנפערענץ, יעדנפאלס אין די צאָל אנטיילנעמער געווען א גאנץ קליינע. די 
קאנפערענץ איז פארגעקומען אין ווארשע, אין א קליין צימערל אויף א שטאָק, 
וי מיר שיינט, אויף סמאָטשע גאס. דעם ארט פלעגט מען נאטירלעך בייטן אויף 
יעדער זיצונג. באטראכט זענען געווארן ארגאניזאציאנעלע פראגן. עס איז געוויילט 
געווארן א פארבאַנדס-קאָמיטעט, אין וועלכן עס איז אריין וועשער און דער 
שרייבער פון די שורות און מען האָט אנגעהויבן צו רעארגאניזירן די ארבעט. 

בערך צו יענער צייט האָט אויך אנגעהויבן פונקציאנירן דאס אזוי-גערופענע 
,אויסלענדישע ביורא" פֿון דער פארטיי, װוי עס איז שוין אויבן דערמאָנט געווארן, 
אונטער דער אנפירונג פון באראכאוו און בלומענפעלד, מיט וועלכע מיר זענען 
געשטאנען אין שטענדיקן קאָנטאקט, 

דער פארבאנדס-קאָמיטעט האָט אייגנטלעך פון דאן אן פארטרעטן דעם צ. ק. 
פאר דער גאנצער רוסלענדישער פארטיי; קיין אנדער אנפֿירנדיקער ארגאן פון 
דער פארטיי איז דאן אין רוסלאנד נישט געווען. דער פארבאנד-קאָמיטעט האָט 
זיך געשטעלט אין פארבינדונג נישט נאָר מיט די ארגאניזאציעס אין פוילן, נאָר 
אויך מיט פונקטן פון אנדערע געגנטן. פאר דער צייט האָט דער פארבאנד- 
קאָמיטעט ארויסגעגעבן נאָך א נומער , יידישער ארבעטער-ווארט" (נאַטירלעך אומ- 
לעגאל), ער פלעגט אריסגעבן פארשידענע אױיפרופֿן, אומלעגאלע. װי ערשטער מאי- 
אויפרופן א.א.וו. וועלכע פלעגן פאנאנדערגעשיקט וערן נישט נאָר צו די ארגאני- 
זאציעס אין פוילן, נאָר אויך צו אנדערע ערטער, מיט וועלכע מען האָט נאָר געקאנט 
קומען אין פארבינדונג. װי איך געדענק, האָבן מיר דאן א חוץ פוילן געהאַט א 
גוט פונקציאנירנדיקע ארגאניזאציע אין פינסק (דאן האָט זיך פינסק נישט 
גערעכנט צו פוילן). דער פארבאנד-קאָמיטעט האָט אויך געשיקט פארטרעטער 
צו דער װעלט-קאָנפערענץ פון פועלי-ציון. דאָס זענען געװען די איינציקע 
דירעקטע פארשטייער, וועלכע זענען געקומען פון די רוסישע ארגאניזאציעס. 

א געוויסע צייט האָט אין ווארשע אויך געװיילט ח' רעוווצקי, וועלכער האָט 
מיטגעהאָלפן אין דער ארבעט פֿון פארבאנד-קאָמיטעט. מיט זיין הילף זענען 
ארויסגעגעבֿן געווארן אין ווארשע אייניקע נישט פעריאדישע לעגאלע אויסגאבן. 

דאס איז געווען די שווערסטע צייט אין אונדזער פארטיי-לעבן. די צייט, ווען 

די רעאַקציע האָט געבושעוועט פון דרויסן און די אפאטיע האָט געפרעסן פון 
אינעװייניק. די בעסטע כוחות זענען פארשיקט געווען אין פארשידענע טורמעס, 
אדער אין פארווארפענע ווינקלען, אין װײיטע געגנטן פון רוסלאנד. א טייל זענען 
זיך צעלאפן אין אויסלאנד. מען איז געווען ארומגערינגלט מיט א נעץ פון שפיאנען 
און פראוואקאטארן. די ארבעטער-מאַסן זענען געווען אויסגעמאַטערט פון קאמף 
און די אפאטיע האָט געפונען א דאנקבארן באָדן. 

און דאָך האָבן מיר די ארבעט ווייטער געפירט און אפילו געווונען נייע כוחות. 

צו יענער צייט איז צו אונדז צוגעשטאנען חבר בנימין (יצחק לעוו), ער אין 
גלײיך געווארן אײינער פון די אקטיווע טוער. ער האָט אבער געמוזט צוליב א פרא- 
וואקאציע אין גיכן אוועק קיין אויסלאנד. ער האָט זיך באזעצט אין ווין, ווו ער האָט 
מיטגעהאָלפן אין דער ארבעט פון אויסלענדישן ביורא פון דער פארטיי. 

אזוי איז די ארבעט געפירט געווארן ביזן אויסברוך פון קריג אױגוסט 1914, 

די ארבעט פונעם פארבאנד אין דער צייט פון קריג און נאָך דער מלחמה, ביזן 
ערשטן צוזאמענפאר פון דער פוילישער פארטיי אין באפרייטן אומאָפּהענגיקן 
פוילן, איז א קאפיטל פאר זיך. 

פנחס 

(, פועלי-ציון אלמאנאך", צום 25ייאריקן יובל פון דער פועלי-ציון-באוועגונג 

פארלאג, ,,נייע קולטור", ווארשע 1921). 


נאוועמבער 1918 


ס'איז געווען סוף אקטאָבער, אָנהויב נאָוװועמבער 1918. דִי וועלט-מלחמה האט 
זיך דערנענטערט צו אִיר סוף. פון פראנצויזשן פראנט זענען אנגעקומען ידיעות 
וועגן מפלות פון דער דייטשער ארמיי. פון דייטשלאנד איז אנגעקומען די ידיעה וועגן 
מאטראסן-אױיפשטאַנד אין קיל. אין דער לופט האָט זיך געטראגן א שטימונג פון 
רעוואלוציע. די דייטשע אקופאציע-מאַכט האָט זיך אנגעהויבן וואקלען. 

דִי ארבעטער-פארטייען האָבן זַיִך אנגעהויבן גרייטן צו די אָנקומענדיקע 
געשעענישן. אֲוִיךְ מיר, פועלייצָיון, זענען נישט געבליבן פאסיוו. אין ווארשע 
זענען דאן געווען װײיניק אנפירנדע חברים, איך בַיִן דעריבער ארויסגערופן געווארן 
פון לאדזש. אֵין וָוארַשע האָב איִךְ געטראפן דעם חבר ל עוו, וועלכער איִז נאָר 
וואס באפרייט געווארן פון דער מאָדלינער פעסטונג. אויף א באראטונג פון 
עטלעכַע פון די אָנְפִירְנִדיקֶע חַבריִם איז באשלאסן געווארַן. מיר זאלן זיך ווענדן 
צו אנדערע פארטייען וועֶגן רופן א צווישנפארטייאישע קאָנפערענץ, מְכוֹח גרינדן 
אן ארבעטער-רַאַט. דורך דער רעדאקציִע פון ,טריבונא ראבאטניטשא" האָבֵן מַירְ 
זיך געהאַט פאָרבונדן מיט ס.ד.ק.פ.ל. צו די אוּנְטֶערֹהַאַנְדַלונְגֶען זֶענֶען דעלעַגיִרט 

געווארן ח' לעוו און איך. מיר האָבן אפגעהאַלטן מיט די פארשטײַער פון 
ס. ד. ק. פ. ל. א באראטונג און זי האָבן באדארפט זיך פארשטענדיקן מיט אנדערע 
פארטייען. אין אייניקע טעג ארום איז באשטימט געווארן א קאָנפערענץ שוין פון 
אלע גרופירונגען אין דער רעדאקציע פון , טריבונא ראבאטניטשא". 

אין יענע טעג האָט די רעדאקציע פון ,טריבונא ראבאטניטשא" ארויסגעגעבן 
א נומער מיט די פאטאגראפיעס פון די פירער פון דער רוסישער רעוואלוציע. 
דאס האָט ארויסגערופן א שטורעם ביי א געויסן טייל פון דער פוילישער יוגנט. 
ווען ח' לעוו און איך זענען געקומען צו דער קאָנפערענץ, האָבן מיר געטראפן 
אייניקע מיטארבעטער פון דער רעדאַקציע און א פארשטייער פון ס. ד. ק. פ. ל. 
מיר האָבן געווארט אויף די פארשטייער פון אנדערע ריכטונגען. אין דער צייט, 
וואס מיר זענען געזעסן און געווארט, האָבן אנגעהויבן קומען פארשידענע 
פארדעכטיקע פערזאָנען, כלומרשט כדי צו קויפן דעם נומער פון ,טריבונא ראבאט- 
ניטשא". ווען מ'האָט געענטפערט, אז דער נומער איז אויספארקויפט, האָבן די 
,קויפער" נישט געוואלט אוועקגיין און ס'האָט זיך אנגעהויבן זאמלען וואס ווייטער 
אלץ א גרעסערער עולם, ביז ער האָט אנגעהויבן צו שטורמען די רעדאקציע. 
ביידע ארויסגענג פון לאָקאל זענען געווארן באזעצט, קיינעם האָט מען נישט 
ארויסגעלאזט, 

אזוי זענען מיר אפגעזעסן 2--2 שעה, ביז ענדלעך איז אנגעקומען די 
,װערמאַכט?" (זשאנדארמעריע). ס'איז דאַן געװען אן איבערגאנגס-ציײיט: די 
דייטשע אקופאציע-פאליציי האָט זיך שוין אנגעהויבן אויפצולעזן און ס'האָט זיך 
אָנגעהויבן אויסבילדן די פוילישע פאליציי. די אנגעקומענע זשאַנדארמעריע איז 
אבער נישט געקומען צו פארטרייבן די אנפאלער, נאָר פארקערט, זיך גענומען 
גאר צו אונדז. אלע, וואס האָבן זיך געפונען אין לאָקאל האָט מען גרינטלעך באזוכט 
און שפעטער אפגעפירט אין דער זשאנדארמעריע, וועלכע האָט זיך געפונען אויף 
דער מארשאלקאָווסקע 151. דארט האָט זיך ערשט אנגעהויבן די אמתע , פראצעדור". 
ווען מיר זענען געקומען אהין, האָט מען אונדז ווידער באזוכט, צוגענומען וואס 
מיר האָבן נאָר געהאַט ביי זיך און נאָכדעם אנגעהויבן ארויסצורופן אויף א 
פארהער. ביים צוריקקומען, האָט יעדער געהאַט א צעפלאמט געזיכט און סימנים 
פון בלוט אויפן פנים און העמד. דערזעלבער גורל האָט אויך נישט אויסגעמיטן 
דעם ח' לעוו, זיינע סימנים האָבן זיך נאָך אנגעזען בולטער, װוי ביי אנדערע... 

ווען מען האָט מיך ארויסגערופן, האָט זיך אנגעהויבן די זעלבע ,,פראצעדור". 
קודם כל האָט מען צו מיר געהאַט א טענה, אז מען האָט ביי מיר געפונען צוויי 
פעסער. די געשיכטע איז געווען אזא: הגם דאן איז נאָך נישט געווען אין דער 
מאָדע די טעאריע פון ראסיזם, האָט מען ביים פארהאלטן אונדז קודם כל געקוקט 
אויף די נעזער. א קריסטלעכע פרוי און א יוגנטלעכן האָט מען גלייך אפגעלאזן. ביי 
אן עלטערן פוילישן ארבעטער, וועלכער איז געווען, אפנים, מער פארדעכטיקט, 
האָט מען געמאַכט א פשרה : אים האָט מען באפרייט, מען האָט אבער ארעסטירט 
זיין פאס. ווען מען איז געקומען אין דער זשאַנדארמעריע, האָט זיך ארויסגעוויזן, 

אז ס'איז דאָ איין פאס מער, װי ארעסטירטע, דער אגענט האָט געטענהט, אז ביי 
מיר האָט ער געפונען צוויי פעסער, איז דאָס דאָך געוויס א באווייז פון מיין 
שולד. ווען מען האָט שוין אנגעהויבן מיר מקיים-פסק זיין, האָט פאסירט א נס. 
פלוצלינג זענען אריינגעקומען אייניקע סטודענטן. אויף גיך האָט מען מיר באפוילן 
צו שטעלן זיך מיטן פנים צו דער ואנט. איך זאל נישט זען, וואס דאָ קומט 
פאר. ווען מען האָט אין א צייט ארום מיר געהייסן זיך אויסדרייען, האָט מען שוין 
מיט מיר נישט געמאַכט קיין לאנגע שהיות. גיך האָט מען זיך מיט מיר אפגעפאר- 
טיקט און א דאנק דעם האָב איך נאָך גוט אפגעשניטן. 

נאך דער ,פראצעדור" האָט מען אונדז אלע צוזאמענגענומען און אין א 
פארמאכטן טראמוויי-וואגאָן, נאַטירלעך אונטער א געהעריקער שמירה, אפגעשיקט 
אין דער מיליטערישער טורמע אויף דזשיקע גאס. דאָרט האָט מען אונדז ארייג- 
געזעצט אין איינצעלנע קאַמערן, װוּ ס'האָט זיך גארנישט געפונען, אפילו נישט 
קיין שטרוי-זאק. אין די איינצל-צעלן זענען מיר אפגעזעסן דריי טעג. קיינער איז צו 
מיר נישט געקומען, נאָר אלע וויילע פלעגט ער צוקומען צום קליינעם פענצטערל 
אין טיר, פרעגנדיק װער איך בין, פארוואס מען האָט מיך ארעסטירט. דערביי 
האָט מען נישט געזשאלעוועט קיין זידל-ווערטער און הבטחות, אז מען װעט אונדז 
אלע אויפהענגען א. א. װו. 

ערשט אויפן דריטן טאָג האָט מען אונדז ארויסגערופן אויף א פארהער, 
די אויספארשונג האָט געפירט א מיליטער-מאַן, וועלכער האָט זיך אויסגעפרעגט 
וועגן די אומשטענדן פון ארעסט, צו ואס מיר זענען געקומען אין רעדאקציע 
וכדומה. צום סוף האָט ער דערקלערט, אז מיר װעלן אלע געשטעלט ווערן פאר 
א מיליטער-געריכט. ווען מען האָט צוריקגעפירט אין די קאמערן, האָט מען אונדז 
שוין אריינגעבראכט שטרוי-זעק, מיר האָבן געמיינט, אז מיר בלייבן שוין דאַ 
בירגער. 

פלוצלונג, אינמיטן דער נאַכט, ארום צוויי א זייגער, האָט מען אונדז װידער 
ארויסגערופן. מען האָט אונדז אלע צוזאמענגענומען און אפגעפירט, אונטער א 
קאָנוואי, אין ראטהויז, אויף דאנילאוויטשעווסקא. ווען מיר זענען געגאנגען דורך 
די גאסן, האָבן מיר געזען, אז פאר דער צייט איז עפעס פארגעקומען. מען האָט 
מער נישט געזען קיין דייטשע פאליציאנטן. איבער די גאסן זענען הין און צוריק 
געגאנגען מיליציאנטן מיט רויטע בענדער אויף די אָרעמס. די גאס איז געװען 
שטיל, די טויערן פארהאַקט. שפעטער, אין ראטהויז האָבן מיר זיך דערוווסט, אז 
במשך פון די געציילטע טעג זענען פארגעקומען גרויסע ענדערונגען. די דייטשע 
אָקופאנטן זענען אוועק. די מאַכט האָט איבערגענומען די פ. א. וו. אין ווארשע איז 
שוין אָנגעקומען די לובלינער פאלקס-רעגירונג און בראש פון דער מאַכט האָט 
זיך געשטעלט פילסודסקי. 

ווען מען האָט אונדז געבראכט אין ראטהויז, האָט מען אונדז שוין נישט 
געזעצט אין איינצעלנע קאַמערן, נאָר צו צוויי-דריי אין א צעלע. די באציאונג 
איז אבער געבליבן א שטרענגע. נאָכמיטאג האָט זיך די שטימונג געביטן. מען 

האָט די גאנצע גרופע, וואס איז צוזאמען ארעסטירט געווארן, איבערגעפירט אין 
איין קאַמער. די באציאונג איז געווארן א העפלעכערע. אין דער קאַמער זענען מיר 
אפגעזעסן א טאָג. אויף מארגן האָבן מיר פלוצלונג באקומען א באזוך. אין טורמע 
איז געקומען וואלערי ס ל א ווע ק, דער אדיוטאַנט פונעם מלוכה-שעף פילסודסקי. 
ווען ער האָט זיך דערוווסט, אז צװישן די ארעסטירטע געפינט זיך ח' לעוו,. מיט 
וועמען ער איז צוזאמען געזעסן אין דער מאָדלינער פעסטונג, האָט ער אים 
ארויסגערופן און אינפארמירט זיך וועגן דעם ארעסט פון אונדזער גרופע. װ. 
סלאוועק האָט זיך געװוענדעט צום ח' לעוו, ער זאל צוזאמענשטעלן א ליסטע 
פון די אַלע ארעסטירטע. ער האָט זיך אויסגעפרעגט וועגן דער באהאַנדלונג פון 
דער זשאנדארמעריע וכדומה. לסוף האָט ער צוגעזאגט, אז מען װעט אונדז באלד 
באפרייען. אין אוונט איז געקומען א פראקוראר, וועלכער האָט יִעדן פון אונדז 
גענומען אויף א פארהער און אָנגעקינדיקט, אז מארגן וועלן מיר זיין אויף דער 
פריי. 
צומאָרגנס מיטאָג-צײיט האָט מען ארויסגערופן דעם ח' לעוו און מיך און 
אונדז, נאַכן דערלײידיקן א ריי פארמאליטעטן, באפרייט. 
עס האָט אונדז געװונדערט, פארוואס מען באפרייט נאר אונדז. שפעטער 
האָבן מיר זיך דערװווסט, אז פילסודסקי, איבערנעמענדיק די מאַכט נאך זיין 
צוריקקומען פון מאגדעבורג, האָט צו זיך ארויסגערופן פארשטייער פון אלע 
פאליטישע פארטייען, כדי זיך ביי זיי צו אינפארמירן וועגן זייער באציאונג צו 
דער מאַכטיפראגע. עס זענען אויך ארויסגערופן געווארן פארשטייער פון אונדזער 
פארטיי. בעת דעם געשפרעך מיט פילסודסקין, האָבן אים אונדזערע חברים איבער- 
געגעבן וועגן אונדזער ארעסט. פילסודסקי האָט טאַקע גלייך ארויסגעגעבן א 
פאַרארדענונג אונדז צו באפרייען. 
ווען מען האָט אונדז באפרייט, זענען מיר גלייך אוועק אויף מארשאלקאווסקע 
גאס אפנעמען אונדזערע זאכן. אלץ האָט מען אונדז אפגעגעבן. נאָר דעם ח' לעוו 
האָט געפעלט א פאר הונדערט מארק.. 
אייניקע שעה שפעטער האָט מען אויך באפרייט די אנדערע ארעסטירטע פון 
אונדזער גרופע. 
ווען מיר זענען געגאנגען אין דער ריכטונג פון דער ,ארבעטער-היים", אויף 
קארמעליצקא 22, האָבן מיר שוין אויפן װועג געטראפן חברים, וועלכע האָבן 
אונדז אנטקעגנגעטראגן א מתנה: דעם ערשטן נומער פון אונדזער , פועלי-ציון" 
ארגאן ,ארבעטער-ווארט", וועלכער איז געדרוקט געווארן אין דער פארכאפטער 
דרוקעריי פון אגודהשן , דער יוד". דאָס איז געווען דער ערשטער נומער פון 
אונדזער ,ארבעטער-צייטונג?" אין דעם נייעם אומאפהענגיקן פוילן. 
פנחס 
(;ארבעטער-צייטונג", יובל- נומער, ווארשע, 3-טער מערץ 1939) 

וועגן אחדות-עבודה" 
אויף דער שטאקהאלמער באראטונג 


אין דעם קאָמוניקאַט פונעם פארבאנדס-ביורא וועגן דעם דריטן טייל פון דער 
שטאַקהאלמער באראטונג. איז צװישן אנדערס געזאגט געווארן, אז די פראגע 
וועגן אריינטריט פון דער ציניסטיש-סאציאליסטישער פארייניקונג ,אחדות 
העבודה" אינם וועלט-פארבאנד האָט ארויסגערופן אויספירלעכע ויכוחים, וואס 
האָבן געפירט צו דער איינשטימיקער אנערקענונג פון ,אחדות העבודה" אלס 
דער ארץיישראלדיקער לאנד-פארטיי פונם וועלט-פארבאנד. פון דעם וואלט מען 
געקענט דרינגען, אז אין דער פראגע זענען איבערהויפט נישט איבערגעבליבן 
קיין חילוקי-דעות, סיי צװישן אונדז גופא, סיי צװישן אונדז און ,, אחדות-העבודה". 
מ'וואלט דערפון אויך געקאָנט דרינגען, אז די פראגע איז פאר אונדז שוין אינגאנצן 
א געלעזטע. 

אז עס איז נישט אזוי, קען מען זען שוין פון דער דערקלערונג, וואס מיר, 
די פוילישע דעלעגאטן, האָבן אפגעגעבן צו דער אפשטימונג וועגן דעם פונקט. 
לויט מיין מיינונג מאכט דאָס פארבאנדס-ביורא א פעלער דערמיט, וואס עס 
װיל די פראגע פארשטעלן אלס דערלעדיקט. די פראגע איז צו ערנסט, די 
מיינונגס-פארשידנהייטן זענען גאנץ באדייטנדיקע, מ'זאל זיי פרווון לעזן דורך 
פארטושן. 


נישט אומזיסט האָט דאָס שאפן די ;אַחדותיהעבודה" ארויסגערופן אזא 
װוידערשטאַנד כמעט פון אלע אונדזערע לאנדעס-פארטייען. ווען מ'וויל די פראגע 
לעזן, -- און לעזן דארף מען זי -- מוז מען זי קודם גאנץ גרינטלעך איבערדיסקו- 
טירן. קלאר און דייטלעך דארפן אנגעוויזן װערן די דיפערענצן און ביידע צדדים 
דארפן קומען צו א פארשטענדיקונג. נאָר אויף אזא אופן קאָנען מיר קומען צו 
דער לעזונג. װײניק איז דאָס, וואס די פאלעסטינע-חברים האָבן זיך אפגעזאגט 
פון וואל-צענז. אויך די שפראכן-פראגע אין פאלעסטינע איז דערמיט נאָך ווייט 
נישט דערלעדיקט. פאר דער לעזונג איז װײיניק אויך דאס, וואס די באראטונג האָט 
געשטימט פאר ארייננעמען ,אחדות-העבודה" אין וועלטיפארבאנד. מען דארף 
קודם-כל נישט פארגעסן, אז דער ענין דארף נאָך קומען אויפן סדר-היום פון דער 
וועלט-קאָנפערענץ. װויכטיקער איז נאָך צו געדענקען, אז אוב די פראגע װעט 
בלייבן נישט װוי געהעריק אויפגעקלערט און אויב מיר װעלן נישט ברענגען צו 
א פולשטענדיקער פארשטענדיקונג פון ביידע צדדים, װעט דאס זיין גאר א גרויסע 
שטערונג אין אונדזער ווייטערדיקער ארבעט אין פאלעסטינע. 

די פראגע איז דאָך נישט בלויז א טעכניש-ארגאניזאציאנעלע: צי מען זאל 
ארייננעמען ,, אחדות-העבודה" אין וועלט-פארבאנד, זי איז א פיל טיפערע: װי 
קוקן מיר אויף אונדזער ארבעט אין פאלעסטינע און אויף דער אנטוויקלונג פון 
דער יידישער ארבעטערשאפט דארט? צו דער אויפקלערונג פון דעם דאָזיקן 
פראבלעם וואלט לוט מיין מיינונג פיל מיטגעהאלפן, ווען דאס פארבאנדס-ביורא זאל 
נישט ווארטן, ביז עס װעט פארעפנטלעכט וערן ,א קיצור" פון די פראטאקאָלן 
פון דער באראטונג אינעם זאמלבוך -- דאָס װעט דאָך געוויס נאָך דויערן, -- נאָר 
װאָס שנעלער צושיקן, װי װײט מעגלעך, א ברייטערן אויסצוג פון די פראטאקאלן 
צוֹ אלע אונדזערע פארטיי-ארגאנען. אויף דער באראטונג איז די פראגע גאנץ 
ברייט און פילזייטיק דעבאטירט געווארן. די באראטונג האָט זיך דערמיט אויך 
גערעכנט און געלייגט גרויס אכט אויף דער פארעפנטלעכונג פון דער דיסקוסיע, 
וואס וואלט געגעבן די חברים מאטעריאל צו אריענטירן זיך אין דער פראגע. 

איצט די פראגע גופא : 

דער וויכטיקער פעלער, לוט מיין מיינונג, וואס די פאלעסטינער חברים האָבן 
געמאַכט, איז דער, וואס זיי האָבן זיך געשטעלט אויף א פאלשן שטאנדפונקט ביים 
באזייטיקן די צעשפליטערונג פון די יידישע ארבעטער אין פאלעסטינע, די קרענק 
פון וועלכער מיר ליידן אזויפיל איבעראל אין אלע לענדער, -- פון וואס עס 
ליידט אויך דער גאנצער אלוועלטלעכער פראלעטאריאט, באזונדערס אינם איצטיקן 
מאָמענט פון דער סאציאלער רעוואלוציע, און פון וואס, ענדלעך, עס האָט געליטן, 
אפשר נאָך אֹין באדייטנדיקער מאָס. די ארבעט אין פאלעסטינע צוליב דער 
באזונדערער שוועריקייט אויפצובויען א ניי לאנד. זיי האָבן געפרוווט באזייטיקן 
די צעשפליטערונג נישט אזוי, װי דאָס װערט געטאן איבעראל, שאפנדיק אן 
איינהייטלעכע באוועגונג: א פראפעסיאנעלע אוֹן קאאפעראטיווע, אדער גאר 
שאפנדיק אן ארגאניזאציע אין דער פארם פון ארבעטער-ראטן, נאָר זיי האָבן 
געוואלט לעזן די פראגע ראדיקאל, שאפנדיק אן איינציקע ארבעטער- אָרגאניזאציע, 
כאָטש עס איז א באזונדערע פראגע, װי ווייט דאָס װעט זיך זיי איינגעבן. צוליב 
דעם האָבן זיי אויפגעלעזט די אלטע פארטיי, די ייד. סאצ. דעמ. ארב.-פארטיי 
(,פּ. צ.?) און געשאפן די פארייניקונג ,, אחדות-העבודה". דאס האָט געבראכט 
דערצו, אז זיי האָבן געמוזט צופאסן דעם פראגראם און די טאַקטיק פון דער 
ארגאניזאציע צו די פאדערונגען, צו דער אידעאלאגיע פון דעם כלל יידישע 
ארבעטער אין ארץ-ישראל און צו דער מאָמענטאלער ווירטשאפטלעכער און 
פאליטישער לאגע דארט. דערביי האָבן זיי גענומען אין באטראכט די לאגע נאָר 
אין ארץ-ישראל, און די יידישע ארבעטער, וואס געפינען זיך דארט שוין איצט, 
זי האָבן זיך אבסאלוט נישט גערעכנט מיט דער אלוועלטלעכער סיטואציע, און 
נישט גענומען אין אכט די יידישע ארבעטער אין דער גאנצער וועלט. 

רעכענענדיק זיך נאָר מיט דער מאמענטאלער עקאָנאָמיש-פאליטישער לאגע 
אין ארץ-ישראל, האָבן זיי נישט גענומען אין אכט די ווייטערדיקע אנטוויקלונג 
פון דעם לאַנד, ווען עס װעט זיך אנהויבן א ברייטע עמיגראציע. זיי האָבן פארגעסן, 

אז דער שווערפונקט פון לעזן די פראגע וועגן דער צוקונפט פון דער יידישער 
ארבעטערשאפט אין ארץ-ישראל, װי פאראדאָקסאל עס זאל נישט קלינגען, ליגט 
דערווייל נאָך נישט אין ארץ-ישראל, נאָר אין די לענדער, וואו ס'געפינען זיך 
די ברייטע יידישע ארבעטער-מאַסן. די יידישע ארבעטערשאפט אין פאלעסטינע 
איז נאָך צו קליין און צו שװאַך, זי זאל דאָס פראבלעם אליין קענען לעזן, ווארום 
די צוקונפט פון פאלעסטינע איז אפהענגיק פון דער אימיגראציע. 

דאָס זעלבע ווידער, װען מיר רעדן וועגן א סאציאליסטישער פאלעסטינע, 
קאָנען מיר עס באהאנדלען נאָר אין צוזאמענהאַנג מיט דער אלוועלטלעכער 
סיטואציע. מיר מוזן וויסן, אז אין פאלעסטינע קאָן נישט אויפגעבויט ווערן קיין 
סאציאליסטישער אינדזל, ווען די גאנצע וועלט געפינט זיך אונטער דער קאפיטא- 
ליסטישער הערשאפט (די געשעענישן פון דער לעצטער צייט האָבן דאָס בולט 
באוויזן און עס איז איבעריק אויף דעם זיך אפצושטעלן.) 

די אנטוויקלונג פון לאנד מוז זיין אונטערגעגעבן די זעלבע געזעצן, וואס 
הערשן אין דער גאנצער וועלט, און אויך דער קאַמף פון דעם ארבעטעריקלאס 
אין פאלעסטינע מוז גיין מיט דעם זעלבן וועג און געפירט ווערן לוט די זעלבע 
מעטאָדן און פרינציפן פון אלוועלטלעכן אינטערנאציאנאלן ארבעטער-קלאס, 

ווען מיר האבן זיך אין שטאָקהאָלם געטראפן מיט אונדזערע פאלעסטינער 
פארשטייער, איז פאר אונדז געווארן קלאר און דייטלעך, אז מיר האָבן צו טאָן 
מיט חברים, וואס זענען פולשטענדיק איבערגעגבן דעם סאציאליסטישן אידעאל; 
מענטשן, וואס קעמפן פאר דער פארווירקלעכונג פון דעם אידעאל, וואס זענען 
מקריב דאָס גאנצע לעבן זייערס פאר די אינטערעסן פון יידישן ארבעטער: 
מענטשן מיט רעוואלוציאנערן גייסט און קרבנות-גרייטקייט. דאָס האָט אבער 
אונדז נישט געקענט פארבלענדן די אויגן, מיר זאלן נישט זען די פעלערן, וואס 
זיי באגייען, און נישט אנצוווייזן אויף די אוטאפיסטישע מאָמענטן אין זייער 
ארבעט. | 

לאָמיר נעמען דעם פראגראם פון , אחדות-העבודה", זייער פראגראמאטישע 
דערקלערונג : ווען מיר אין שטאָקהאָלם האָבן אויסגעהערט די רעפעראטן פון די 
פארשטייער פון ?אחדות העבודה", איז פאר אונדז געווען קלאר, אז זייער פראגראם 
איז געבויט געווארן כמעט אויסשליסלעך אויף דעם עקאנאָמיזם. זיי שטעלן זיך 
פאר, אז פאלעסטינע, דאס לאנד פון יידישן ארבעטער, װועט אויפגעבויט ווערן דורך 
דער קאָאָפּעראטיװוער באוועגונג. אין דעם זעען זיי דעם גאנצן קאמף פון יידישן 
ארבעטער פאר זיין צוקונפט אין לאנד און אויך פאר דער שאפונג פון א ייִדישער 
סאציאליסטישער געזעלשאפט דארט. אמת, סיי אין פראגראם, סיי אין די דיסקוסיעס 
טרעטן זיי נישט ארויס קעגן קלאסן-קאמף, קעגן פאליטישן קאמף. פארקערט, 
זייער שטעלונג צו די פראגן איז דורכאויס א פאזיטיווע. נאָר זיי לייגן נישט אויף 
די דאָזיקע מאָמענטן דעם געהעריקן געוויכט. וי עס זעט אויס, האָבן זיי גערעכנט, 
אז זיי װעלן זיך קענען באגיין אן דעם. וי אזוי? דורך דער קאאפעראטיווער 
באוועגונג ! 

די קאָאָפּעראטיווע באוועגונג איז פאר זיי נישט נאָר א מיטל צו העלפן דעם 
ארבעטער אִין זיין קאמף, צו געבן אים בעסערע ארבעטס-מעגלעכקייטן, מעגלעך 
מאַכן די אגרארע און אינדוסטריעלע קאלאניזאטארישע ארבעט פון די יידישע 
ארבעטער אין פאלעסטינע, נאָר לוט זייער מיינונג, איז זי דער יסוד פון דער 
סאציאליסטישער ארדענונג, און דורך איר ווערט אויך געשאפן די יידישע סאציא- 
ליסטישע געזעלשאפט אין פאלעסטינע: ,דאס לאנד דארף אויפגעבויט ווערן אויף 
קאָאָפּעראטיווע יסודות;: דער פריוואטער קאַפיטאַל איז א געפאר פאר דעם 
אויפבוי פון לאנד. פריוואטער קאפיטאל ברענגט עקספלאאטאציע: און דער 
יידישער ארבעטער וויל זיך נישט לאזן עקספלאאטירן און דארף נישט דערלאזן, 
אז אין ארץיישראל זאל געשאפן וװערן פריוואט- אייגנטום. פאלעסטינע דארף 
אויפגעבויט װערן לכתחילה אויף סאציאליסטישע יסודות. דעריבער דארף דער 
יידישער ארבעטער שאפן קאאפעראטיווע גענאסנשאפטן אויף אלע געביטן פון 
אגרארן און אינדוסטריעלן לעבן ; דורך דער קאאפעראטיווער באוועגונג דארף דער 
יידישער ארבעטער נישט דערלאזן דעם פריוואטן קאפּיטאל אריינצודרינגען אין 
לאנר". 

איך װעל זיך איצט נישט אפשטעלן אויף דער פראגע, צי קאאפעראציע איז 
שוין, וי די חברים פון ,אחדות העבודה" מיינען, סאציאליזם. אין דער פראגע 
ווייז איך אן אויף דעם ארטיקל פון ח' ניר, וועגן קאאפעראטיווער קאלאניזאציע 
(אר. צייט. 82) איך על זיך אויך נישט אפשטעלן אויף דער פראגע, אויף וויפל 
דער פריוואט-קאפיטאַל איז שעדלעך פארן אויפבוי פון לאנד. דאס װעלן מיר טאָן 
ביי אן אנדער געלעגנהייט. 

אבער די חברים פון ,אחדות העבודה" גיבן זיך נישט אפ קיין קלארן דין 
וחשבון, אויף וועלכן אופן זיי װועלן זייערע פלענער און אידעאלן פארווירקלעכן, 
ווו װעלן זי נעמען קאפיטאלן דערצו? אמת, דערצו דארף באנוצט װערן דאס 
געלט פון פ. א. פ., צו דעם דארף אויך געשאפן ווערן די ארבעטער-באנק. אבער 
צי װעלן די אלע אינסטיטוציעס זיין בכוח צו שאפן די ריזיקע קאפיטאלן, וועלכע 
זענען נויטיק כדי אויפצובויען דאס לאַנד? װי אזוי און מיט וועלכע מיטלען װעלן 
זיי נישט אריינלאזן דעם פריװואַטן קאפיטאַל קיין פאלעסטינע ! קיין פיזישע מאַכט 
פארמאָגן זי נישט. אפשר דורך פרייער קאנקורענץ? קען מען דען אפילו אויף איין 
מינוט חלומען, אז די קליינע כוחות פון די אריינוואנדערנדיקע יידישע ארבעטער- 
מאַסן װעלן קענען קאנקורירן און באזיגן די גרויסע און קליינע קאפיטאליסטן פון 
אייראפע און אמעריקע, הינטער וועמענס פלייצעס עס שטייט אויך די פיזישע מאכט 
פון דער איצטיקער קאפיטאליסטישער וועלט? 

דערין ליגן לויט מיין מיינונג, די הויפט-טעותים פון די פאלעסטינער חברים. 
שטעלנדיק זיך אויף דעם פאלשן שטאנדפונקט פון עקאָנאָמיזם, קומען זיי שוין 
צום פאלשע אויספיר וועגן שאפן אין פאלעסטינע א באזע פון א סאציאליסטישער 
געזעלשאפט אין דער איצטיקער קאפיטאליסטישער ארדענונג. אויך מיר רעדן 
וועגן שאפן א סציאליסטישע פאלעסטינע, אבער פון א גאנץ אנדערן שטאנד- 

פונקט, פון שטאנדפונקט פון סאציאלער רעוואלוציע, דעמאלט ווען די מאכט זאל 
איבערגיין צום אינטערנאציאנאלן ארבעטער-קלאס אויף דער גאַנצער וועלט, וואס 
מיט זיין הילף וועלן מיר בויען אונדזער סאציאליסטישע געזעלשאפט אין פאלעס- 
טינע. דעריבער רעדט זיך נישט ביי זיי אין פראגראם װעגן דער ראל און 
באדייטונג פון פאליטישן קאמף, און זיי לייגן זייער וייניק אכט אויף דעם 
קלאסן-קאמף. זיי ווילן שאפן די סאציאליסטישע געזעלשאפט דורך דעם ריינעם 
עקאָנאָמיזם, און די פראגן פון פאליטישן און קלאסן-קאַמף זענען פאר זיי אן 
איבעריקע זאך. נישט ויכטיק אין עס, וואס די פאלעסטינישע חברים זענען 
אינדיווידועל רעוואלוציאנער געשטימט, אז זיי פארמאָגן א סך רעוואלוציאנערן 
גייסט און קאמפס-פעיקייט, אז אינדיווידועל זענען זיי קלאסן-פיינט פון קאַפיטאַל 
און ווילן בשום אופן נישט אריינלאזן דעם פריוואטן קאפיטאל קיין פאלעסטינע. 
וויכטיק איז, וואס פאר א ראלע דער רעוואלוציאנערער פאליטישער און קלאסן 
קאַמף פארנעמט אין פראגראם און אין דער טאַקטיק פון דער פארטיי. 

די אלע מאָמענטן האָבן געבראכט צו שאפן די ,אחדות-העבודה" אליין, וואס 
איז נישט קיין פאליטישע פארטיי, נאר א פארייניקונג פון פראפעסיאנעלע ארגא- 
ניזאציעס און פון אינדיווידועלע סאציאליסטיש-געשטימטע פערזאנען+ וואס לעבן 
פון אייגענער ארבעט. דאס האָט געבראכט צו די אלע אומקלארקייטן און אומפאר- 
שטענדלעכקייטן אין זייער פראגראם, װי למשל: ,אז די ארבעטער-באוועגונג אין 
ארץ-ישראל איז א צווייג פון דער ציוניסטישער באוועגונג אינם יידישן פאלק", 
,די פאדערונג צו פארייניקן זיך מיט די אלע גרופן ,צ. צ.?, ,פאלקס-סאציאליסטן?, 
,החלוץ? און אנד. וואס דארף שטרעבן צו געמיינשאַפט פון ארבעט אין פאלעסטינע". 

א וויכטיקע ראל שפילט אויך די שטעלונג פון , אחדות-העבודה? צו דער 
שפראכן פראגע. ארויסגייענדיק פון שטאנדפונקט, וואס הייסט זיך רעכענען נאָר 
מיט דער יידישער באפעלקערונג, וואס געפינט זיך שוין אין פאלעסטינע, און 
מיינענדיק, אז זיי װעלן קענען פארמיידן א שפראכ-פראגע, האָבן זיי זיך 
געשטעלט אויפן שטאנדפונקט פון העברעיש. זיי האָבן װידער פארגעסן, אז אין 
ארץיישראל געפינט זיך איצט נאָר א גאנץ קליינער טייל פון יידישן פאלק און 
נאָך א קלענערער טייל פון יידישע ארבעטער. און יענע װעלן דאָך נאָך עמיגרירן 
קיין פאלעסטינע און פון זיי װעט דאָך דאָס לאנד אויפגעבויט ווערן: אז די שפראך 
פון יידישן ארבעטער אין אלע לענדער איז יידיש, נישט העברעיש, און אז אויפן 
שטאנדפונקט פון יידיש שטייען אלע פארטייען פון דער יידישער ארבעטערשאפט. 
די חברים פון ,אחדות-העבודה" רעכענען זיך מיט א קליינער גרופע ספרדים אין 
פאלעסטינע און איגנאָרירן די פאדערונג פון דער יידישער ארבעטערשאפט פין 
דער גאנצער וועלט, 

אין די אלע מאָמענטן ליגט, לויט מיין מיינונג, דער הויפט-שווער-פונקט פון 
די חילוקי-דעות צװישן אונדז און די פאלעסטינער חברים. און ווען ס'האָט זיך 
פאר אונדז געשטעלט די פראגע: קען ,אחדות-העבודה" פארנעמען אין וועלט- 
פארבאנד דאס ארט פון דער פריערדיקער י. ס. ד. ארבעטער-פארטיי (פועלי- 

ציון) אין ארץיישראל, האָבן מיר נישט געפונען קיין געניגנדע מאָטיוון צו זיין 
קעגן דעם. מיר האָבן אנערקענט, אז צװישן אונדז און די פאלעסטינער זענען 
פאראן באדייטנדע מיינונגסיפארשידנהייטן, אבער דאָך קענען מיר אין זיי נישט זען 
קיין פרינציפיעלע קעגנער: אדרבא, מיר האָבן פאר זיך איבערגעגעבענע חברים, 
באוווסטזיניקע, קרבנות-גרייטע סאציאליסטן, וועלכע וילן קעמפן מיט זײיער 
גאנצן כח און ענערגיע פאר אונדזערע געמיינזאַמע צילן. די מיינונגסיפארשידנ- 
הייטן אבער נעמען זיך פון זייער איצטיקער מאָמענטאַלער לאגע. מיר האבן אויך 
געמוזט אנערקענען, אז אויך מיר דא האָבן זיך א סך טועה געווען, 
מיר האָבן פארגעסן צו נעמען אין אכט, אז מען קען נישט מעסטן מיט דער 
מאָס פון אונדזער לעבן דאָ -- דאָס לעבן אין פאלעסטינע. אויך מיר מוזן זיך רעכע- 
נען דערמיט, אז די באדינגונגען, ביי וועלכע די חברים אין פאלעסטינע קומט אויס 
צו פירן דעם קאמף דארט, זענען אנדערע וי ביי אונדז. מיר האָבן געמוזט נעמען 
אין אכט, אז אין א סך פרטים מוזן די פארמען פון קאמף אין א באפעלקערט 
לאנד מיט אן אַנטװיקלטער אינדוסטרי זיין אנדערש וי אין א לאנד, וואס איז נאָך 
נישט באזעצט, וואס דארף ערשט קאלאניזירט ווערן, וואו דער ארבעטער האָט 
נישט בלויז צו קעמפן, נאָר אליין זיין דער אויפבויער. 
נאָך איין זאך מוזן מיר געדענקען, אז צו דעם אויפקומען פון די מיינונגס- 
פארשידנהייטן האָט שטארק מיטגעהאָלפן דאס, וואס מיר זענען געווען אפגעריסן 
איינע פון די אנדערע, דאס וואס מיר האָבן דאָ אזוי װײניק געטאן פארן לאנד 
פון אונדזער צוקונפט, וואס מיר האָבן, א דאנק די אויסערלעכע באדינגונגען, 
אונדזערע חברים דארט איבערגעלאָזט זייער אייגענעם גורל און זיי מיט גאָר 
נישט מיטגעהאלפן. עס האָט נישט עקזיסטירט קיין ענגער לעבעדיקער צוזאמע:- 
בינד צויישן אונד! אין זיי. מיר, ביי וועמען עס געפינט זיך דער קוואל פן כחה:, 
האָבן זיי נישט צוגעגעבן קיין נייע קרעפטן, און אזוי האָבן זיך אנגעהויבן צו 
בילדן צווישן אונדז געוויסע דיפערענצן. דאָס װעט זיך אבער גיך ענדערן, ווען די 
לאגע אין פאלעסטינע װעט זיך אנהייבן בייטן, ווען דאָס לאנד װועט זיך אנהייבן 
אנטוויקלען, װען מיר װעלן אנהייבן א מער אקטיווע ארבעט פאר פאלעסטינע, ווען 
ענדלעך דער בונד צוישן אונדז און זיי וועט ווערן אלץ ענגער, לעבעדיקער, ווען 
עס װעט זיך אנהייבן א שטראם פון נייע קרעפטן פון דאַנען אהין. 
מיר האָבן זיי נישט געקאנט נישט-אנערקענען פאר אונדזערע חברים און שטי- 
מען קעגן ארייננעמען זיי אין וועלט-פארבאנד ; מיר האָבן אויך נישט געוואלט פאר- 
װוישן די מיינונגס-פארשידנהייטן, וועלכע זענען פאראן צווישן אונדז, וועלכע מיר 
ועלן און מוזן באקעמפן. דערפאר האבן מיר אפגעגעבן אונדזער דעקלאראציע, 
וועלכע ווייזט אן אויף די הויפט-פונקטן פון אונדזערע חילוקיידעות. 
פנחס 
(יארבייטער-ווארט", ווארשע, 2*טער דעצעמבער 1919) 

דער כח פון אן אידעע 
(צום 25-יאריקן יובל) 


פינף און צוואנציק יאר אין דער וועלט-געשיכטע שפילן נישט קיין ראָל. פינף 
און צװאַנציק יאר אין לעבן פון א יהיד שפילן א גרויסע ראָל. און נישט נאָר ביים 
יחיד, נאָר אויך ביי א געמיינשאפט. 

פינף און צוואנציק יאר עקזיסטענץ ביי א נאַציע, נאָך דער באפרייאונג 
פון פרעמדן יאָך: ביי א פאלק, וואס ווערט זעלבשטענדיק, שפילן א גאר גרויסע 
ראל. נאָך מער האָבן א באדייטונג פינף און צוואנציק יאר אין דער עקזיסטענץ 
פון א פאליטישער פארטיי. 

די עקזיסטענץ פון אינדיווידיום אין זיין אנטוויקלונג װערט געשיצט פון 
דער נאַטור. די נאַטור אנטוויקלט דעם מענטשן, גיט אים כח פאר זיין עקזיסטענץ, 
פאר זיין לעבן און אנטוויקלונג. עס דארף קומען אן אויסערלעכע סיבה. א 
קראנקהייט, א גוואלד-טאַט, וועלכע זאל איבערהאַקן זיין עקזיסטענץ. דער מענטש, 
די חיה דארף זיך נאָר פארהיטן פון די אויסערלעכע סכנות, און די נאַטור 
באשיצט שוין זיין קיום, זיין אנטוויקלונג. | 

די נאַציעס, די פעלקער האָבן אויך זייערע אויסערלעכע שוץ-מיטלען: דִי 
אינטערעסן געמיינשאפט, דער מלוכה-אפאראט, די סאציאלע סטרוקטור היטן 
אפ די עקזיסטענץ פון דער נאציע אדער פון פאלק. 

גאנץ אנדערש איז די לאגע פון דער פאליטישער פארטיי. די פארטיי איז 
נישט קיין איינצלנער אינדיווידיום און קיין שום נאַטוריגעזצץ היט נישט אפ 
איר עקזיסטענץ, איר אנטוויקלונג. די פארטיי האָט אויך נישט קיין אנדערע 
אויסערלעכע שוץ-מיטלען, װי עס האָט די נאציע אדער דאס פאלק. קיין שום 
פיזישער געזעץ היט נישט אפ די עקזיסטענץ פון א פארטיי. דער באשטאַנדטײל 
פון דער פארטיי איז א שווימענדער -- די גייען אוועק, און אנדערע פארנעמעז 
זייער ארט. עס פאסירט גאַנץ אפט, אז די גרינדער פון דער פארטיי פארלאזן 
זי, נאָר עס קימען אויף זייער ארט אנדערע, וועלכע זעצן פאר איר עקזיסטענץ. 

פיל גײיען פון איר אוועק, נאָך מער פארנעמען זייער ארט און ציען ווייטער 
דעם פאדעם פון דער עקזיסטנץ פון דער פארטיי. 

דער מהות, וואס ברענגט די פארטיי צום לעבן -- איז די אידעע, פאר 
וועלכער די פארטיי פראקלאמירט איר קאמף, און די אידעע בלייבט דער איינציקער 
סטימול, די איינציקע טרייב-קראפט, וואס האַלט-אױף איר עקזיסטענץ. איז די 
אידעע אן אמת'ע, באזירט זי אויף רעאלע פאקטן אין לעבן, דאן אנטוויקלט זי 

זיך, געווינט זי וואס מער אָנהענגער, דרינגט אריין וואס מער אין די מאַס. 
מעגן אפילו טיילן פון איר אוועקגיין. מעגן זי פארלאזן אפילו אירע שעפער - 
קימען אנדערע און זעצן פאר דעם קאמף ביז זיי ברענגען זי צום זיג. 

און נאָך'וואס מען מוז נעמען אין אכט -- די באדינגונגען, ביי וועלכע עס 
קומט איר אויס זיך צו אנטוויקלען. אזוי וי די אנטוויקלונג פון אינדיווידיום, 
פאלק, נאציע און מלוכה איז א סך אפהענגיק ביי וועלכע באדינגונגען זיי לעבן, 
וועלכע שװועריקייטן זיי טרעפן אן אויף זייער ועג, וועלכן קאַמף זיי קומט אויס 
צו פירן פאר זייער עקזיסטענץ צװישן יחידים, פעלקער, נאציעס און מלוכות, 
וועלכע רינגלען זיי ארום, אזוי איז אויך ביי דער פארטיי. א גרויסע באדייטונג 
האָט אויך די צייט, אין וועלכער זיי לעבן. צו איז די צייט א רואיקע, צו איז זי 
א שטורמישע, א ברויזנדע. 

עס פאסירט, אז עס קומט-אויף אן אידעע, וועלכע האָט געויסע ווארצלען 
אין לעבן, די ווארצלען זענען אבער נישט קיין טיפע, זיי זענען נאָר אויבערפלעכ- 
לעכע, צוגעפאסט צו דעם צײטװוײיליקן מאָמענט. די אידעע האַלט זיך נאָר א 
דאנק דעם, וואס די צייט איז א רואיקע, זי טרעפט נישט אן אויף קיין שטארקע 
קעגנער. האלט זיך די אידעע, ביז עס קומט א צייט פון שטורעם און קאמף, און 
זי האלט מער נישט אויס און פאלט צוזאמען מיט דער פארטיי -- איר פאָנען- 
טרעגער. 

פינף און צוואנציק יאר צייט איז א פעריאד, וועלכער גיט די מעגלעכקייט 
אפצושאצן, צי די אידעע -- און איר פאנען-טרעגער -- די פארטיי, איז ווירקלעך 
א לעבענס-פעיקע און צי זי האָט געשלאגן טיפע ווארצלען אין לעבן, צי איז פאראן 
פאר איר א צוקונפט. 

ווען מיר פייערן איצט אונדזער יובל יום-טוב,. דעם יום-טוב פון אונדזער 
אידעע, פון אונדזער פארטיי, פון דער אידעע פון פועלי-ציוניזם, ליגט די וויכטיקייט 
פון אונדזער יום-טוב אין דעם, וואס אונדזער אידעע און איר פאנען-טרעגער -- 
די פארטיי , פועלי-ציון? האָט אין איר פינף און צואנציק יאריקער עקזיסטענץ 
דורכגעהאַלטן די פייער-פראָבע. דאס איז דער באווייז פון איר אמתדיקייט, פון 
איר לעבנס-פעיקייט : דאָס איז דער באווייז, אז די פארטיי האָט אירע ווארצלען 
געשלאגן טיף אין לעבן פון יידישן ארבעטער. אונדזער יום-טוב ווערט נאָך 
גרעסער מיט דעם, וואס אונדזער פארטיי האָט אויסגעהאַלטן א שווערע פראבע. 
די פינף און צוואנציק יאר, וואס מיר האָבן איבערגעלעבט, זענען געווען יארן 
פון שטורעם און דראנג, יארן פון שווערן קאמף און געראנגל. געקומען אויף דער 
וועלט אין אָנהױב פון דער רוסישער רעוואלוציע אין 1905, ווען אויף דער 
אלגעמיינער וי אויך אויף דער ידישער ארבעטעריגאס האָבן צוישן זיך 
געקעמפט גרויסע, שטארקע פארטייען, וועלכע האָבן שוין געהאַט א פארגאנגענ- 
הייט מיט אן אָרעאל פון רעוואלוציאנערע קעמפער, האָט אונדזער יונגע פארטיי 
מיט אירע נייע אידעען באגעגנט א קעגנערשאפט פון פארשידענע זייטן. זי האָט 
געהאַט אויסצושטיין אן אַטאַקע פון שטארקע כוחוֹת, מען האָט זי געוואלט פאר- 

שרייען פאר רעאקציאנער, אין בעסטן פאל פאר פאנטאַזיאָרן. מיר האָבן זיך אבער 
נישט אפגעשראקן און געפירט אונדזער ארבעט, 
אט קומען אן שווערע צייטן. די כוואליע פון רעוואלוציע איז געפאלן. עס 
הויבט זיך אן די צייט פון רעאקציע און אפאטיע, עס קומט די וועלט-מלחמה און 
נאָך איר די גרויסע רוסישע רעוואלוציע, מלוכות גייען אונטער און עס אנטשטייען 
נייע, עס פאלן די מושלים פון דער אלטער װעלט און עס שטייען אוֹיף נייע. 
עס קומט פאר אן איבערשאַצונג פון די ווערטן. ס'שטארבן אפ די אלטע אידעען 
און עס קומען אויף נייע, 
מיר לעבן איבער א ווירטשאפטלעכן װעלט-קריזיס, וועלכער האָט 
אָנגעהױיבן ענדגילטיק צו דערשיטערן די יסודות פון דער אלטער קאפיטאליסטישער 
װועלט; ס'באווייזן זיך שפראצונגען פון א נייער וועלט אויף די יסודות פון א 
נייער, סאציאליסטישער ארדענונג. אט אין דער צייט וערט פינף און צוואנציק 
יאר, זייט עס איז געלייגט געווארן דער גרונט-שטיין פון דער פארטיי פון דעם 
יידישן ארבעטער-קלאַס -- פון דער יידישער ארבעטער פארטיי , פועלי-ציון". 
ווען מיר שטעלן זיך אפ און פרעגן, װי זעט אויס מיט אונדזער פארטיי, װוי 
זעען אויס די אידעען, די אידעאַלן און לאזונגען, וואס מיר האָבן פראקלאמירט 
מיט פינף און צוואנציק יאר צוריק, זעען מיר, אז מיר האָבן נישט נאָר אויסגעהאַלטן 
די פייער-פראבע, נישט נאָר מיר האָבן דורכגעהאַלטן די איבערשאצונג פון די 
ווערטן, נאָר מיר זענען פון דעם גרויסן געראנגל ארויס געשטארקטער, אז 
אונדזערע אידעען, אונדזער אידעאל צוזאמען מיט די אידעאלן פון אינטערנאַציא- 
נאַלן ארבעטער-קלאס הויבן אן פארווירקלעכט צו ווערן. 
אין דעם ליגט די גרויסקייט פון אונדזער היינטיקן יובל-יום-טוב. 
זאל זשע, חברים, אונדזער יום-טוב אונדז נאָך מער צוזאמענבינדן, ענגער 
שמידן אונדזערע רייען, זאלן מיר ווייטער קעמפן ביז מיר װעלן אונדזער ציל 
דערגרייכן. 
פ. 
(,לאדזשער ארבעטער", נומ. (154) 7;לאדזש, 20-טער מערץ 1921) 


5 יאר וועלט-פארבאנד 


אין היינטיקן חודש איז געווארן 25 יאר, זייט עס איז געגרינדעט געווארן דער 
יידישער אלוועלטלעכער ארבעטער פארבאנד , פועלי-ציון". די אלוועלטלעכקייט 
פונם יידישן ארבעטער איז איינער פון די פרינציפן, וועלכע , פועלי-ציון" האָט 
פראקלאמירט ביי דער גרינדונג אין 1906 יאר. די גרינדונג פון אלוועלטלעכן 
פארבאנד פ"צ אין אויגוסט 1907 איז געווען די פארווירקלעכונג פון דעם פרינציפ 
אין לעבן. 

גלייך װוי אלע אנדערע פרינציפן, וועלכע ,פועלי-ציון" האָט פראקלאמירט 
אלס רעזולטאַט פון אייגנארטיקן לעבן פון יידישן ארבעטער, איז אויך די פראגע 
פון געמיינזאמע אינטערעסן פון אלוועלטלעכן יידישן ארבעטער-קלאס דורך די 
קעגנער פון , פועלי-ציון" פארשריגן געווארן אלס ,נאַציאנאליסטיש און רעאקציא- 
נער". דער קאַמף אבער ארום דער פראגע איז נישט געווען אזא הייסער און 
העפטיקער, וי וועגן די אנדערע פראגן פון , פועלי-ציוניסטישן" פראגראם. 

די קעגנער פון , פועלי-ציון -- , בונד" און יעווסעקציע (די אמאָליקע 
איסקראווצעס אין רוסלאנד, פ. ס. ד. אין פוילן) אנערקענען נאָך היינט פארמעל 
נישט דעם פרינציפ, פאקטיש אבער פארווירקלעכן זיי אים אין לעבן. ביי אזא 
לאגע, זיין פרינציפיעל קעגן און פאקטיש טאָן די ארבעט, מוז אזא איינשטעלונג 
ווירקן דעמאָראליזאטאריש : אמבולטסטן זעען מיר דאָס ביים , בונד". 

דער , בונד", וועלכער האָט פאר דער מלחמה דערקלערט אלס טעטיקייטס- 
געביט פאר זיין זעלבסטהערשונג (דער איינציקער פארשטייער) רוסלאנד, פוילן 
און ליטע, האָט נאך דער וועלט-מלחמה, ווען די גרויסע רוסישע רעוואלוציע האָט 
אים אראפגעשווענקט פון דער אויבערפלאך און ער איז פארשווונדן פון ליטע, 
דערקלערט פאר זיין קעניגרייך פוילן. 

אָפּיציעל איז דאָ נאָר איין , בונד", אין פוילן, אלס ירושה פון אלטן , בונד" 
פון רוסלאנד פוילן און ליטע. פאקטיש אבער האלט דער ,בונד" אין איין גרויסן 
זיך מיט די ,גרויסע? נצחונות", וואס זיינע ברודער-פארטייען האָבן אין רומעניען, 
אין די באלטישע לענדער, הויפטזעכלעך אין אמעריקע. עס איז שוין גענוג אנגעװויזן 





מוליע, נ. בוקסבוים, ש. זאַגאַן און אַ גרופע חברים. 

געווארן אויף די באציאונגען פון פוילישן ,בונד" צו זיינע אמעריקאנער גענאסן. 
די שליחים פון פוילישן , בונד", האלטן אין איין פארן קיין אמעריקע, אין דעם 
גאלד-גרוב, וואס דער פוילישער , בונד" האט געמאכט פון זיינע אמעריקאנער 
גענאָסן. שאפט זיך אזא לאגע: טאָגיטעגלעך האַלט דער , בונד" אין איין טרומיי- 
טערן וועגן אויפטוען פון ,בונד" און זיינע היסטארישע פארדינסטן אין די 
פארשידענע לענדער, נאָר ווען מען ווייזט-אויף גאנץ אפט, אויף די אנטי-סאציא- 
ליסטישע, אפילו רעאקציאנערע ארבעטן פון , בונד" אין יענע לענדער, וועלכע 
אפילו דער , בונד" אין פוילן קען זיי שוין נישט כשרן, הערט מען א תירוץ : מיר 
האָבן מיט זיי קיין געמיינזאמעס נישט און מיר זענען נישט פאראנטווארטלעך 
פאר זייערע מעשים. דאס איז דער רעזולטאט פון דער דאפלטער בוכהאלטעריע 
פון ,בונד", פון פרינציפ און פראקטיק. 

אביסל אנדערש איז די לאגע ביי דער ,יעווסעקציע". ביי זיי הייסט, אז די 
,יעווסעקציע" איז נישט קיין זעלבשטענדיקע ארגאניזאציע: דאס איז נאָר א 
ביורא פאר יידישע ארבעט ביי די אלגעמיינע קאמוניסטישע פארטייען. פאקטיש 
עקזיסטירן איבעראל ספעציעלע ארגאניזאציעס פון יידישע ארבעטער, וועלכע 
נוצן גאנץ אפט אויס די נאציאנאליסטישע געפילן, נישט נאָר פון יידישע ארבעטער- 
מאַסן, נאָר אויך פון די יידישע בירגערלעכע עלעמענטן. 

עס װערן געשאפן אזעלכע ארגאניזאציעס װי: ,געזערד", ,איקאר" א. א., 
וועלכע טראגן א בולטן כאראקטער פון אלוועלטלעכע אינטערעסן פון יידיען 
ארבעטער, ביזן לאזונג פון שאפן א יידישע ראטן-רעפובליק אין בירא-בידזשאן. 

פרינציפיעל איז נישטאָ קיין ספעציעלע אלגעמיינע אינטערעסן פון אלוועלט- 
לעכן יידישן ארבעטער-קלאס, פאקטיש אבער אנערקענט מען יא אזעלכע. 

די איינציקע, וועלכע האָבן ריכטיק אוועקגעשטעלט די פראגע, זענען , פועלי- 
ציון". 

נאָך מיט 25 יאר צוריק האָבן זיי פראקלאמירט דעם פרינציפ פון געמיינזאמע 
אינטערעסן פון די יידישע ארבעטער אין דער גאנצער וועלט און האָבן געגרינדעט 
דעם אלוועלטלעכן פארבאנד , פועלי-ציון". די יידישע ארבעטער פון דער גאנצער 
וועלט האָבן געמיינזאמע אינטערעסן, דעריבער איז אויך נויטיק אן ארגאניזאציע, 
וועלכע זאל אנפירן מיטן קאמף פאר זייערע אינטערעסן. 

אין לויף פון 25 יאר איז דער פארבאנד געשטאנען אויף דער וואך פון די 
אינטערעסן פון די יידישע ארבעטער פון דער גאנצער וועלט, דער ,פארבאנד" האָט 
פארשפרייט זיין טעטיקייט איבעראל, ווו עס געפונען זיך יידישע ארבעטער. ער 
האָט פארייניקט די טאַקטיק פון אלע לאנדעס פארטייען, האָט אָנגעפירט מיט 
זייער אידייאישן קאמף און האָט אפגעהיט די קלאסן-ליניע פון אלע זיינע טייל ; 
ער האָט אָנגעפירט מיט דעם קאמף פאר דער שאפונג פון יידישן ארבעטער" 
צענטער אין פאלעסטינע. ": 

איך וויל זיך אבער אויך אפשטעלן אויף דער אינערלעכער ארגאניזאציאנעלער 
לאגע פון ,פארבאנד". ווען נאָך 25 יאר שטעלן מיר זיך אפ אויף די אידייען און 

פרינציפן, וועלכע דער פארבאנד האָט מיט 25 יאר צוריק פראקלאמירט, זעען מיר, 
אז זיי זענען פארשטארקט געווארן : אפילו די קעגנער אונדזערע וועלן שוין היינט 
זיי נישט קענען אפלייקענען. אבער ווען מיר גייען צו צו דער אינערלעכער לאגע 
פון פארבאנד, מוזן מיר ליידער זאגן, אז אונדז קומט אויס צו פייערן דעם 25 
יאריקן יובילעאום נישט ביי גאר גינסטיקע באדינגונגען. 

די ארבעט פון פארבאנד איז שטענדיק געווען א שווערע. שווער איז געווען 
די ארבעט צוֹ קאנסאלידירן די טעטיקייט פון אלע לאנד-פארטייען. גאַנץ אָפט 
האָט מען זיך אנגעטראפן אויף וועזנטלעכע מיינונגס-אונטערשיידן, ועלכע זענען 
געקומען א דאנק דער פארשידנקייט פון דער סביבה, אין וועלכער די לאנד- 
פארטייען איז אויסגעקומען צו לעבן. נאָך שװוערער איז געווארן די פראגע נאָך 
דער וועלט-מלחמה, ווען פארן אינטערנאציאנאלן ארבעטער-קלאס האָבן זיך 
געשטעלט נייע אויפגאבן פון רעוואלוציאנערער טעטיקייט, ווען עס האָט זיך 
געהאַנדלט וועגן נייע קאמפס-מעטאָדן, וואס דער באװווסטזיניקער ארבעטער- 
קלאס האָט געמוזט אננעמען אין עפאכע פון דער סאציאלער רעוואלוציע. 

דאס האָט געבראכט צו גרויסע קאַמפן אין דעם פארבאנד, וועלכע האָבן 
געהאַט זייער רעזולטאט אויף דער װעלט-קאָנפערענץ אין 1920 יאר אין וין, 

דער רעפארמיסטישער טייל פון פארבאנד האָט געמוזט אוועקגיין, ווען די 
מערהייט פון פארבאנד האָט אנגענומען די רעוואלוציאנערע ליניע פון אויס- 
געהאלטענעם קלאסן-קאמף, 

פארן פארבאנד האבן זיך דאן געשטעלט א ריי וויכטיקע און שווערע אויפגאבן, 
װי דער אָנשלוס אין רעוואלוציאנערן אינטערנאציאנאל און א רײי אנדערע 
וויכטיקע פראגן פון פרינציפ און טאַקטיק. דער ברייטער פארנעם פון זיין טעטיקייט, 
דאס אנפירן מיט פארטייען, וועלכע זענען צעשפרייט אויף דער גאנצער וועלט 
פארלאנגט א גרויסן קאמפליצירטן אפאראט. עס פארלאנגט גרויסע מי און ארבעט 
און פינאַנציעלע מעגלעכקייטן. דער קריזיס וועלכער הערשט אויף דער וועלט, 
די פאראָרעמונג פון די יידישע ארבעטער-מאַסן האָט פארשווערט די ארבעט פון 
,פארבאנד" און אין טאָג פון אונדזער 25ייאריקן יובילעאום טרעפן מיר דעם 
,פארבאנד" אין א לאגע פון אפשװאַכונג אין זיין טעטיקייט. 

מער װוי שטענדיק נויטיקן מיר זיך יעצט אין אן אינטענסיווער טעטיקיײט 
פון פארבאנד. אין דעם יעצטיקן שווערן מאָמענט, וואס די יידישע ארבעטער לעבן 
איבער, װען דעם אינטערנאַציאנאלן ארבעטער-קלאס שטײע-פאָר ערנסטע 
קאמפן, ווען עס האָט זיך פארשארפט דער אינערלעכער קאַמף צווישן די ארבעטער- 
פארטייען, און דער אטאק קעגן ,פועלי-ציון" ווערט געפירט מיט גרויסער 
פארביסנקייט מצד קעגנער סיי פון רעכטס און סיי פון לינקס, איז מער וי 
שטענדיק נויטיק אן איינהייטלעכע אנפירונג פון דער פועלי-ציוניסטישער וועלט- 
באוועגונג, 

זאל דער 25 יעריקער יום-טוב אונדזערער דינען אלס געלעגנהייט צו פאר- 
שטארקן די ארבעט פון ,פארבאנד", זאל דער פארבאנד זאמלען זיינע כוחות 

און אויפנעמען די ארבעט פאַר דער אלוועלטלעכער , פועלי-ציון? באוועגונג אין 
דער גאנצער גרויס. 


פנחס 
(,לאדזשער ארבעטער", נר. 16 (185), לאדזש, 7-26טער אויגוסט 1922) 


בלאף אויף עקספארט 


גאַנץ אפט, ווען מיר זעען די אוואנטורעס פון די ,, רויטע? אויף דער יידישער 
גאס, שטעלט זיך די פראגע, צו וואס האָבן זיי דאָס נויטיק? צוליב וואס פטרן 
זיי ענערגיע, מי און כוחות, אפילו ביז מענטשלעכע קרבנות װען עס איז באלד 
פון אֶנהוֹיב קלאָר, אז זײיערע אואנטוריסטישע אונטערנעמונגען וועלן זיך 
ענדיקן מיט א דורכפאל ? 

פון דעם מין איז אויך געװוען די נאָר וואס פארענדיקטע אוואנטורע מיטי 
שטרייק אין דאמען-מאַגאַזין-פאך ביי אונדז אין לאדזש. פון א סך א גרעסערן 
פארנעם איז געווען די אוואנטורע מיט דער ;,פועלי-ציון" אפאזיציע ביי אונדז 
אין פוילן מיט א יאר צוריק. װער געדענקט דאָס נישט די אוואנטורע, דעם 
טאראראם, דאס פארווארפן מיט אויפרופן, ארויסגעבן א ספעציעלן ארגאן, ארומ- 
שיקן אגיטאַטארן א. אז. װו. עס האָט זיך געשטעלט די פראגע, צו וואס איז דאָס ? 
אלע ווייסן דאָך, אז די גאנצע געשיכטע איז נישט מער וי א ריינער שאַנטאזש, 
וועמען װעלן זיי אפנארן? צי דען ווייסן נישט די יידישע ארבעטער אין פוילן 
דעם אמת ? 

ווען מען באַקענט זיך אבער מיט דער אויסלענדישער פרעסע פון די ,רויטע?, 
פארשטייט מען, אין וואס עס האַנדלט זיך זיי, אז דאס אלץ ווערט געמאַכט אויף 
עקספארט פארן אויסלאנד. דארט קען מען דאָך נישט די לאגע און מען קען 
איינרעדן דעם עולם, אז די אלע מעשיות זענען אמת. גאנץ אפט קומען אָן די 
ידיעות מיט א גרויסער פארשפעטיקונג, אבער דאָך האָט מען, מיט וואס זיך צו 
בארימען, זיך ארויסצושטעלן. 

אָט ליגט פאר אונדז נומער 8--7 ,געזערד" (ריגע יולי---אויגוסט 1922). 

װי עס איז באקאנט, איז ,געזערד" אן ארגאן ספעציעל געװידמעט דער 
קאָלאָניזאציע פון ביראָבידזשאן. אבער דריי פערטל פון דעם דאפּלטןינומער איז 
געווידמעט פאלעסטינע און ,, פועלי-ציון". 

אָט געפינען מיר דאָרט אן ארטיקל אונטערן קעפל ,ערב א נייעם גרויסן 
אויפשטאַנד אין פאלעסטינע". מען וואלט געקענט מיינען, אז דער שרייבער פון 
דעם ארטיקל װעט אונדז דערציילן פון א גרויסן רעוואלוציאנערן אויפשטאַנד 
אויפן נאָענטן מזרח. צום סוף אַנטהאַלט דער ארטיקל אלטע באָבעלמעשיות פון 

צוזאמענשטויסן צווישן יידן און אראבער, וועלכע זענען פארגעקומען אין פאר- 
שיִדענע צייטן. אויף דעם בויט דער מחבר א גאנצע טעאריע וועגן ציוניזם, וועגן 
איינוואנדערונג קיין פאלעסטינע, צוזאמענגעמישט מיט אימפעריאליזם און קומט 
צום אויספיר: יידן, פארט נישט קיין פאלעסטינע. 

א צווייטער ארטיקל איז געווידמעט ספעציעל אונדז "פועלי-ציון? אין פוילן. 
אונטערן קעפל , אויס לינקע פועלי-ציון". 

נאָך א טעארעטישער אפהאַנדלונג וועגן פועלי-ציוניזם, אין וועלכער דער 
מחבר מישט אויס פועלי-ציוניזם מיט בירגערלעכן ציוניזם, קומט ער צום אויספיר 
;אז לעצנטס איז פארגעקומען א טיפע שפאלטונג אין דער לינקער , פועלי-ציון 
באוועגונג". עס האָט זיך געשאפן אין דער פוע"צ-שער באוועגונג אן אפאזיציע. 
,מען האָט באשלאסן נישט צו פארלאזן די רייען פונעם סאציאל-ציוניזם (סאציאל- 
ציוניזם, נישט סאציאל פאשיזם? פ.) נאָר צו ארגאניזירן די כוחות פון דער 
אפאזיציע א. אז. װו.? און צום סוף ,די ליקווידאציע פון לינקיסטישע פועלי-ציון 
איז שוין כמעט אין אלע לענדער פארענדיקט". 

און דאָס שרייבט מען יעצט, נאָך א יאר פון דער רויטער" אוואנטורע מיט 
דער אפאזיציע פון , פועלי-ציון", ווען פון דער אוואנטורע איז שוין קיין זכ 
נישט געבליבן! (אויב עס עקזיסטירט נאָך פועלי-ציון, זאלן זיי פרעגן ביי זייערע 
חברים פון דאמען-מאגאזין-פאך אין לאדזש), 

ווען מען באקענט זיך מיט דער פרעסע, ווערט קלאר, צו וואס פאר א צועקן 
זי מאַכן די אלע אוואנטורעס: װען מען קען נישט פאבריצירן פארן אינערן 
מארק, זאל זיין כאָטש פארן אויסלענדישן. 

עס איז כדאי זיך אפצושטעלן אויף נאָך א פונקט פון אן ארטיקל אין דעם 
זעלבן נומער , געזערד". 

אין אן ארטיקל ,וואס דערווארט די יידן אין דייטשלאנד?", גיט דער מחבר 
א גאנץ בעליהבתישע אפשאצונג פון דעם, וואס דראט די יידן אין דייטשלאנד 
פון דער היטלער געפאר: ער פארופט זיך אפילו אויף מארקסנס א זאץ: ,עמאנסי- 
פירן די יידן, הייסט עמאנסיפירן די וועלט פון יידן". דער מחבר שטעלט זיך אפ 
אויף דעם פארשלאג, וועלכן די היטלעריסטן האָבן לעצטנס אריינגעטראגן אין 
פרייסישן לאנדטאג, צו עקספראָפריאירן דאס אייגנטום פון די מזרח-יידן אין 
דייטשלאנד. און דער מחבר שרייבט, אז דער פארשלאג איז אנגענומען געווארן 
קעגן די שטימען פון די קאָמוניסטן. די קאָמוניסטן האָבן געשטימט ק עגן דעם 
פארשלאג. 

וואס הייסט דאָס? צי לעזן נישט די רעדאקטאָרן פון ,געזערד" די קאָמוניסטישע 
פרעסע, אָדער זיי האַלטן דעם עולם טאַקע פאַר אַזאַ גולם, אז ער װועט זיי אלץ 
גלויבן ? איך מיין, אז ביידע זאכן זענען אמת. 

דאס איז די טאַקטיק פון די קאָמוניסטן אויף דער יידישער ארבעטער גאס. 
אזוי ווילן זיי דערציען די ייַדישע ארבעטער-מאַסן. פ. 

(,לאדזשער ארבעטער" נר. 17 (186), לאדזש, פ-טער סעפטעמבער 1922) 

אויף א פאלשן וועג 


די אפשטימונג אין פרייסישן לאנדטאג, ווען די קאָמוניסטן האָבן געשטימט 
פארן פארשלאג פון די נאַציאנאַליסאציאליסטן צו קאנפיסקירן ‏ דאָס פארמעגן 
פון די מזרח יידן, וועלכע זיינען אריינגעקומען אין דייטשלאנד נאָכן ערשטן 
אויגוסט 71914, איז אפילו נישט אזוי, װוי עס האָט געבראכט די בונדישע ,פאלקס- 
צייטונג", דאָס זיי האָבן געשטימט דירעקט פארן פארשלאג. עס האָט זיך ארויס- 
געוויזן, פארקערט, אז ווען מען האָט געשטימט דעם פאסוס פון דער רעזאלוציע, 
וועלכער האָט גערעדט ספעציעל וועגן יידן, האָבן זיי געשטימט קעגן. נאָר וועו 
מען האָט אפגעשטימט די רעזאלוציע אלס גאנצע, אין וועלכער עס איז אויך 
געווען דער זאץ וועגן קאָנפיסקירן דעם פארמעגן פון די יידן, האָבן זיי געשטימט 
פאר דער גאנצער רעזאלוציע און ממילא -- אויך פאר דעם פארשלאג. מען קען 
זאגן, אז אויף אזא אופן האָבן די קאמוניסטן געשטימט פאר דעם פארשלאג 
אומדירעקט. עס איז אויסגעקומען אזוי, אז מיטן שטימען פאר דעם פארשלאג 
האָבן זיי געוואלט ראטעווען די גאנצע רעזאלוציע. 

אט דער אומשטאַנד בארעכטיקט אבער אבסאלוט נישט זייער האַנדלונג. מיר 
ווילן דא נישט בארירן די פראגע, ואס ,דאָס שטיקל וועג צוזאמען" פון די 
קאָמוניסטן מיט די היטלעראווצעס קומט שוין פאר צו אָפּט: מיר װעלן זיך יעצט 
אויך נישט אריינלאזן אין דעם, צי האָבן די קאָמוניסטן געדארפט שטימען פאר 
די איבעריקע פארשלאגן פון דער רעזאלוציע פון די היטלעראווצעס. אבער אין 
דעם פאל האָבן זי נישט געטאָרט שטימען פאר דער רעזאלוציע, ווען זי 
האָט אנטהאלטן דעם אױסגעשפראָכענעם אנטיסעמיטישן פונקט. 

דער אנטיסעמיטיזם איז אן אנגעווייטיקטע פראגע. מיר ווייסן, אז אפילו די 
היטלעראווצעס האָבן דאָס געמאכט פאר איינעם פון זייערע הויפט לאזונגען. זיי 
רעכענען, אז דערמיט װעלן זיי געווינען די דייטשע מאסן, דאס איז ביי זיי דער 
פונקט פון לייכטסטן ווידערשטאנד. דער אנטיסעמיטיזם איז שטענדיק געווען א 
ווערקצייג ביי אלע רעאקציאנערע און פינצסטערע כחות, אפצוווענדן די אויפ- 
מערקזאמקייט פון די מאַסן פון זייער קלאסן-שונא. פאָגראמען אויף יידן איז 
שטענדיק געווען ביי דער רעאַקצִיע פון כל המינים דער בליץ-אפלייטער פון די 
רעוואלוציאנערע ארויסטרעטונגען פון די מאסן. דאָס טוען אױיך יעצט די 
היטלעראווצעס. נאַטירלעך מאַכן זיי דאָס אויף א ,קולטורעלן? אופן. זיי רופן נישט 
אפן צו פאגראמען, צו ראבעווען דאָס אייגנטום פון דער יידישער באפעלקערונג 
אין דייטשלאַנד. דאָס מאַכן זיי שטילערהייט. זיי ווילן דאָס כלומרשט מאַכן אויפן 
;געזעצלעכן? וועג. מען טראגט אריין א פארשלאג אין לאנדטאג, די מלוכה זאל 


159 


קאנפיסקירן דאָס פארמעגן פון די יידן. נאַטירלעך גייט זיי אבסאלוט נישט אַן 
אויף וועלכן וועג די יידן האָבן זייער פארמעגן געמאַכט, צי דורך שפעקולאציע, 
צי אויף ,ערלעכע? וועגן. זיי ווייסן גאנץ גוט, אז די יידישע קאפיטאליסטן מאַכן 
זייערע קאפיטאלן אויף דעם זעלבן שװינדלערישן וועג, װי עס מאַכן זייערע 
קאפיטאלן די דייטשע קאפיטאליסטן. זיי מיינען דערמיט נישט צו טרעפן דעם 
קאפיטאליסט, נאָר דעם ייד. זאל זיין א יידישער ארבעטער, אדער א יידישער 
הארעפאשניק. זי ווייסן גאנץ גוט, אז זייער גאנצער פארשלאג האָט נישט קיין 
רעאלן ווערט. דער פרייסישער לאנדטאָג האָט נישט קיין רעכט אנצונעמען אזעלכע 
געזעצן. דאָס איז נאָר ביי זיי א מיטל צו העצן די מאַסן קעגן יידן. די קאמוניסטן 
האָבן זיך דעריבער נישט געטארט לאזן פראוואצירן פון היטלעראווצעס. 
דער שריט פון דער. קאמוניסטישער פראקציע אין פרייסישן לאנדטאג קען 
האָבן זייער א שלעכטע ווירקונג אפילו אויף קאָמוניסטיש-געשטימטע מאַסן. יוען 
די מאסן זעען, אז די קאָמוניסטן שטימען צוזאמען מיט נאציאנאל-סאציאליסטן 
צו קאָנפיסקירן נישט דעם קאפיטאל בכלל, נאר יידישן קאפיטאל, װועלן זײ 
פארשטיין, אז שלעכט איז נישט דער קאפּיטאַל, נאָר די יי ד ן. און ווען די היטלער- 
אווצעס װעלן מארגן מאַכן פאגראמען אויף יידן, װעט זיין א נאטירלעכע זאך, 
אז די קאָמוניסטיש-געשטימטע מאַסן װעלן מיט זיי מיטגיין, און דאן װעלן זי 
שוין נישט אונטערשיידן פון יידישע קאפיטאליסטן צו סתם יידן, זאלן זיי זיין 
יידישע ארבעטער, אדער הארעפאשניקעס א. אז. װו. 
ביי דער געלעגנהייט איז כדאי צו באמערקן, אז דאס איז שוין נישט דאס 
ערשטע מאָל, ווען די קאָמוניסטן גרינגשעצן די פראגע פון אנטיסעמיטיזם. דאָס 
זעלבע איז אויך געװען ביים פארשפרייטן די בראשור פון שערינגערן, וועלכע 
אנטהאַלט בולטע אנטיסעמיטישע טענדענצן. מיר ווייסן נישט, צי איז דאָס ביי 
די קאמוניסטן א טאַקטיק און זיי מיינען אויף אזא אופן צו געווינען די מאסן 
פון די נאַציאנאַל סאציאליסטן, צי דאס זענען צופעליקייטן, אויף וועלכע זיי לייגן 
קיין אכט נישט. 
אזוי צי אזוי, איז דאָס זייער א געפערלעכער וועג, וועלכער קען האָבן זייער 
נישט קיין געווונטשענע פאלגן. 
8 
(,לאדזשער ארבעטער" נר. 13 (182), לאדזש, 1-טער יולי 1922) 


וועגן יידישן וועלט קאנגרעס 
אין דעם יידישן בירגערלעכן וועלטל, אדער בעסער געזאגט אין דער יידיש 
בירגערלעכער פרעסע רודערט זיך וועגן דער פראגע פון צוזאמענרופן ,אן 


אלוועלטלעכן יידישן קאנגרעס". 

די פראגע פון צוזאמענרופן א יידישן קאָנגרעס האָט שוין איר געשיכטע. 
די פראגע איז שוין אלט, איבער פינף און צוואנציק יאר, פיל איז שוין וועגן דער 
פראגע געשריבן געווארן. עס זענען געווען צייטן אין וועלכע מען האָט מיטן 
קאָנגרעס פארבונדן זייער גרויסע האָפּענונגען צו ראטעווען דאס יידישע פאלק, 
דער קאנגרעס האָט באדארפט אין דער ערשטער ריי דעמאָנסטרירן די ,אחדות" 
פון ייִדישן פאלק. דער יידישער קאָנגרעס האָט געזאלט זיין ,די פארטרעטונג פון 
גאַנצן יידישן פאלק, פון אלע קלאסן". אין דער קריגס-צייט און נאָכן קריג, ווען 
צום פארשיין זענען אויפגעקומען גאנץ אנדערע פראגן און פראבלעמען, האָט מען 
אין דער פראגע אינגאנצן פארגעסן. אונדזערע ,פארזארגער" האָבן געפונען גאנץ 
אנדערע געביטן פאר זייער טעטיקייט אויף צו ראטעווען דאָס יידישע פאלק. נאָכן 
קריג האָבן דאָך פאליטיקער און וועלטיהערשער פראקלאמירט דעם לאָזונג פון 
פארטיידיקן די רעכט פון די נאַציאנאלע מינדערהייטן. עס איז געשאפן געווארן 
דער קאָמיטעט פון די נאַציאנאַלע מינדערהייטן ביי דער פעלקער-ליגע, מען האָט 
אָנגעהויבן צוזאמענרופן קאָנגרעסן פון נאַציאנאלע מינדערהייטן. 


די יידישע בורזשואזיע , אונדזערע פארזארגער", האָבן באלד דערזען א בי 
ארט פאר זייער טעטיקייט פון וואנען זיי װעלן ברענגען דאָס גליק פארן יידישן 
פאלק. עס האָבן זיך געבילדעט די ,יידישע דעלעגאציעס", וועלכע האָבן ,אָנטײיל- 
גענומען" ביים אויסארבעטן דעם בארימטן ווערסיילער טראקטאט, אין וועלכן זי 
האָבן , באַווארנט די אינטערעסן פון יידישן פאלק". זיי זענען געווארן מיטגלידער 
פון קאָמיטעט פאר די נאציאנאלע מינדערהייטן. מיט איין ווארט. עס האָט זיך 
געעפנט פאר זיי א ברייטער שליאך פון טעטיקייט. 

ביי די ,גרויסע וויכטיקע ארבעטן" האָט מען גאר פארגעסן אן דער אידעע 
פון ,,יידישן וועלט-קאָנגרעס". ערשט ווען פון די אלע גליקן האָט זיך אױיסגעלאָזן 
א זייפן-בלאז, װען די לאגע פון די יידישע מאַסן האט זיך פון די גליקן נישט נאָר 
נישט פארבעסערט, נאָר װערט פון טאָג צו טאָג ערגער, ווען די אנטיסעמיטישע 
פּאָליטיק פארשטארקט זיך אין אלע לענדער, ווען די יידישע מאַסן דראט ממש 
דער אונטערגאנג, האָט מען צוריק ארויסגעשלעפט פון ארכיוו די פראגע פון , אן 
אלוועלטלעכן יידישן קאָנגרעס?. 

וואס מען װיל מיט דעם קאָנגרעס, וואס פאר אַ צילן און צוועקן מען שטעלט 
זיך צו דערגרייכן מיטן קאָנגרעס ווייסט מען נישט. נאָר עס האָבן זיך גלייך 
געבילדעט צוויי לאגערן : פארן קאָנגרעס און קעגן קאָנגרעס. - 

די יאָ זאגער שרייען : יידן איז שלעכט, יידן ווערן ארויסגעשטופט פון זייערע 
פאזיציעס, יידן האָבן נישט צו עסן -- דארף מען צוזאמענרופן א קאָנגרעס. מען 
דארף שרייען, מען דארף דעמאָנסטרירן די יידישע אחדות, מען דארף און מען 
דארף... די ניין זאגער האָבן מורא, זיי האַלטן אזא שריט פאר צופיל ריזיקאליש. 
אזא קאָנגרעס קען נאָך מער אויפרייסן די אויגן פון אונדזערע שונאים. אויף אזא 
קאָנגרעס װעט מען דאָך דארפן רעדן מכח דער לאגע פון די יידן אין די לענדער, 

קען דאָך אַמאָל אויסקומען, אז מען זאל זאגן א שלעכט ווארט קעגן די מאַכט- 
האָבער, און דאָס קען דאָך נאָך מער שאדן. 

א גרויסע שטערונג איז אויך די פראגע פון ציוניזם. די ציוניסטן ווילן 
דורכאויס, אז די פראגע פון פאלעסטינע זאל געשטעלט װערן אויפן קאָנגרעס און 
דער קאָנגרעס זאל זיך ארויסזאגן פארן ציוניזם. פאר דעם שרעקן זיך די אנטי- 
ציוניסטן (פאר וואס עס האָבן זיך אויך דערשראקן די בונדיסטן), מיט איין ווארט 
עס טוט זיך אויף טיש און אויף בענק און מען קען צו קיין הסכם נישט קומען, 

אבער דאך האָט מען געפונען אן אויסוועג. מען רופט צוזאמען קיין זשענעווע 
,אן אלוועלטלעכע יידישע קאָנפערנץ", וועלכע װעט שוין באשטימען די פראג/ 
פון ,,אן אלוועלטלעכן יידישן קאָנגרעס", צי מ'דארף אזעלכע און וואס זאָל ער וועלן 
און טאָן ? 

צי איז דאָס נישט קיין גלענצענדע לעזונג פון דער פראגע? אט וי די 
יידישע בורזשואזיע קלויבט זיך צו לייזן די פראגן פון די נויטן פון יידישן פאָלק, 
עס איז כאראקטעריסטיש, אז אלס ארט פאר דער קאָנפערענץ האָט מען אױיס- 
געקליבן דווקא זשענעווע, דווקא אין דער שווייץ, ווו עס קומען פאר די קאָנפע- 
רענצן פון די גרויסע הערשער פון דער װועלט-פאָליטיק. דאָרט ווו עס קומען פאָר 
די זיצונגען פון דער פעלקעריליגע, דאָרט װו עס קומען פאר די שלום און 
אנטוואפנונגסדקאנפערענצן, דאָרט װעט אויך פארקומען די קאָנפערענץ פון דער 
יידישער בורזשואזיע, און אזוי װי די הערשער פון דער קאפיטאליסטישער וועלט 
באזארגן די אינטערעסן פון די ברייטע מאַסן פון אלע פעלקער, אזוי קלויבט זיך 
די יידישע בורזשואזיע צו באזארגן די אינטערעסן פון די יידישע מאַסן. 

די יידיש-רעוואלוציאנערע ארבעטערשאפט האָט איר גאנץ קלארע באציאונג 
צו דער פאליטיק פון די קאפיטאליסטישע וועלט-הערשער, זי ווייסט גאַנץ גוט, אז 
דער שווער-פונקט פון דער איצטיקער קאטאסטראפאלער ווירטשאפטלעכער לאגע 
ליגט אויף א גאַנץ אנדערער פלאך. זי ווייסט ואס פארא באדייטונג עס האָבן 
אלע קאָנפערענצן און קאָנגרעסן;: דאס איז נישט מער װי א מיטל צו פארבלענדן 
די אויגן פון די ברייטע מאסן. די זעלבע באציאונג װועט זי אויך האָבן צו די 
אויפטוען פון דער יידישער בורזשואזיע. דער אונטערשיד איז נאָר דער, וואס די 
יידישע בורזשואזיע האָט אפילו נישט דעם כח דאָס דורכצופירן צוישן אירע 
אייגענע אנהענגער. נישט אומזיסט קלאגט זיך גרינבוים, אז ,דער געדאנק וועגן 
דעם יידישן װעלט-קאָנגרעס האָט אפילו אין אונדזערע נאַציאנאַלע קרייזן קיין 
ענטוזיאזם נישט ארויסגערופן". דער גאנצער אויפטו איז נישט מער וי א שטורעם 
אין א גלאז וואסער. עס איז אן עסק פאר א פאָר יידישע זשורנאליסטן אנצושרייבן 
א פאר אַרטיקלען אוּן גיט די מעגלעכקייט אונדזערע בירגערלעכע פאליטיק-מאכער 
נאָך אַמאָל זיך אביסל ארומצורייסן. 

פּ. 
(,לאדזשער ארבעטער" נר. 14 (182), לאדזש, 22 יולי 1922) 

פראפעסיאנעלע עטיק 


דער קאנפליקט פון אונדזערע באראכאוו-שולן אין לאדזש מיטן לערער- 
פאריין איז פארענדיקט. פארענדיקט האָט ער זיך דערמיט, וואס די הויפט-פארוואל- 
טונג פון לערער פאריין האָט דערקלערט די שולן א ש ט רײ ק. 

אָנגעהױיבן האָבן די ,רעוואלוציאנערן? פון דער סעקציע פריוואטע לערער 
אין לאדזש און געענדיקט האָבן די סאנאציע-לייט פון דער הויפט-פארוואלטונג 
פון לערער-פאריין אין ווארשע. 

דאָ האָבן זיך געגעבן די הענט צוויי קעגן-פאלוסן, צװײי קעגנער, וועלכע 
האָבן שטענדיק געפירט א קאַמף צװישן זיך. 

די שנאה צו דער יידיש-וועלטלעכער שול, אפשר ספעציעל צו די באראכאוו- 
שולן (יעדנפאלס פון איין צד, פון די לייט פון דער הויפטיפארוואלטונג, ווייל 
מיר האָבן א גרונד צו מיינען, אז וען דער קאָנפליקט וואלט געווען מיטן קורא- 
טאריום פון די מעדעם-שולן, וואלטן די לייט פון דער הויפט-פארוואלטונג אנדערש 
געהאנדלט) האָט זיי ביידע פאראייניקט. 

דער גורל האָט געוואלט, אז דאס זאל זיין דער לעצטער געמיינזאמער אקט 
פון ,סאלידאריטעט" פון לערער ,פראלעטאריאט". אין דעם זעלבן טאָג, ווען די 
לייט פון דער הויפט-פארוואלטונג האָבן ארויסגעשיקט בריוו צו אונדזערע חברים 
לערער פון די באראכאוו-שולן אין לאדזש, אז זיי שטעלן זיי אפ פון זייער רעכט 
אלס מיטגלידער פון פאריין, האָבן זיי צוגעשיקט א בריוו צו דער לאדזשער 
אָפטײלונג, זיײיערער, אז זיי שליסן-אויס די סעקציע פון פריוואטע לערער פון 
פאריין. דערמיט האָבן טאקע די לייט פון דער הויפט-פארוואלטונג פון לערער 
פאריין באוויזן, אויף וועלכן ניװאָ פון פראלעטארישער עטיק זיי שטייען. 

מענטשן, וװעלכע ברעכן אויף אזא ברוטאַלן אופן די איינהייט פון דער פרא- 
פעסיאנעלער באוועגונג, נעמען זיך דאָס רעכט ארויסצוטראגן באשלוסן קעגן די 
בויער פון דער יידיש-יפראלעטארישער שול פאר עובר זיין די געזעצן פון ארבעטער 
סאלידאריטעט! 

נאָר וי עס זאל נישט זיין, װועט אין דער געשיכטע פון ,פראפעסיאנעלן פאריין 
פון לערער אין די פּאָוושעכנע שולן אין פוילן" פארשריבן ווערן, אז דער לעצטער 
געמיינזאמער אקט, וואס ער האָט געמאכט מיט דער סעקציע פון פריוואטע לערער, 
איז געווען צו ווארפן א שטיין אין רוקן פון דער יידיש-וועלטלעכער שול, וועלכע 
לעבט איצט איבער, אין דער צייט פון רעאקציע און פאשיזם, אזא שווערן קריזיס. 

מיר װעלן זיך דאָ נישט אפשטעלן אויפן גאנצן פארלויף פונעם קאָנפליקט. 
מיט דעם קאָנען זיך די לעזער באקענען פון די גענויע באריכטן אין אונדזער 

צייטונג. כדי אבער צו באווייזן, אז סיי די ערשטע, סיי די צווייטע האָבן געצילט 
צו קאָמפראמיטירן די באראכאוו-דשולן, אז דער גאנצער געשריי פון פראפעסיאנע- 
לער עטיק, ארבעטער סאלידאריטעט איז געווען ביי זיי נאָר א דעק-מאַנטל פאר 
זייערע בייזוויליקע כוונות, װעלן מיר זיך אפשטעלן אויף צוויי מאָמענטן, וועלכע 
זענען זייער כאראקטעריסטיש: 

צום ערשט ווילן מיר אונטערשטרייכן, אז די גאנצע צייט פון די אונטערהאַנד- 
לונגען איז אונדז נישט געמאַכט געווארן קיין שום פארשלאג דעם קאָנפליקט צו 
דערלעדיקן אויף א פרידלעכן אופן. נאָך ווען די סעקציע פון פריוואטע לערער 
האָט דעם ענין איבערגעשיקט צו דער פארוואלטונג פון דער ארטיקער אפטיילונג 
פון לערער-פאריין, אלס העכערע אינסטאַנץ, און דאָרט האָבן זיך אָנגעהױבן 
פרידלעכע אונטערהאַנדלונגען, וואס וואלטן אפשר געבראכט צו אַן אויסגלייך, 
האָט די סעקציע פאר דעם מורא באקומען,און קעגן אלע געזעצן, ווען די זאך איז 
שוין נישט געווען אין זייער רשות, פלוצלינג דערקלערט אַ שטרייק אין די שולן, 
דאָס באווייזט דאָך גאנץ בולט, אן וועלכן עס איז צוייפל, אז זיי איז נישט 
געגאַנגען צו דערליידיקן דעם קאנפליקט, נאָר ארויסרופן א שטרייק. און אזוי וי 
זיי האָבן גאנץ גוט געװווסט, אז די לערער װעלן נישט פארשטרייקן, ווייל זיי 
אליין האָבן פארשטאנען, אז די פאדערונגען זענען נישט קיין גערעכטע, װעלן 
זי קאָנען שרייען , פעצעקעס שטרייקברעכער? -- דאָס איינציקע צו וואס זיי האָבן 
געצילט, 

דאָס זעלבע איז מיטן צווייטן עפיזאד. ווען די הויפט-פארוואלטונג פון דער 
שול-ארגאניזאציע האָט איבערגענומען די פארמיטלונג דעם קאָנפליקט צו דער- 
ליידיקן און געפירט אונטערהאַנדלונגען מיט די צוויי פארשטייער פון דער הויפט- 
פארוואלטונג. די זעלבע צװויי, וועלכע זענען געקומען קיין לאדזש, געמאכט א 
שנעל געריכט איבער די לערער און פארוואלטונג פון די באראכאוו-שולן און אין 
פארלויף פון 6 שעה ארויסגעטראגן אן אורטייל. דערביי האָבן זי פארגעלייענט 
א בריוו, אז זיי זענען באפולמעכטיקט פונעם פלענום פון דער הויפט-פארוואלטונג 
צו דערקלערן א שטרייק, אפילו א באיקאט (אַן אמתע שטראף-עקספעדיציע, די 
שטאנדיגעריכטן מעגן זיך ביי זיי לערנען!). ווען די פארשטייער פון דער שול- 
ארגאניזאציע האָבן אנגעהויבן מיט זיי די אונטערהאַנדלונגען, האָבן זיי פאר- 
געלייגט, עס זאל ביי די אונטערהאנדלונגען אנוועזנד זיין דער עקזעקוטיוו פון 
דער ה. פ, עװענטועל דער פארזיצער. האָט דער פארזיצער -- הער בוטלאוו 
דערקלערט, אז דאָס איז איבעריק. באשר די צוויי פארשטייער האָבן דאָס רעכט 
דעם ענין צו דערלעדיקן, און קיינער דארף זיך נישט אריינמישן. אבער וען 
די פארשטייער פון ש.א. זענען מיט זיי געקומען צו א הסכם און ביידע צדדים 
האָבן אונטערגעשריבן א געמיינזאמען פראטאקאל, אז די פארוואלטונג פון די 
באראכאוו-שולן נעמט צוריק דריי לערער פון די פינף און אלע זענען געװען 
זיכער, אז-דער ענין איז שוין דערליידיקט (די פארוואלטונג פון די באראכאווישולן 
האָט זיך געקליבן דעם באשלוס אויסצופירן), האָט דער עקזעקוטיוו פון דער 

הויפט-פארוואלטונג (די צװיי פארשטייער האָבן געהאַט א פולמאכט פון פלענום 
פון דער ה.פ.) דערקלערט, אז ער איז נישט מסכים און איז מבטל דעם אפּמאַך. 
עס שטעלט זיך די פראגע: וואס האָט די הויפט-פארוואלטונג פון לערער 
פאריין באצוועקט מיט איר מבטל מאכן דעם אפמאַך? וואלט זי ווירקלעך געמיינט 
די אינטערעסן פון די רעדוצירטע לערער, איז דאָך פיל בעסער, ווען דריי גייען 
צוריק צו דער ארבעט, איידער אלע זאלן בלייבן אין דרויסן ? וואס האָט זיי געארט, 
אז דער קאָנפליקט ווערט פרידלעך דערלעדיקט? צו וואס האָבן זיי באדארפט 
דעזאוװווּאירן זייערע פארשטייער? דער ענטפער איז: אז אויך זיי, גלייך וי די 
סעקציע פון פריוואטע לערער, האָבן געצילט צו קאמפראמיטירן די באראכאוו-שולן. 
אבער סיי די ערשטע, סיי די צווייטע האָבן א טעות געהאַט. מען דארף א 
באשלוס פון א פראפעסיאנעלן פאריין אכטן נאר דאן, ווען דער פאריין ווערט 
אָנגעפירט פון קלאסן-באוווסטזיניקע ארבעטער, ווען זייערע באשלוסן אנטשפרעכן 
דער עטיק פון קלאסן-קאַמף. אבער ווען די פירער פון פאריין ווילן מאַכן פארטיי- 
אישע חשבונות, ווען זיי ווילן מיט זייערע באשלוסן ברענגען שאָדן א פראלעטא- 
רישער אינסטיטוציע און העלפן דער רעאקציע אונטערברענגען א קאמפס- 
פלאצוווקע פון דער באװוסטזיניקער ארבעטערשאפט, זאגן מיר זיי: האַלט! 
אייערע הענט זענען צו קורץ! אייערע באשלוסן האָבן קיין שום באדייטונג נישט, 
ווייל זיי זענען צום שאָדן פון ארבעטער-קלאס. 
פ. 
(,לאדזשער ארבעטער? נר. 22 (191), לאדזש, 25-טער נאָוועמבער 1922) 


וועגן יידישער וועלט-קאנפערענץ 


וועגן דער פראגע פון יידישן װעלט-קאָנגרעס האָבן מיר געשריבן (ל. א. 14), 
אז ,דאס איז אן עסק פאר א פאָר יידישע זשורנאליסטן אנצושרייבן א פאר ארטיקלען 
און װעט געבן די מעגלעכקייט אונדזערע בירגערלעכע פאליטיק-מאכער נאָך אמאל 
זיך אביסל ארומצורייסן". דאָס האָט פולקאָם באשטעטיקט די נאָר וואס פארענ- 
דיקטע יידישע וועלט קאָנפערענץ, וועלכע איז אפגעהאַלטן געווארן אין זשענעווע. 
די אויפגאבע פון דער קאָנפערענץ איז געוען, װי עס האָט דערקלערט דער 
איניציאטאָר פון דער קאָנפערענץ, דר. סטיפען ווייז: 1) אויפקלערן די לאגע פון 
די יידן אין פארשידענע לענדער הן אין פאליטישן הן אין ווירטשאפטלעכן זין, 
2) אָנצונעמען א באשלוס וועגן פראיעקט צונויפצורופן א יידישן װעלט-קאָנגרעס. 

א גאנץ באשיידענער פראגראם, אינגאנצן 2 פונקטן, וועגן וועלכע עס האָט 
זיך געפירט אזא טאראראם, צוליב, וועלכע מען איז געפארן אזש קיין זשענעוו. 

אבער וי אזוי האָבן די פארטרעטער פון כלל ישראל דערליידיקט די פראגן ? 

איידער מען איז נאָך געקומען קיין זשענעוו האָט מען זיך שוין אנגעהויבן ארומ- 
צורייסן. ווען די איניציאטארן פון דער קאָנפערענץ האָבן איבערגעגעבן דעם 
ציוניסט יצחק גרינבוים צו האלטן דעם רעפעראט וועגן דער לאגע פון די יידן 
אין פוילן, האָבן די נייע פארזארגער פון יידישן פאלק, די וועלכע זענען געבענטשט 
געווארן מיט חסד פון גאט און פון מארשאל, דערקלערט, אז זיי װעלן צו אזא 
סקאַנדאל נישט דערלאזן. װי עס זעט אויס, האָט דאָס געװירקט (בייזע צינגער 
זאגן אפילו, אז עס האָט זיך אין דעם אריינגעמישט נאָך א צד) און כדי אויסצומיידן 
א סקאנדאל איז מען געפאלן אויף א המצאה: מען האָט באשלאסן, אז עס ועלן 
איבערהויפט נישט געהאַלטן ווערן קיין רעפעראטן וועגן דער לאגע פון די יידן אין 
פארשידענע לענדער. האָט טאַקע דער רבי סטיפען ווייז געהאַלטן א פאטעטישע 
דרשה, וי עס פאסט פאר א רבי א בעל-דרשן, וועגן אחדות, וועגן די אידעאלן 
פון פאלק ישראל, וועגן שילער און לעסינג, וועגן היינע און בערנע, וועגן ראטענאל 
און איינשטיין א. א. 

נאַטירלעך האָבן דארט אויך נישט געפעלט אונדזערע היימישע פארזארגער. 
מיר האָבן דארט געטראפן אונדזער אלטן באקאנטן, דעם פאלקס-העלד נח פרילוצקי, 
אונדזער נאַציאנאלן קעמפער יצחק גרינבוים, אונדזערע סאנאציע-העלדן, , דעפו- 
טאַט פון דער רעגירונגס-פארטיי? ווישליצקי מיט זיינע אונטערשטופער, דער 
גאליציאנער דעפוטאַט ד"ר יעגער און חיים ראסנער. עס האָט דארט אויך נישט 
געפעלט דער אגודהניק פון ,אדריא" פארזיצנדער פון דער ווארשעווער קהלה 
ה. מאזור. מיט איין ווארט -- עס האָט זיך דארט צוזאמענגעקליבן די גאנצע 
,געזעלשאפט", יעדער איינציקער האָט פארטרעטן דאָס גאנצע יידישע פאלק. מען 
האָט זיך אביסל דורכגעשמועסט צװישן זיך און מען האָט געראטעװועט דאס ,יידישע 
פאלק". : 

נאַטירלעך, האָט איר דארט נישט געהערט קיין איינציק ווארט ועגן די 
אמתע נויטן און ליידן פון די יידישע מאסן. עס איז קיין ווארט נישט געזאגט 
געווארן וועגן דער פאליטיק, וועלכע די סאנאציע הערשער פירן קעגן דער 
יידישער באפעלקערונג אין פוילן. עס איז נישט דערמאַנט געווארן וועגן די 
אטענטאַטן, װאָס װערן כסדר געמאכט אויף די קולטור-פאזיציעס, וועלכע די 
יידישע ארבעטערמאסן האָבן אויפגעבויט, אויף די יידיש וועלטלעכע שולן. עס 
איז איבערהויפט נישט גערעדט געווארן וועגן דער געפאר, וועלכע עס דראט 
דער יידישער באפעלקערונג אין אלע לענדער פון דער אנרוקנדיקער פאשיסטישער 
חיה. אזוי האָט מען דערלײידיקט דעם ערשטן פונקט פון דער טאָג-ארדענונג. 

גאנץ שנעל איז מען אויך פארטיק געווארן מיטן צווייטן פונקט, וועגן צוזאמענ- 
רופן דעם אלוועלטלעכן יידישן קאָנגרעס. אזוי וי עס האָבן זיך ארויסגעוויזן 
מיינונגס-פארשידנהייטן, וועגן פראגראם און טאָגיארדענונג פון קאָנגרעס, האָט 
מען דאָס געמאַכט פראסט און פשוט : מען האָט דערקלערט דעם קומענדיקן קאָנגרעס 
פאר , סוווערען" ד. ה. ער אליין איז א באלעבאָס פאר זיך און ער װעט אליין 
באשטימען זיין טאָגיארדענונג און פראגראם. 

שטעלט זיך די פראגע, אויב אזוי, צו וואס האָט מען געדארפט פארן קיין 
זשענעוו? צו וואס האָט מען באדארפט דעם גאנצן טאראראם? און װוידער, וויבאלד, 
אז מיר וויסן נישט קיין פראגראם פון קומענדיק. ויאזוי און ארוב 
וואס װעט דאָס געפירט ווערן די אגיטאַציע און דער קאַמף מכחן קאָנגרעס? וואס 
פאר א דירעקטיוון װעט דאָס ,פאלק ישראל? געבן זיינע דעלעגאטן צום קאָנגרעס, 
אז דאָס פאלק ווייסט נישט, וואס אויפן קאָנגרעס װעט פארקומען ? מיט וואס זענען 
מיר זיכער, אז אויף דעם קומענדיקן קאָנגרעס וועט זיך ווידער נישט איבערחזרן 
דאס זעלבע : מען װועט נישט קומען צו קיין איינשטימיקייט און מען ועט ווידער 
נישט קענען באשליסן, און עס וועט קיין אנדערע ברירה נישט זיין וי צו באשליסן 
צוזאמענצורופן א צווייטן , סוווערענעם" קאָנגרעס ? 
אין אויבנדערמאָנטן ארטיקל האָבן מיר געשריבן, וי אזוי באציט זיך די יידישע 
רעוואלוציאנערע ארבעטערשאפט צו דער פאליטיק-מאַכעריי פון דער יידישער 
בורזשואזיע, צו איר כלליישראל-פאליטיק, צו אירע קאָנפערענצן, קאָנגרעסן 
א.אז.וו. מיר האָבן דאָ נאָר געוואלט באווייזן װי אנמעכטיק די יידישע בורזשואזיע 
איז. פאר דער יידישער רעוואלוציאנערער ארבעטערשאפט איז קלאר, אז די 
קאטאסטראָפאַלע לאגע פון די יידישע מאַסן איז א רעזולטאַט פון דער יעצטיקער 
אונטערגייענדער קאפיטאליסטישער ארדענונג. געוויס, צוליב דער אומנאָרמאַלער 
לאגע אין וועלכער עס לעבט דאס יידישע פאלק, די יידישע פאלקס-מאסן, ליידן 
זיי מער וי די פאלקס-מאסן פון די אנדערע פעלקער. די אנטיסעמיטישע פאגראם- 
העצעס זענען שטענדיק געווען באגלייט דערשיינונגען פון רעאַקציע און פינצטער- 
ניש. אין יעצטיקן מאָמענט איז דאס געווארן א באגלייט דערשיינונג פון דעם 
- אונטערגייענדיקן קאפיטאליזם און פון דראענדיקן פאשיזם. 
דאס װעט אבער קענען אפגעשאפט וערן, ווען עס װעט אפגעשאַפט וערן 
דער מקור פון די אלע דערשיינונגען, דער קאפיטאליזם. דאָס קען די יידישע 
בורזשואזיע נישט טון. דאָס װעט מאַכן די יידישע רעוואלוציאנערע ארבעטער- 
שאפט צוזאמען מיט דעם אינטערנאַציאנאלן רעוואלוציאנערן פראלעטאריאט. 
פ 
(,, לאָדזשער ארבעטער" נר. 16 (185), לאדזש, 26-טער אוגוסט 1922) 

אריה האלענדערסקי 


(שטריכן צו זיין ביאגראפיע) 


1 


אריה האָלענדערסקי האָט געהערט צו דער קאַטעגאריע פארטיי-טוער, 
וועלכע שלעפן אויף זיך די לאסט פון פראקטישער ארבעט. טוען שטיל. באשיידן, 
אבער מיט דער גאנצער איבערגעבנקייט פון זייער ריינער נשמה. ער איז געווען 
פארבונדן מיט דער ארבעט אויפן ארט, געווען די נשמה פון לאדזשער ארגאניזאציע. 
האָלענדערסקי איז געווען איינער פון די עלטסטע, געטרייסטע און איבערגעגעבנסטע 
פועלי-ציון-טוער, און זייער װײיניק ווייסן פון דעם, וואס פאר א גוואלטיקע, ממש 
ריזיקע ארבעט ער האָט דארט אויסגעפירט און אריבערגעטראגן אויף זיינע 
פלייצעס. ער איז געקומען פון די ערשטע. ס'איז נאָך גאָרנישט גרייט געווען. 
ער איז געווען אינער פון די, וועלכע האָבן אויפגעאַקערט דעם באָדן און 
געשאפן די מעגלעכקייט פאר דער אנטשטייאונג פון דער פועלי-ציון-ארבעט. 

מיר האָבן זיך געטראפן מיט האָלענדערסקין א סאך יארן פריער. מיר האָבן 
זיך געטראפן נאָך אינעם ציוניסטישן קרייז אונטערן נאָמען ,, קדימה" אין לאדזש 
אין די יארן 1903--1902. אַ ראדיקאלער ציוניסטישער קרייז, אונטער דער אנפירונג 
פון איינעם א געוויסן דרייזינשטאָק. 

ח' האָלענדערסקי האָט געשטאמט פון א קליינבירגערלעכער האַלב-אַסימיליר- 
טער משפחה. אין שטוב ביי זיי פלעגט מען אנדערש, וי פויליש, נישט רעדןף 
אויך ער האָט דאַן גערעדט שװאַך יידיש. זיינע עלטערן האָבן געשטאַמט פון 
גרויסן יידיש-פוילישן יחוס (זיין עלטער-זיידע איז געווען איינער פון די פארדינטע 
פוילישע פאָװוסטאַנצעס) אבער געװוען זײיער גוטע און הארציקע מענטשן. ער 
האָט געארבעט אויף א פאסטן, אלס ביוראליסט, ביי איינער פוֹן די גרעסטע לאדזשער 
פירמעס פון גרויסער יידיש-פוילישער אריסטאָקראטיע. אין דעם ציוניסטישן קרייז 
האָבן מיר זיך באשעפטיקט מיט דיסקוטירן פארשידענע פראגן און פראבלעמען 
מער, װוי מיט פראקטישער ארבעט, און ווען מיר פלעגן קומען אין דער אלגעמיינער 
ציוניסטישער ארגאניזאציע מיט אנדערע, דרייסטע, אפיקורסישע געדאנקען, האָט 
מען זיך פאר אונדז דערשראקן, און נאָך א ראיאן-קאָנפערענץ, אויף וועלכער מיר 
האָבן אנגעגריפן די ציוניסטישע פירער, האָט מען אונדז אויסגעשלאסן. אין דעם 
קרייז האָבן מיר דאָך געפירט א זייער ברייטע און פארצווייגטע אויפקלער-ארבעט. 
עס זענען פאר אונד! שוין װײיניק געװען די ארטיקע כוחות, און מיר האָבן 
אָנגעהויבן אראפברענגען באקאנטע ציוניסטישע טוער פון ווארשע. אזוי זענען 

דאן געקומען צו אונדז, אלס סטודענטן, נח פרילוצקי (דאן נאָך א הײיסער 
ציוניסט), יצחק גרינבוים, דער פארשטארבענער קירשראט א. א. זיי פלעגן לייענען 
רעפעראטן, און מיר פלעגן פירן דיסקוסיעס. ביסלעכווייז האָבן מיר אָנגעהויבן 
ארויסוואקסן פון דעם קרייז: אין דער אלגעמיינער ציוניסטישער ארגאניזאציע 
איז פאר אונדז קיין ארט מער נישט געווען, מיר האָבן זיך אהין נישט אריינ- 
געפאסט. מיר האָבן אנגעהויבן זוכן א ברעג, וווהין צו שווימען. א טייל זענען 
אוועק צו די נאר-וואס אויפגעקומענע ס. ס.: די איבעריקע, צװוישן זיי -- 
האָלענדערסקי און דער שרייבער פון די שורות -- האָט ס. ס. נישט באפרידיקט, 
סיי מיט זייער טעריטאָריאליזם, סיי מיט זייער אלגעמיינעם בליק אויף דער 
יידנפראגע. 

אין 1904 איז צו אונדז אין לאדזש געקומען ב אָ ר אָ כ אָ וו. ער איז נאָך דאן 
נישט געווען קיין פועלי-ציוניסט. אבער מיר האָבן באלד דערפילט, אז אין אים 
וועלן מיר טרעפן אזא איינעם, וואס װעט באפרידיקן דעם דורשט פון אונדזערע 
נשמות. מיר פארבינדן זיך מיט אים, און אין 1905 קומט ער וידער קיין לאדזש. 
דאן שוין וי אן אונדזעריקער. עס האָט זיך אנגעהויבן דאָס יאר 1905, דאס יאר 
פון דער גרויסער רוסישער רעוואלוציע. מיר האָבן נאָך נישט קיין פארטיי. נאָר 
מיר פילן זיך שוין, אז מיר זענען נישט אליין. מיר דערווארטן און שפירן, אז עס 
דארף זיך באלד עפעס שאפן. און ווירקלעך, מיר באקומען א ידיעה פון ווארשע, 
פון יצחק טאבענקין, בן-ציון ראסקין, אז אויפן 7-טן ציוניסטישן קאָנגרעס האָט 
זיך געשאפן עפעס, און עס האַלט ביים אויפשטעלן די פארטיי פועלי-ציון. עס 
שטעלט זיך באלד איין א קאָנטאַקט צװישן ווארשע און לאדזש. מען שאַפט א 
פארבינדונג מיט דער פראוינץ. אברהם טענענבוים (אברהם שלאסער, היינט 
אין מאסקווע) פארט ארויס אין פראווינץ. אין טאָמאשאָווימאז. טרעפט ער זיך 
מיט כתריאל (לעאן כאזאנאַוויטש) און מרדכי פעדער (יעצט ארעסטירט אין 
לאדזש). אין לאדזש זענען צו אונדז צוגעשטאַנען צוויי ציוניסטישע פאריינען און 
איין ארבעטער-פאריין -- א בונדישער, ס'הויבט זיך אן אַן ארבעט, עס ווערט 
ארגאניזירט א , בירזשע", עס ווערן איינגעשטעלט גרופן א. א. װו. ענדע דעצעמבער 
5 ווערט אין ווארשע צוזאמענגערופן דער ערשטער צוזאמענפאר פון פועלי- 
ציון אין פוילן, אויף װעלכן עס וװוערט געגרינדעט דער פוילישער פארבאנד 
,פועלי ציון". דאָרט האָבן מיר זיך געטראפן מיט נייע חברים: בן" גוריון, ניר, 
די ברידער קינאָ א. א. 

ח' האָלענדערסקי נעמט אין דער ארבעט דעם אקטיווסטן אנטייל, גייט אויף 
קרייזן, האַלט לעקציעס וועגן פאליטישער עקאָנאָמיע, װעגן סאָציאליזם, וועגן 
יידישע ארבעטער פראגן, וועגן פועלי ציוניזם. ער באטייליקט זיך אינעם ערשטן 
צונאמענפאר פון פועלי-ציון אין פוילן אוןף ווערט 'געוויילט אין צ. ק. פון 
פוילישן פארבאנד , פועלי-ציון". 

באלד נאָך דער גרינדונג פון פוילישן פארבאנד ,פועלי-ציון" קומט פאר 
דער גרויסער ארעסט אין ווארשע, וו עס װערן ארעסטירט די ניי-געוויילטע 

מיטגלידער פון פארבאנדס-קאָמיטעט. דאס פאראליזירט, אויף דער צייט פון 
ארעסט, די ארבעט פון פארבאנד, אבער די ארבעט אין לאדזש וװערט וייטער 
פארגעזעצט און צעוואקסט זיך. עס װערט געשאפן א ברייט פארצוייגטע 
פראפעסיאנעלע באוועגונג. , בונד" גרינדעט דאן פארטייאישע פאריינען. מיר, 
צוזאמען מיט ס. ס. -- אומפארטײיאישע. מיר האָבן געגרינדעט א האַנדלס- 
אָנגעשטעלטן פאריין, א גרויסן טעקסטיל-פאריין, וועלכן מיר האָבן שפעטער 
פארייניקט מיטן פוילישן טעקסטיל-פאריין פון פ. פ. ס. עס וװוערט געפירט א 
ברייט פארצווייגטע פאליטישע ארבעט, עס װערן גערופן מיטינגען, פארזאמלונגען, 
דורכגעפירט דיסקוסיעס מיט אנדערע פארטייען. 

עס רוקט זיך אן די רעאקציע, עס ברעכן אויס פאגראמען, מיר גרינדן 
אזעלבסטשוץ: אלס פראטעסט קעגן די יידישע פאגראמען פירט פועלי-ציון 
אין לאדזש דורך אן איינטאגיקן פראטעסט-שטרייק קעגן דעם ווילן פון , בונד". 
אין אוונט איז דער שטרייק פארוואנדלט געווארן אין אן אלגעמיינער מאניפעס- 
טאציע פון יידישע און פוילישע ארבעטער. 

7--1908. די רעוואלוציאנערע כוואליע פאלט, די רעאקציע שטארקט 
זיך. ח' האָלענדערסקי װוערט אפגעזאגט פון פאסטן: זיין שעף, דער פוילישער 
אריסטאָקראט, קען נישט פארטראגן, ביי אים זאל זיין אן אנגעשטעלטער א 
סאציאליסט, דערצו נאָך א יידישער סאציאליסט, א פועלי-ציוניסט. דאָס זענען 
געווען די מאָטיוון פונעם אפזאָג. ח' האָלענדערסקי נוצט אויס די געלעגנהייט, 
פארט אויף א קורצער צייט קיין אויסלאנד, ווו ער באַזוכט האַנדלס-קורסן, צו 
פארפולקומען זיינע קענטנישן אין קארעספאנדענץ און בוכפירונג. גלייכצייטיק 
מאַכט ער א רייזע איבער דער שווייץ. סוף 1908 -- 6 חדשים שפעטער -- קומט 
ער צוריק אהיים. ס'האָט זיך שוין דאן אנגעהויבן די רעאקציע ביי דער ארבעטער- 
שאפט. ס'הערשט אפאטיע. האָלענדערסקין איז שװער צו באקומען א פאסטן 
צוליב זיין שם אלס ארבעטער-טוער, אלס פועלי-ציוניסט. די פאבריקאַנטן שרעקן 
זיך, אריינצולאזן אים אין זייער פאבריק אדער געשעפט. האָלענדערסקי טרעט-צו 
גלייך צוריק צו דער פארטייאישער ארבעט. אין די שווערסטע יארן, אין די יארן 
9, 1910, 1911, האָט פועלי-ציון די ארבעט אין לאדזש נישט איבערגעריסן, בעת 
גרעסערע ארגאניזאציעס, וי ,בונד", האָבן די גאנצע ארבעט אפגעשטעלט. די 
אַמאָל שטארקע ארגאניזאציע ס. ס. האָט אנגעהויבן ביסלעכווייז פארשווינדן. ח' 
האָלענדערסקי איז איינער פון די אנפירנדיקע חברים, וואס װוערט נישט מיד צו 
טאָן זיין ארבעט מיט זיין איינגעבוירענער פינקטלעכקייט און איבערגעגעבנקייט. 

4, עס קומט דער 1-טער אױגוסט, עס ברעכט אויס דער װעלט-קריג. 
לאדזש ווערט באלד נאָכן אויסברוך פונעם קריג פארנומען פון די דייטשן. די 
ארבעטערשאפט האָט די ערשטע צייט פרייער אפגעאָטעמט, זיך װוי אויפגעכאַפט 
פון שלאָף. פארזאמלונגען, מיטינגען. עס האָבן זיך געעפנט ארבעטער-אינסטיטוצ- 

יעס, וועלכע די צארישע מאַכט האָט געהאַט געשלאסן. פועלי-ציון עפנט די 
ערשטע ארבעטער-היים אין פוילן, וועלכע איז שפעטער אזוי פאפולער געווארן. 
ח' האָלענדערסקי איז ביים אויסברוך פון קריג אין לאדזש נישט געווען. ער 
נוצט אבער אויס די געלעגנהייט, וואס אויף א קורצער צייט האָט די דייטשע 
אקופאציע פארלאָזט לאדזש און די רוסישע מאַכט האָט זיך צריקגעקערט, און ער 
קומט צוריק פון רוסלאנד קיין לאדזש. ח' האָלענדערסקי װוערט סעקרעטאר פון 
פאריין פון האַנדלסיאנגעשטעלטע, וואס האָט דעמאָלט געשפילט אן אנגעזעענע 
ראל. צו יענער צייט האָט זיך אָנגעהויבן א באוועגונג וועגן א שול אויף דער 
יידישער מוטערישפראך. עס ווערט אויסגעארבעט א פעטיציע פון דער יידישער 
באפעלקערונג מיט טויזנטער אונטערשריפטן װעגן גרינדן שולן פאר יידישע 
קינדער מיט דער יידישער אונטערריכטס-שפראך. עס װערט געגרינדעט דער 
אזוי גערופענער שול און פאלקס-בילדונג-פאריין, עס ווערט געעפנט די ערשטע 
שול מיט דער יידישער אונטערריכטסישפראך. שפעטער -- די באראכאוו-שיל 
(דאס איז געווען דער גרונט-שטיין פאר די שפעטערדיקע יידישע װעלטלעכע 
שולן מיט דער יידישער אונטערריכטס-שפראך אין לאדזש). ח' האָלענדערסקי 
נעמט אן אקטיוון אָנטײל אין דער ארבעט, איז פארוואלטונגס-מיטגליד פון יידישן 
שול און פאלקס-בילדונגס-פאריין. 

ווען דער קריג האָט זיך פארצויגן, און כדי צו פארלייכטערן די אפראוויזאציע 
פון די ארעמע מאסן אין שטאָט, האָט פועלי-ציון געגרינדעט א קאָנסום- 
קאָאפעראטיוו, וועלכער האָט זיך צעוואקסן און געהאַט אין שטאָט 7 געוועלבער 
מיט אן אייגענער בעקעריי און אין דער צייט פון קריג געבראכט קאָלאָסאלן נוצן 
דער ארעמער באפעלקערונג. ח' האָלענדערסקי שטעלט זיך אין שפיץ פון דער 
אנפירונג פון די קאָאָפּעראטיוון. 

אין 1916 האָט די דייטשע אקופאציע-מאַכט פארעפנטלעכט א געזעץ, איינצו- 
פירן אין פוילן געוויילטע קאָמונאלע זעלבסטפארוואלטונגען -- און אין לאדזש 
זענען דערקלערט געווארן וואלן צום שטאָט ראט. דער וואל-סיסטעם איז געווען 
א קוריען-סיסטעם. די וואלן -- פראפארציאנעלע. עס איז געווען א 4-טע קוריע, 
וועלכע האָט געהייסן אן ארבעטער קוריע. אויף א באראטונג מיט די חברים פון 
ווארשע איז באשלאסן געווארן, אז דער פאסיקסטער קאַנדידאט פאר פועלי-ציון 
איז ה אָלענדערסקי. ח' האָלענדערסקי דערקלערט, אז ער ווארפט זיך אונטער 
דעם באשלוס, ער האָט אבער געשטעלט א באדינג, מען זאל אים אויסשרייבן 
ליטעראטור וועגן דער טעטיקייט פון די דייטשע סאציאל-דעמאָקראטן אויף דעם 
געביט. מיר האָבן אים די ליטעראטור אויסגעשריבן און ער האָט זי אייפריק 
שטודירט, וואס עס איז אים טאַקע גוט צונוץ געקומען. 

די וואלן האָבן אונדז געבראכט א דערפאלג, מיר האָבן דורכגעפירט צויי 
ראטמענער, ח' האָלענדערסקי און דר. ראָזענצווייג. בונד -- נאָר איינעם. דאָ 
הויבט זיך אן פאר ח' האָלענדערסקי אן אָנגעשטרענגטע געזעלשאפטלעכע טעטי- 
קייט אויף זיין גאַנץ לעבן. 

א שטארקן איינדרוק האָט געמאַכט דער רעפעראט, וואס ח' האָלענדערסקי 
האָט געלייענט ביי דער בודזשעט-פראגע וועגן די רעכט פון די יידישע ארבעטער- 
מאַסן אויף זייער שול מיט דער יידישער אונטערריכטס-ישפראך. שפעטער אין 
דער רעפעראט דערשינען אין א באזונדער בראשור. די טריבונע פון שטאָט-ראט 
ווערט אבער אויך אויסגענוצט פון ח' האָלענדערסקי פאר פאליטישן קאמף. ער 
איז גאַנץ שארף ארויסגעטראטן קעגן דער דייטשער אקופאציע-מאַכט, פארװאָס 
ער איז אויך געהאַט ארעסטירט געווארן, נאָר עס איז געלונגען אים צו באפרייען. 

דער קריג האָט זיך געענדיקט: די דייטשע אָקופאציע-מאַכט פארלאזט פוילן, 
אין רוסלאנד עקזיסטירט שוין אן ארבעטער-מלוכה. אין אומאָפהענגיקן פרייען 
פוילן ווערן געשאפן, אויפן מוסטער פון רוסלאנד, ארבעטער-ראַטן. פועלי-ציין 
גייט אריין אין לאדזשער ראַט מיט א פראקציע פון איבער זיבעציק דעלעגאַטן. 
ח' האָלענדערסקי איז אין שפיץ פון דער פראקציע. אין גרויסן זאַל פון סקאַלאַ- 
טעאטער וערט צונויפגערופן די ערשטע זיצונג, אויף וועלכער יעדע פארטיי 
דארף ארויסטרעטן מיט איר דעקלאראציע. עס עפנט זיך די זיצונג, דער זאל איז 
איבערפולט מיט טויזנטער ארבעטער און דעלעגאטן. דער עולם איז פייערלעך, 
ענטוזיאסטיש געשטימט. די רעדנער ווערן באגייסטערט אויפגענומען. די דעקלא- 
ראציעס ווערן געלייענט דורך די פארשטייער לויט דער גרויס פון די פראקציעס 
אין ארבעטער-ראט. דער לאדזשער פועלי-ציון-קאָמיטעט האָט באשלאָסן, אז די 
דעקלאראציע לייענט ח' האָלענדערסקי אויף יידיש. מ'האָט אבער פארויסגעזען, 
אז ס'וועלן זיין שטערונגען, אז מ'וועט ח' האָלענדערסקין נישט לאָזן לייענען די 
דעקלאראציע אין יידיש; האָט דער קאָמיטעט באשלאָסן, אז ח' האָלענדערסקי זאל 
זיך אונטערגעבן נאָר דער גוואלט. ח' האָלענדערסקי זאל פאדערן אן אפשטימונג. 
אויב די מערהייט װעט זיך ארויסזאגן קעגן דעם לייענען אויף יידיש, זאל ער 

דאַן דערקלערן, אז ער גיט זיך אונטער דער גוואלט מצד דער מערהייט, 
עס קומט די ריי פאר דער פועלי-ציון פראקציע. ח' האָלענדערסקי גייט ארויף 
אויף דער טריבונע; ער װערט באגעגנט, װי אלע רעדנער, מיט א שטורעם פון 
אַפּלאָדיסמענטן. נאָר, װי ער הויבט אָן צו לייענען, טראגט זיך דורכן זאל, װי א 
געמורמל, וועלכער גייט ביסלעכווייז איבער אין פראטעסט-אויסרופן און אין א 
שטורעם פון דעם טויזנטקעפיקן עולם קעגן דעם, װאָס ח' האָלענדערסקי לייענט 
די דעקלאראציע אין יי ד יש. דער פארזיצער שטעלט אים אפ און פארלאנגט פון 
אים, ער זאל די דעקלאראציע לייענען אין פויליש. ח' האָלענדערסקי שטייט 
אויף דער טריבונע א בלאסער און דערקלערט אונטער שטורמישע אויסגעשרייען, 
אז אלס פארשטייער פון די יי ד ישע ארבעטער האָט ער דאָס רעכט און די פליכט 
צו לייענען די דעקלאראציע אויף יי ד יש. עס איז נישט די פראגע, צי פארשטייען 
די פארזאמלטע יידיש; דאָס נישט לאזן אים לייענען אין יידיש, הייסט צונעמען 
ביי יידישע ארבעטער דאָס רעכט צו באנוצן זיך מיט זייער שפראך. אוב די 

פוילישע ארבעטער פארשטייען נישט קיין יידיש, װעט ער שפעטער, נאָכן דורכ- 
לייענען די דעקלאראציע אין יידיש, זי איבערזעצן אין פויליש. דער שטורעם אין 
זאל וערט נאָך גרעסער. ח' האָלענדערסקי שטייט אויף דער טריבונע און רירט 
זיך נישט פון ארט. אויף דער אויפפאדערונג פון פארזיצער דערקלערט ער, אז 
ער װעט זיך פון זיין רעכט נישט אפזאגן, סיידן ער װועט געצווונגען װערן מיט 
גוואלט, און ער פארלאנגט פון פארזיצער, ער זאל אפשטימען, צי די פארזאמלונג 
דערלויבט אים נישט צו לייענען יידיש. דער פארזיצער אמפערט זיך, עס איז נישט 
נויטיק קיין אפשטימונג, מען זעט דאָך, אז די מערהייט איז קעגן. ח' האָלענדערסקי 
דערקלערט אבער, אז אנדערש װועט ער נישט פארלאָזן די טריבונע, ביז מ'וועט 
אים געבן די מעגלעכקייט דורכצולייענען די דעקלאראציע אויף יידיש. דער 
פארזיצער האָט געזען, אז ער האָט נישט קיין אנדער ברירה, האָט ער די פראגע 
אפגעשטימט. נאַטירלעך איז מיט א גרויסער מערהייט באשלאָסן געווארן נישט 
לאָזן לייענען די דעקלאַראציע אין יידיש. דאַן דערקלערט ח' האָלענדערסקי, אז 
ער ווארפט זיך אונטער דער גוואלט פון דער מערהייט און לייענט די דעקלאראציע 
אין פויליש. 

אזוי האָט האָלענדערסקי טריי און פינקטלצך דורכגעפירט דעם באשלוס 
פון לאדזשער פארטיי-קאָמיטעט. דאס איז געווען א גוואלטיקע דעמאָנסטראציע 
פאר די רעכט פון די יידישע ארבעטער. כדאי צו דערמאָנען, אז פועלי-ציון זענען 
געווען די איינציקע, וועלכע האָבן אויף אזא אופן פראקלאמירט דאָס רעכט פון 
די ייִדישע ארבעטער צו באנוצן זיך מיט זייער שפראך. דער ,בונד", וועלכער 
האָט זיין דעקלאראציע געלייענט פאר האָלענדערסקין, האָט אפילו נישט פרובירט 
זי צו לייענען אויף יידיש, ער האָט גלייך געלייענט אויף פויליש. 

די צייט פון שטורעם און דראַנג איז פאָריבער. די האָפענונגען פון ארבעטער- 
קלאס אין פוילן האָבן זיך נישט פארווירקלעכט. עס איז, אמת, אויפגעשטאַנען א 
זעלבשטענדיק, פארייניקט פוילן, דאָס פוילישע פאלק האָט זיך באפרייט פון די 
פרעמדע הערשער, אבער נישט פון די אייגענע אונטערדריקער. די ,גלעזערנע 
הייזער? פון גרויסן פוילישן שרייבער זשעראמסקי זענען װוידער געבליבן א חלום, 
ס'האָט זיך אנגעהויבן אויסצובויען א בירגערלעך פוילן, א לאנד, וו די הערשאפט 
האָבן באקומען די קאפיטאליסטן און די פריצים. די פאלקס-רעגירונג אונטער 
פילסודסקיס פירונג האָט געמאַכט אייַן קאפיטולאציע נאָך דער צווייטער. 

סוף 1919 זענען אין לאדזש באשטימט געווארן די וואלן צום ערשטן שטאָט- 
ראט אין דער זעלבשטענדיקער פוילישער מלוכה. 

די וואליקאמפאניע טראגט א גאנץ אנדערן כאראקטער, וי פריער ביי דער 
דייטשער אָקופאציע. מיר האָבן שוין אן אייגענע מלוכה. די וואל-יקאמפאניע 
טראָגט א ריין פאליטישן כאַראַקטער. עס װערן ארויסגערוקט פראגן פון קלאסן- 
קאַמף, פראגן פון נאַציאנאלע רעכט, רעכט פאר נאַציאנאלע מינדערהייטן. דער 

וואל-קאַמף איז א הייסער, א שטורמישער. אלע פארטייען האָבן זיך דאָס איצטיקע 
מאָל אריינגעווארפן אין וואל-קאַמף מיטן גאנצן יוגנט-ברען. עס איז דער ערשטער 
וואל-קאַמף אין באַנײטן פוילן, ספעציעל פאר אונדז, אין די געוועזענע צארישע 
געביטן, וועלכע האָבן איבערהויפט נישט געוווסט פון קיין וואל-קאמף. דער וואל- 
קאַמף צו די שטאָט-ראטן האָט אֹין פוילן אריינגעצויגן די מאַסן מער, װי די וואלן 
צום סיים, ספעציעל די יידישע מאַסן, די שטאָט-ראטן זענען געווען נענטער צו די 
מאַסן, װי דער סיים, די שטאָט-ראטן האָבן זיך באשעפטיקט מיט טאָגיטעגלעכע 
נויטן פון די מאַסן. אהער האָט די מאַסע געשיקט פארשטייער מענטשן פון איר 
ספערע, וועלכע זענען איר געווען נאָענט און זי איז שטענדיק געשטאנען מיט זֵיי 
אין בארירונג. אין א נויט-פאל, אין אַן עת-צרה, איז זי געקומען צום ראטמאַן, 
פאר וועלכן זי האָט אפגעגעבן איר שטים, און פארלאנגט פון אים הילף, און גאנץ 
אָפּט, ווי ווייט מעגלעך, באקומען. 

פועלי-ציון אין לאדזש, װי אין גאנצן לאנד, זענען געגאנגען צו די ואלן 
זעלבשטענדיק, מיט אן אייגענער ליסטע, מיט א ברייטער פלאטפארם, וועלכע 
האָט פארלאנגט, אויסער אלגעמיינע פאדערונגען, רעכט פאר די יידישע ארבעטער- 
מאסן, רעכט נאַציאנאלע (פון שפראך, שול), סאציאלע און עקאָנאָמישע. אין דער 
שפיץ פון דער ליסטע איז געשטאַנען ח' האָלענדערסקי. דער אויסגאנג פון די 
וואלן איז פאר פועלי-ציון געווען א גאַנץ גינסטיקער: 2 ראטמענער, בראש מיט 
ח' האָלענדערסקי, 

די ארבעט אין שטאָט-ראט איז איצט א גאנץ אנדערע. עס איז א פראגע נישט 
נאָר פון ארויסטרעטן אויף די אפענע זיצונגען פון שטאָטיראט, נאָר אויך וועגן 
ארבעט אין די פארשידענע קאָמיסיעס, ווו אלץ ווערט צוגעגרייט. גאַנץ אָפט איז 
די ארבעט פון דער קאָמיסיע דעצידירנדיק, 

ח' האָלענדערסקי ווארפט זיך מיטן גאנצן ברען אין דער ארבעט, לאָזט 
נישט דורך קיין איין זיצונג פון א קאָמיסיע. איבעראל איז ער דאָ, באווירקט אין 
היט-אָפּ די אינטערעסן פון די יידישע מאַסן. קומט נאַכהער אויף דער טריבונע 
פון שטאָט-ראַט, ווו ער קעמפט און פארטיידיקט זיינע פארשלאַגן, די פארשלאַגן 
פון פועלי-ציון, ער איז א פארטיידיקער נישט בלויז פון די יידישע ארבעטער- 
אינטערעסן, נאָר אויך פון אלגעמיינע ארבעטער אינטערעסן. 

עס האָבן זיך געביטן די צייטן. עס האָבן זיך געביטן די וואל ארדינאַציעס 
און די קאָמפעטענץ פון שטאָט-ראט. די פוילישע רעאקציע, ענדעציע, סאנאציע 
א. א. וו האָבן ביסלעכווייז ליקווידירט די דעראבערונגען פון פוילישן ארבעטער- 
קלאס אין די טעג פון דער רעוואלוציע און במילא אויך אויפן געביט פון שטאָט- 
ראַט. ביי אלע באדינגונגען, ביי יעדער לאגע, שטייט ח' האָלענדערסקי טריי און 
מוטיק אויף זיין פאסטן, פארטיידיקט די אינטערעסן פון דער לאָדזשער ארבעטער- 
שאַפּט בכלל און די אינטערעסן פון די יידישע ארבעטנדיקע בפרט. 

ח' האָלענדערסקי איז געווען טעטיק אויך אויף אנדערע געביטן פון פארטייאישן 
אוֹן געזעלשאפטלעכן לעבן. זענען פארגעקומען וואלן צוֹ די קראנקן"קאַסעס, 

וועלכע זענען די ערשטע יארן פון דער פוילישער מלוכה געווען א גאנץ נוצלעכע 
אינסטיטוציע פאר דער ארבעטערשאפט און געטראגן א מער װייניקער דעמאָקרא- 
טישן כאראקטער -- ח' האָלענדערסקי ווערט אויך אהינגעשיקט און געוויילט אלס 
פארשטייער פון פוע"צ. אויך דאָרט איז אים אויסגעקומען צו פירן א שווערן קאמף 
פאר די אינטערעסן פון דער לאדזשער ארבעטערשאפט. 


ח' האָלענדערסקי באטייליקט זיך אין אלע פארטייאישע ארבעטן, אין אלע 
פארטייאישע קאָנפערענצן, צוזאמענפארן, נעמט אנטייל אין דער טאָגיטעגלעכער 
ארבעט פון דער ארגאניזאציע. איז מיטגליד פון צ. ק. פון דער פוילישער פארטיי 
פוע"צ, שפעטער -- מיטגליד פון הויפטיראט: שטענדיקער מיטגליד פון לאָדזשער 
פארטיי-קאָמיטעט, נאָך פון צארישע צייטן: ער האָט זיך באטײליקט אין דער 
שאפונג און אנפירונג פון די פארטייאישע אינסטיטוציעס אין לאדזש, וי אין דער 
קאָאָפּעראטיווער, פראפעסיאנעלער באוועגונג, באראכאוו-ביבליאטעק א. א. 
באַזונדערס איז אים ליב געווען די ארבעט פאר אונדזערע באראכאוו-שולן, א. א. 
ווו ער איז געווען דער פארזיצער פון שול-קוראטאריע. פיל מי און ארבעט 
האָט ער אוועקגעגעבן פאר די שולן ביי שאפן זיי און אויסהאַלטן. א גרויסער 
טײַל פון זיין ארבעט אין שטאָט-ראט איז געווען געווידמעט דער שול. 

ח' האָלענדערסקי איז געווען איינער פון די איבערגעבנסטע און דיסציפליניר- 
טע חברים פון דער פארטיי, ער האָט שטענדיק געוווסט זיין פערזענלעכע מיינונג 
אונטערצואָרדענען דער דיסציפלין פון דער פארטיי. זיין פערזענלעכער אינטערעס 
האָט אים קיינמאָל נישט געשטערט זיין פארטיי-ארבעט: ער האָט מקריב געווען 
זיינע פערזענלעכע אינטערעסן לטובת די אינטערעסן פון דער פארטיי. 

וי מיר האָבן שוין אָנגעוויזן, האָט האָלענדערסקי געשטאַמט פון א קליינ- 
בירגערלעכער פאמיליע. וען אונדזער אומפארגעסלעכן באראכאוו איז אויס- 
געקומען, פאר זיין אָפּפּאָר אין אויסלאנד, זיך אויסצובאהאלטן פון צארישע 
אגענטן, האָט ער זיך אויסבאהאלטן אין שטוב פון האָלענדערסקיס עלטערן. מיט 
א שטאַרקן געפיל פון צערטלעכקייט און ליבע האָבן די מענטשן אים ארומגערינגלט. 
באראכאוו האָט דאָס געדענקט, און ווען דער שרייבער פון די שורות פלעגט אין 
לאדזש באקומען בריוו פון באראכאוון, זענען דארט שטענדיק געווען גרוסן פאר 
די האלענדערסקיס. 

ח' האָלענדערסקי איז געװען צוגעבונדן צו זיינע עלטערן און צו זיין 
פאמיליע. ח' האָלענדערסקי פארלירט די מוטער אוֹן א צויי יאר שפעטער 
שטארבט אים אויך דער פאטער, פון אן אומגליקספאל. דער פאטער לאָזט א קליינע 
ירושה -- א קליין פאבריקל, וועלכע ער האָט געהאט מיט א שותף. די געשעפטן, 
צוליבן קריזיס, זענען געווען שלעכטע. נאָכן טויט פון פאטער, האָט די פאמיליע 

פארלאנגט, האָלענדערסקי זאל אריינגיין ארבעטן צוזאמען מיטן ברודער אין 
דער אנפירונג פון געשעפט. 

אבער צו יענער צייט האָט פועלי"שיון געגרינדעט אין לאָדזש דעם וווינונגס- 
קאָאָפּעראטיוו. די וווינונגס-פראגע איז דאן אין לאדזש געװען איינע פון די 
ברענענדסטע. דער איינפאכער ארבעטסימענטש פלעגט נישט קענען קומען צו 
קיין װווינונג, צוליב די גרויסע אפטרעט-געלטער, וועלכע מען פלעגט דארפן צאלן 
אין לאדזש ספעציעל פאר קליינע ארבעטער-וווינונגען. די רעגירונג האָט דאן 
שטארק סובסידירט די בוי-באוועגונג. פועלי-ציון אין לאדזש האָבן געשאפן דעם 
ארבעטער-װוינונגס-קאָאָפּעראטיוו, וועלכער איז דאן געװען דער איינציקער 
יידישער ארבעטער-װװווינונגס-קאָאָפּעראטיוו אין פוילן. מ'האט אויסגעבויט 5 
הייזער אין פארשידענע טיילן פון שטאט, אויף וואס מען האט באקומען א הלוואה 
פון דער רעגירונג. און דאָ זענען נויטיק מענטשן, וועלכע זאָלן שטיין ביי דער 
פאראנטווארטלעכער ארבעט. די פארטיי פארלאנגט פון ח' האָלענדערסקי, ער 
זאל איבערנעמען די ארבעט אין קאָאָפּעראטיוו. האָלענדערסקי קומט אין א שטארקן 
קאָנפליקט מיט דער משפחה, וועלכע האָט עס אים אויך אין די שפעטערדיקע יארן 
ניט מוחל געווען. ער זאגט זיך אפ פון זיין טייל ירושה און גייט צו דער ארבעט, 
וווהין די פארטיי האָט אים געשיקט. 

נאָך אן עפיזאד: דער קאָאָפּעראטיוו האָט אויסגעבויט די הייזער, די צייט 
האָט זיך שטרק געביטן. די רעאקציע האָט זיך געשטארקט. די געשעפטן פון די 
הייזער זענען אוועק נישט גוט, צוליבן שטארקן ווירטשאפטלעכן קריזיס. האָט 
זיך דער דירות מאַנגל געלייזט אויף אן אנדער אופן: עס איז געווען אוממעגלעך 
צו פארדינגען די גרויסע, טייערע דירות: די הויזווירטן האָבן די גרויסע דירות 
איבערגעבויט אויף קליינע. די איינװווינער פון די אויסגצבויטע קאָאָפּעראטיווע 
הייזער האָבן צוליב ארבעטסלאזיקייט נישט געקענט צאלן דאָס דירה-געלט. די 
רעגירונג, וואס איז געווען נאָך מער רעאקציאנער און אנטיסעמיטיש, האָט זיך 
געכאפט, אז זי איז באגאנגען א פעלער, וואס זי האָט געגעבן א יידישן קאָאָפּעראטיו, 
דערצו נאָך א יידישן ארבעטער-קאָאָפּעראטיו, אזא גרויסע הלוואה פון א מיליאן 
זלאטעס. זי האָט אנגעהויבן צו מאַכן דעם קאָאָפּעראטיוו שוועריקייטן, פארלאנגט 
דעם אפּצאָל פון די דירות. צװישן די איינװווינער פון די הייזער האָבן זיך אריינ- 
געכאַפט נישט קיין געווונטשענע עלעמענטן, וועלכע האָבן מיט זייער דעמאָראלי- 
זירנדיקער האַנדלונג נאָך באשװוערט די לאגע. דער רעזולטאַט איז געווען, די 
רעגירונג האָט באשטימט א קאָמיסאר איבער די הייזער. האָלענדערסקי פארלירט 
דעם פאסטן און ווערט ארבעטסלאז. צוליב זיין געזעלשאפטלעכער פאָזיציע איז 
אים אוממעגלעך צו באקומען א פריוואטן פאסטן. קיין געזעלשאפטלעכן פאסטן 
האָט די פארטיי אֹים נישט געהאט. צו געבן. די ארבעטסלאזיקייט ציט זיך א 
לענגערע צייט, קנאַפע דריי יאר. ענדלעך באקומט האָלענדערסקי א צייטװוײיליקע 
ארבעט אויף א האַלב יאר, געשיקט פון , דזשאָינט? אין בענדין (אַ שטאָט אין 
זאגלעמביע). אין איינער פון די קאסעס (בענק) פון , דזשאָינט" האָבן די בילאנסן 

נישט געשטימט. האלענדערסקי באקומט דעם אויפטראג צו קאָנטראלירן און אלץ 
צו ברענגען אין ארדענונג. ח' האָלענדערסקי פירט אַדורך זיין שליחות בשלימות 
און אין צייט, פארוואס ער קריגט אן עפענטלעכן דאַנק. 

האָלענדערסקי האָט זיך באקענט מיט דער דאָרטיקער באפעלקערונג. מיט די 
קליענטן פון דער קאסע: ארעמע יידישע קליין-הענדלער און באלמעלאָכעס, ביי 
וועמען ער איז געווארן באליבט. ער האָט געווונען זייער פולן צוטרוי און זי 
האָבן פארלאנגט, ער זאל ווייטער בלייבן ארבעטן אין בענדין, װו ער וועט האָבן 
א געזיכערטע פרנסה פאר זיך און זיין פרוי און קינד. 

גראד זענען אבער אין לאדזש, נאָך דריי-יאריקער קאָמיסארישער הערשאפט, 
ווידער באשטימט געווארן וואלן צום שטאָט-ראַט, הגם מיט א גאנץ אנדערער, 
רעאקציאנערער וואל-ארדינאציע. דער שטאָטיראט האָט שוין אפילו נישט דאס 
רעכט זעלבשטענדיק צו וויילן זיין אויספיר-ארגאן, דעם מאגיסטראט. די מאגיס- 
טראט-מיטגלידער מיטן פרעזידענט אין דער שפיץ דארפן באשטעטיקט װערן 
פון דער אויפזיכטס-מאַכט פון דער רעגירונג. גאנץ שטארקע באגרענעצונגען אין 
בודזשעט-פראגן. דאָך װועלן פארקומען וואלן, װו ס'וועט מעגלעך זיין צו פירן 
אן אויפקלערונגס-ארבעט. פאראן אַ מעגלעכקייט צו אנטוויקלען א פאָליטישע 
וואליקאמפאניע. פאר פועלי-ציון אין לאדזש האָט זיך ווידער געשטעלט די פראגע 
וועגן ח' האָלענדערסקי, דעם פאפולערסטן ראטמאן זייערן. מען האָט באַשלאסן, 
אז אין אזא צייט קאָן און טאָר ח' האָלענדערסקי לאדזש נישט פארלאזן. אין 
האָלענדערסקי בלייבט געטריי זיין אידעאל, זיין פארטיי;: ער וװוערט וידער 
געװויילט אין שטאָט-ראט. זיין אינסטינקט האָט אים נישט גענארט, אין דעם נייעם 
שטאָט-ראט איז ער נויטיק געווען, וי אלע מאָל. דאָס איז געווען דער שטאָט-ראט, 
וואס האָט זיך אזוי בארימט געמאַכט מיט די ענדעקיש-אנטיסעמיטישע ארויס- 
טרעטונגען, װו עס איז אפן געפריידיקט געווארן אויסראטונג פון דער יידישער 
באפעלקערונג, װו עס איז אפן געשענדעט געווארן די ארבעטער-זאַך, און דער 
קאמף איז אפט געווען א פיזישער. די שטולן און די טירן פון שטאָט-יראט פלעגן 
אפט פליען אין די קעפ פון די ראטמענער. 

דער שטאָטיראט איז גיך פאנאנדערגעלאזן געווארן. עס זענען געקומען די 
יארן 1928--1929. אין פוילן האָט זיך אָנגעהויבן צו פילן די נאָענטסטע געפאר מצד 
היטלער-דייטשלאנד. מען האָט געמיינט, אז עס װעט זיך עפעס ענדערן. פון די 
אלע האָפענונגען האָט זיך אויסגעלאזן א טייך. די פוילישע רעאקציע האָט זיך 
נישט געקענט צוריקכאַפן, ביז זי האָט דערפירט דאָס לאנד צום אונטערגאנג און 
דאָס פוילישע פאלק פארקנעכטעט צו היטלערן. 

| די וואלן צום שטאָטיראט זענען אבער דאָך פארגעקומען. עס איז געווען א 

גוואלדיקער זיג פון דער פוילישער ארבעטערשאפט. אין גאנצן לאנד האָבן געזיגט 
די ארבעטער. 

אויך אין לאדזש האָט די ארבעטערשאפט אפגעהאַלטן א גלענצענדן ניצחון, 
עס איז געוויילט געווארן א שטאָטיראט מיט א שטארקער אַבסאָלוטער מערהייט 

פון דער ארבעטערשאפט. װוידער גייט ח' האָלענדערסקי אריין אין שטאָט-ראט 
אלס פארשטייער פון פועלי-ציון, װו ער פירט דעם קאַמף פאר די אינטערעסן פון 
דער יידישער ארבעטערשאפט. 

איך וואלט נישט דערפילט מיין חוב, ווען כ'זאל, רעדנדיק וועגן דער ארבעט 
פון ח' האָלענדערסקי, נישט דערמאנען זיין העלפער און לעבנס-באגלייטער, די 
ה'טע צילע. די ח'טע צילע איז געווען איינע פון אונדזערע ליכטיקע געשטאלטן, 
פון די פיאנערן פון אונדזער באוועגונג. זי איז באקאנט געווען מיט איר מסירות 
נפש פון די פינסטערע צארישע צייטן : זי פלעגט פירן פעק אומלעגאלע ליטעראטור, 
אויפרופן א. א., גיין אין אלע געפערלעכסטע ערטער צו מוטיקן חברים צוֹ דער 
ארבעט, אויספירן פארשידענע פארטיי-שליחותן, אויסבאהאַלטן חברים, זיי זאלן 
נישט אריינפאלן אין די הענט פון די צארישע אגענטן, באזארגן ארעסטירטע 
חברים. זי אין האָלענדערסקין געװען אן אמתער געטרייער פריינט. זייענדיק 
אליין א פארטיי-חברטע, תמיד אָנטײלגענומען אין דער פארטיי-ארבעט, האָט זי 
דעם ח' האָלענדערסקי כסדר דערמוטיקט צום קאמף. זייער שטוב איז תמיד געווען 
אפן פאר חברים און פריינט. עס איז נישט געווען קיין חבר, וועלכער איז געקומעך 
קיין לאדזש אין פארטייאישע אינטערעסן, ער זאל נישט געפינען קיין אפרו און 
נאַכט-לעגער ביי זיי אין שטוב. ביי זיי אין שטוב פלעגן פארקומען אלע פארטיי- 
אישע שמחות, צוזאמענטרעפן און געזעגענונגען מיט חבוים. אויך ה'טע צילע איז 
פון אונדז אוועקגעריסן געווארן מיט קנאפע דריי יאר צוריק. געפאלן א קרבו 
פאר דער צייט, אונטער דער שווערער לאסט פון די געשעענישן. בעת האלענדערסקי 
האָט נישט געהאַט קיין פאסטן, איז אויף איר געלעגן די לאסט אױסצוהאַלטן די 
שטוב, באזארגן זייער איינציקן זון. איר איז אויסגעקומען שװער ארבעטן. זייענדיק 
פון פאך א קראנקןישוועסטער, האָט זי זיך איבערגעגעבן דער ארבעט מיט דער 
גאנצער אחריות, איבער אירע כוחות. ארבעטנדיק צװישן קראנקע, אפהיטנדיק 
דאס געזונט און לעבן פון אנדערע, האָט זי ארונטערגעריסן איר אייגן געזונט 
און אוועק פון דער וועלט פאר דער צייט. 

ווען די נאַצישע באנדעס זענען אריין אין לאדזש, איז דער ערשטער פון 
זייערע קרבנות געווען ח' האָלענדערסקי. מעגלעך, אז זיי האָבן נאָך געדענקט 
זיינע אלטע חטאים פון דער אקופאציע אין ערשטן וועלט-קריג, ווען ער פלעגט 
אין שטאָט-ראט ארויסטרעטן קעגן דער דעמאָלטיקער דייטשער אָקופאציע-מאַכט, 
פארוואס ער איז אויך דאן געווען ארעסטירט. געוויס איז דאָ אויך געווען א האַנט 
פון די דייטשע נאַצישע פראואקאַטאָרן, מיט װעלכע דאָס לאנד איז געװען 
איבערפולט. אן אנדערער אויף זיין ארֹט וואלט, מעגלעך, זיך ארויסגעדרייט פון 
זייערע הענט און גלייך אנטלאפן. מען האָט אויך אים געעצהט דאָס צו טאָן. ער איז 
אבער געווען נאַאיוו, און האָט זיך נישט געקענט פארשטעלן די גרויזאמע רעזול- 
טאטן. ער האָט נישט געקענט פארלאזן זיינע נאָענטע פריינט און חברים אין אזא 
שווערער צייט, און אזוי איז ער אריינגעפאלן אין די בארבארישע, נאַצישע נעגל. 
אריינגעפאלן צו זיי, --- האָבן זי אים נישט געוואלט ארויסלאזן. אנדערע, וועלכע: 

זענען אין דער זעלבער צייט, וי ער, ארעסטירט געווארן, האָבן זיי דאָך באפרייט. 
לגבי אים האָבן נישט געהאָלפן אלע באמיאונגען. א צו ריינע נשמה איז דאָס 
געווען, אז די ווילדע נאצישע ברואים זאלן זי ארויסלאזן צוריק אויף דער פריי. 

אזוי איז געפאלן איינער פון אונדזערע טרייסטע, איינער פון אונדזערע 
נאָענטסטע און איבערגעגעבנסטע. ער האָט זיין גאַנץ לעבן געקעמפט, וי א העלד 
און געפאלן, װי א הייליקער אויף דער באריקאדע פון קאַמף. שװער זענען געווען 
די לעצטע מינוטן פון זיין לעבן. אפגעריסן פון נאָענטע און פריינט, ארומ- 
גערינגלט מיט ווילדע חיות. שווער איז אויך אונדז, ווייל מיר זענען נישט געווען 
ביי אים אין די לעצטע מינוטן פון זיין לעבן; נישט געהאַט די מעגלעכקייט צו 
פארלייכטערן אים זיינע ליידן ביים אויסהויכן זיין ריינע, ליכטיקע נשמה. 

זיין אָנדענק וועט זיין הייליק פאר אונדו! 


(אריה האָלענדערסקי. דערשינען מיט ארטיקלען פון אנדערע 
חצוים ויא באונדערע בראשור אין הל אביב) 


פון מוליעס בריוו 


(צו א. קאגאן, צו י. רויזמאן און צו י. זרבבל) 


תליאביב, דעם 18-טן מאי 1943 

ליבער קאגאן! (אין ראַטנפּערבאַנד) 

איך האָב דערהאלטן אייער קארטל פון 2 /9 ה. י. דאס איז דאָס איינציקע 
קארטל, וואס איך דערהאלט פון אייך. איך האָב אייך מער מאָל געשריבן -- פון 
אייך אבער קיין ענטפער נישט באקומען. 

עס פרייט מיר זייער, וואס איר האָט באקומען דאָס פעקל, וואס איך האָב 
אייך געשיקט. פאר דער צייט האָב איך שוין ארויסגעשיקט נאָך צוויי פעקלעך. 

די ידיעה וועגן שעניצקין האָט אויף מיר געמאַכט א שרעקלעכן איינדרוק. 
איך האָב שוין לאַנג פון געניען נישט קיין בריוו, איך האָב מורא, צי האָט אמאָל 
אויך ביי איר נישט געטראפן אן אומגליק. האָט איר אפשר אמאָל געהערט עפעס 
פון בלומשטיינען? אויך פון אים האָב איך נישט קיין ידיעה, כאָטש איך האב 
אים נישט איינמאָל געשריבן. קענט איר מיר אפשר שרייבן גענויערס ועגן 
שעניצקין ? וואס האָט מיט אים פאסירט ? 

די טעג האָב איך באקומען א טעלעגראפישע ידיעה, דורך א פולשטענדיק 
באגלויבטער קוועלע פון נתנען, אדאלף און עמנואלן, אין וועלכער זיי שרייבן : מיט 
געװוער אין די הענט פארטיידיקן זיי, די איבערגעבליבענע יידן, וייבער און 
קינדער, דעם כבוד פון יידישן פאלק קעגן די נאַצישע רויבער-באנדעס. זיי בעטן 
הילף און שיקן איבער א געזעגענונגס גרוס. וואס דאס באדייט, װעט איר געוויס 
פארשטיין. דאָס שטימט מיט די ידיעות, וואס איז לעצטנס געווען אין דער פרעסע, 
אז די יידן אין די געטאָס פארטיידיקן זיך קעגן די היטלעריסטישע רויבער- 
באנדעס. 

אין דער טעלעגראמע איז נישטא שכנעס נאָמען. איך מיין, אז ער געפינט 
זיך שוין געוויס נישט צווישן די לעבעדיקע. וואלט ער געווען, וואלט ער געוויס 
אויך געווען אונטערגעשריבן די טעלעגראמע. אמת, ער ווייס, צי זיי לעבן נאָך 
אויך, אבער עס איז א טרייסט, באקומען א ידיעה פון די נאָענטסטע מענטשן, אז זי 
געפינען זיך אויף זייערע פאזיציעס, לאָזן זיך נישט קוילען װי שעפסן, גיבן א 
װידערשטאַנד. מיר האָבן זי געענטפערט, אז מיר טוען אלץ זיי צו קומען צו 
הילף. נאָר װוער ווייס, צי דער ענטפער וועט זיי נאָך טרעפן ? ווער ווייסט, וואס 
איז מיט אלע אונדזערע דארט, צי איז נאָך װער געבליבן ? 

שרייבט מיר אָפּטער, וואס מאַכט אייער משפחה ? טרעפט איר אפשר וועמען 
פון באקאנטע ? 

די לעצטע גרויסע מפלות, וואס די נאַצישע באנדיטן באקומען, די מפלה 
אין סטאַלינגראד, די מפלה אין אפריקע, יעצט אין קובאַן גיבן די האָפענונג, אז 
זייער סוף דערנענטערט זיך און מיר װעלן אין גיכן דערלעבן אן זיי די גרויסע 
נקמה. דער גרויזאמער קריג װעט זיך ענדיקן און מיר װעלן נאָך זיין צוזאמען. 
גיט איבער מיין גרוס אלע פריינט און באקאנטע. איך דערווארט אייער ענטפער 
מיט הארציקן גרוס. 

אייער מוליע. 
צ 
תל-אביב, דעם 15-טן יולי 1949 

ליבער חבר קאגאן! (פוילן) 

דערהאלטן אייער בריוו פון פיטן ה.ח. עס פרייט מיך זייער, וואס איר זייט 
שוין אזוי ווייט געקומען. איך פארשטיי, אז אייך איז עס נישט אזוי לייכט אָנגעקומען 
דאָס שיידן זיך מיט די קינדער, און געוויס זענען אויך דאָ פסיכאלאגישע שטימונגען, 
וואס באשווערן דאס שיידן זיך מיט אן אָרט, ווו מען האָט דורכגעמאַכט א גאנצן 
לעבן און נאָך אזעלכע צייטן. וויפיל מען האָט דאָס איבערגעלעבט און דורכגעמאַכט. 

וואס אַנבעטרעפט דער צוקונפט, דעם לעבן, וועלכן איר גייט אנטקעגן, 
ווענדעט עס זיך אין אייך אליין, אין יעדן, וואס קומט אין לאַנד אריין. ספעציעל 
יעצט איז געווארן נאָך שווערער, 

ביז יעצט איז געווען דער קאַמפס-פעריאד, פריער מיטן אקופאַנט און שפעטעד 
טאַקע מלחמה אין פולן זין פונם ווארט -- מיט די שכנים. נאָענטע און ווייטע. 
געוויינלעך האַלט מען די צייטן פאר די שװערסטע, מען ריזיקירט אויף יעדן 
שריט מיטן לעבן, מען ווייסט נישט מיט וואס דער קאַמף װעט זיך ענדיקן, צי 
זענען כדאי די קרבנות, צי װעט מען דעם קריג געווינען? טאָמער פארשפילט 
מען אים, וועט זיין נאָך ערגער וי פריער. אבער די צייטן זענען שטענדיק 
ארומגערינגלט מיט אן ארעאל פון קאמף, פון זיך אפפערן, פון ברענגען קרבנות. 
מען נעמט אלץ פאר גוט, מען האָט נישט קיין טענות, עס איז גאָר נישטא קיין 
צייט זיך אומצוקוקן. מיר האָבן דעם פעריאד פארענדיקט גלענצנד. פיל בעסער 
און שנעלער, וי מען האָט געקענט זיך פארשטעלן. 

די יום-טוב צייט, אויב מען קען עס אזוי אנרופן, האָט זיך געענדיקט. מען 
מוז קומען צוריק צום הארטן לעבן, מען דארף עקזיסטירן, מען דארף לעבן, מען 
דארף בויען דאָס לאנד. דער ארעאל איז אריבער, עס שטעלן זיך פשוטע טאָג" 
טעגלעכע פראגן. מען אח אפגעמאַטערט, עס װילט זיך שוין אביסל אפרועף 
אבער עס איז נישטא וואו. 

מען האָט באקומען, מיט בלוט און שווייס, דאס לאנד, אבער עס איז נאָך 
גארנישט פארגעגרייט. עס איז נישטאָ קיין שטוב, וווהין אריינצוגיין, עס איז 
נישטאָ קיין בעט, אויף וואס זיך אפצורוען. עס איז שווער מיט ארבעט און אין 
מיטן זעט מען זיך ארום, אז עס איז נישטאָ, װאָס צוֹ עסן. דאָס לאנד האָט נישט 
פראדוצירט אזוי פיל, וויפל מען דארף. עס פארמאָגט נישט אלע פראדוקטן, וואס 

א מענטש דארף. דארף מען קויפן און ברענגען פון אויסלאנד. צו דעם דארף 
מען וואליוטע, און דווקא הארטע וואליוטע, דאָס פארמאָגט אבער נאָך דאָס לאנד 
נישט. 

מען דארף אויסהאַלטן א מלוכה, א רעגירונג מיט אלע אירע אפצוייגונגען, 
אויף דעם דארף מען געלט, בודזשעטן, און דאָס איז נאָך נישטאָ. הויבט זיך אַן 
א פראגע פון שטייערן און טאַקע גרויסע, שטעלט זיך די פראגע: פון וואס, און 
פון וועמען נעמען עס? עס הויבן זיך אן פארשידענע קאמפן פון קלאסן, גרופן 
א. א. עס ווייזט זיך ארויס, אז עס איז איצט גאר שווערער וי פריער. דאָס אויס- 
האַלטן און אויפהאַלטן די מדינה איז גאָר שװוערער -- וי זי אויסצוקעמפן. 
אונדזערע קעגנער רעכענען טאקע איף דעם: צו וואס זאלן מיר קעמפן, פירן 
מלחמות, ביי וועלכע מיר דארפן אויך ברענגען קרבנות, און מיר ווייסן נישט 
ער עס װעט געווינען, -- זאלן מיר זיי לאזן, זיי װועלן דאָך סיי-ווייסיי נישט 
אויסהאַלטן, זיי װעלן סיי-ווי צוזאמענברעכן... דאס איז יעצט די פאליטיק פון 
די ענגלענדער און אויך, וי מען זאגט, פון די אמעריקאַנער. 

דאָס אלץ שאפט א שװוערע לאגע אין לאנד, און דאָס דארף ויסן יעדער 
אלטער בירגער אין לאנד און אויך דער ניי-געקומענער. שווערער איז, נאטירלעך, 
דֶעם ניייגעקומענעם. דער אלטער איז װי נישט איז אייגעארדנט, ער איז באקאנט 
מיט די באדינגונגען, ווייסט וי זיך אן עצה צו געבן. דער ניי-געקומענער -- אים 
איז שווערער. ער האָט נאָך גארנישט. ווען ער קומט אראפ פון דער שיף, האָט 
ער נאָך אפילו נישט קיין שטוב, וווהין אריינצוגיין. עס ווייזט זיך ארויס, אפילן 
די אמבעסטן אינפארמירטע, זענען דאָך נישט גענוג איפארמירט און אריענטירן 
זיך נישט אין א געניגנדער מאָס אין די פארהעלטענישן ער קומט אן אויסגעמא- 
טערטער, דורכגעגאנגען אזא שווערן וועג, ער קומט צום ציל און וויל זיך שוין 
אפרוען -- ער איז דאָך געקומען א היים! און דא, פלוצלינג, װוידער שװועריקייטן, 
קאַמף און וואגלענישן (אמת נישט אין אזא מאָס, וי פריער), -- פילט ער זיך 
אנטוישט, האָט טענות א. אז. װו. 

אבער די, וואס פארשטייען די לאגע, ווייסן, אז זיי זענען געקומען טאקע 
א היים און צו זיך אהיים, אבער די היים איז נאָך נישט פארטיק, מען דארף זי 
נאָך אויסבויען, און געקומען איז ער טאקע העלפן זי אויסבויען ; ער מוז אנטייל- 
נעמען און דארף אָנטײלנעמען אין דעם בוי -- ד ע ם איז פיל לייכטער און ער 
וועט געוויס פיל לייכטער איבערווינדן די אלע שװעריקייטן, ווייל, וואס אים שטייט 
פאָר -- דאָס זענען זאכן נאַטירלעכע, וועלכע מען קען נישט אריבערשפרינגען: 
מען מוז זיי דורכמאכן. 

יעצט קאָנקרעט צו אייער קומען. איר מוזט נעמען אין אכט די אלע 
שװעריקײיטן. געוויס װעט מען אייך העלפן, אבער עס זענען דא זאכן, וואס מען 
קען נישט, נישט נאָר אריבערשפרינגען, נאָר מען קען נישט אריבערטראָגן, ווען 
מען זאָל אפילו וועלן מיט אלע כוחות. עס איז דאָ א וועג, וועלכן מען מוז דורכמאַכן. 
צום באדויערן מוזט איר זיין גרייט דורכצומאַכן דעם וועג ביים אנקומען אין לאַנד, 

וועלכן אלע מאכן דורך, דער וועג איז געוויס נישט קיין אנגענעמענער. גייט אין 
בית עוֹלים, זייט דארט א געוויסע צייט, ביז עס װועט זיך געפונען די מעגלעכקייט 
צו באקומען א וװווינונג, מעגלעכקייטן זיך איינצוארדענען א. אז. װו. און דאָס איז 
גארנישט אזוי שרעקלעך. נעמט א ביישפיל פון די וואס איר קענט, וועלכע זענען 
געקומען אין לאנד מיט א קורצער צייט פריער פון אייך. זיי האָבן אויך דורכגעמאַכט 
דעם וועג. עס איז נישט לייכט געווען, אבער עס איז אריבער א קורצע צייט און זיי 
זענען מער וייניקער איינגעארדנט. מען האָט שוין א שטוב, מען האָט שוין 
באשעפטיקונג א. א. דאס זעלבע װועט אויך אייך אויסקומען דורכצומאכן. איך האָף, 
אז אייך מיט אייער ענערגיע, אָריענטאציע, באקאנטשאפט, װעט עס נישט אזוי 
שווער זיין. 

די ערשטע עצה, וואס איך װעל אייך געבן איז: ביים אנקומען -- זאלט איר 
נישט גיין צו באקאנטע חברים, פריינט, נאָר אין בית עולים. דאס איז נישט אזוי 
שרעקלעך. מעגלעך, אז איר װעט דארט דארפן נישט לאנג פארבלייבן. װעט איר 
זיין דאָרט, איר װעט װערן א דארטיקער בירגער, װעט איר קענען אפפארן צי 
באקאנטע חברים א. א. אבער איר מוזט װוערן א דארטיקער בירגער. דאס איז 
אומבאַדינגט נויטיק אויף ווייטער זיך איינארדענען, צו באקומען א וווינונג א. א. 
שפעטער -- וועלן מיר שוין זען, וואס עס וועט זיין צו מאַכן. 

אנטשולדיקט מיר, וואס איך האָב אייך אפשר געמאכט א שווער הארץ, אבעד 
גלייכצייטיק פארזיכער איך אייך, אז איר דארפט זיך נישט אפשרעקן. צענער 
טויזנטער קומען און ארדענען זיך איין און איר װעט געוויס אויך געפינען אייער 
אָרט. איך באגריס אייך שוין הארציק צום אנקומען אין לאנד, עס װעט צוקומען 
נאָך איינער צו אונדזער משפחה, וועלכן מיר װועלן געוויס אויפנעמען מיט גרויס 
צופרידנקייט און חברישקייט. 

איר װעט געוויס זיך זען (אדער זיך שוין געזען) מיט חבר ערעם אויף זיין 
צוריק וועג און איר האָט אויך מיט אים זיך אביסל דורכגעשמועסט. 

: הארציקע גרוסן אייך, אייער פרוי צום גיכן זיך זען אין אונדזער לאנד, אין 
אונדזער היים. 

מיט הארציקן גרוס 
אייער 
מוליע 
צּ 
ליבע חברים בעלא און יצחק רויזמאן 
(בוענאס-איירעס) 
תליאביב דעם 7-טן מאי 1950 

ג. ח" ח. ! 

איך האָב דערהאלטן אייער בריוו, וואס ער האָט מיר פארשאפט פיל פאר- 
געניגן. יע, איער מתנה שטייגט פיל, פיל אריבער מיין קליינע מתנה, וואס איז 
נאָר אן אָנדענק. אייער מתנה איז א גרויסע זאך, און איך װעל אייך זאגן, אז איר 

זייט פון די געציילטע, וואס האָבן אזוי געהאַנדלט. געוויינלעך גייט עס ביי חברים 
אזוי: אים איז שוער צו פארן -- ער איז שוין נישט יונג; אים איז שװוער 
צו פאָרן -- ער קען נישט די שפראך; עס איז שוין פאר אים צו שפעט, ער זאל 
זיך קענען אויסלערנען עברית, און אָן קענען די שפראך, װעט ער זיך נישט 
קענען איינארדענען א. א. װו. 

ווען מען זאגט אים: גוט, מען פארשטייט דיך, גוט, מען פארשטייט די 
שװעריקייטן, אבער, ווען פאר ד יר איז שוין צו שפעט צו מאַכן אזא איבערברוך 
אין לעבן, טאָ שיקט אייערע קינדער, די וואס הויבן אָן יעצט צו בויען זייער 
לעבן, זאָלן זיי זייער לעבן אנהויבן בויען אויפן ארט, צו וועלכן מיר האָבן 
אזוי געבענקט, צו וועלכן מיר האָבן דאָס גאַנצן לעבן געשטרעבט, פאר וועלכן 
מיר האָבן דאס גאנצע לעבן געקעמפט, פאר וועלכן מיר האָבן דאָס לעבן אפגעגעבן. 
זאלן זיי קומען פארענדיקן, דאס וואס מיר האָבן אנגעהויבן. װען איר האָט נישט 
די זכיה, זאלן אייערע קינדער זוכה זיין צום געגאַרטן לאנד, עס זאל א מאָל פאר 
זי אויך נישט ווערן צו שפעט, זיי זאלן אויך נישט ווערן צו אלט! 

איז דער ענטפער: אונדז איז זיך שווער צו שיידן מיט אונדזערע קינדער, 
אונדז איז שווער צו בלייבן אליין. אדער אנדערע דאהגן פארן תכלית פון קינד, 
ער דארף זיך נאָך לערנען. ווען ער װעט ענדיקן דעם לערנען, ער וועט װערן 
- א דאָקטאָר, א אינזשינער א. א. װו. ער װעט װערן א פאכמאַן -- דאַן װעט ער 
פארן. 

דערווייל האָבן די קינדער חתונה, ווערן טאַקי פאכלייט, אָרדענען זיך איין 
אויפן ארט, מען הויבט אן צו פארדינען -- לײיגט מען אפ דאס פארן אויף א 
ביסל שפעטער, און שפעטער ווערט שוין צו שפעט. 

זייער װײיניק איז דאָ אזעלכע, וי איר, וואס פארשטייען זייער חוב, אז דער 
חוב זייערער איז דווקא, די קינדער צו שיקן נאָך פריער, איידער זיי פארףן 
די קינדער, אונדזער צוקונפט, זי דארפן בויען אונדזער צוקונפט-היים, וואס 
היינט איז שוין געווארן נישט קיין צוקונפט, נאָר א קעגנווארט. דווקא אין די 
קינדער נויטיקט זיך דאָס לאנד, און דווקא פאר זיי, פאר די קינדער איז נויטיק, 
זיי זאלן בויען זייער צוקונפט אין זייער לאנד. דער גרעסטער און בעסטער 
און זיכערסטער תכלית איז פאר די קינדער, זיי זאלן זייער לעבן אנהויבן בויען 
אין דעם לאנד, און נישט אויסגעשטעלט ווערן, וי מיר זענען געווען אויסגעשטעלט 
אין אונדזערע ,תכלית היימען", אויף די אלע געפארן ביז דער לעצטער 
קאַטאַסטראָפע. 

נאָך עפעס, וען עס קומען די קינדער אין לאנד, דאס איז דאס בעסטע 
מיטל, די טאטעס מיט די מאַמעס זאלן נאָך זיי נאָכקומען. נישט איין מאָל 
פאסירט, ווען קינדער פאָרן אוועק קיין ישראל, ק עגן דעם ווילן פון די טאטעס 
און מאמעס, אנטלויפן פשוט פון זיי בגנבה, און נאַכהער, נאָך זײי, קומען די 
טאַטעס און מאמעס. 

דעריבער איז אייער מתנה אזוי טייער און איר וועט געוויס קיין חרטה 

נישט האָבן. אין גיכן, װעט איר געוויס באקומען אן אייניקל א ,סאַברע?, איר 
װעט האָבן אן אייניקל, געבוירן אין ישראל -- זאָל זיין מיט מזל. פון אייערע 
קינדער באקומט איר געוויס בריוו און זיי שרייבן אייך און איך האָף, אז די 
בריוו זענען גוטע און זיי זענען צופרידן. 

עס פרייט מיך זייער, וואס איר זייט טעטיק אין דער פארטיי, איר זייט 
פארבליבן פראלעטאריער און ארבעט אין אזא גרויסער פאבריק, וואס ביי אייך 
איז עס א זעלטנהייט, יידן זאלן זיין פראלעטאריער און ארבעטן אין פאבריקן. 

איך האָף, אז מיר װעלן זיך נאָך זען, אז איר װועט נאָכפארן אייערע קינדער 
און קומען אין לאנד. זיין הארציק געגריסט, 

אייער מוליע 
א 
תל אביב, 18-טער מאי, 1954 

ליבער חבר זרבבל! (מעלבורן, אױסטראַליע) 

...איך שרייב אייך פון מוצא, פונם בית הבראה, ווו איך געפין זיך שוין 
עטלעכע טעג. װוי איר זעט, גיי איך אלץ וייטער צום געזונט װערן, אָבער 
געזונט בין איך נאָך נישט. 

איך פיל זיך נאך גאנץ שוואך, קען נאָך כמעט װי נישט שטיין אויף די פיס. 
און האָב נאָך שמערצן. אָבער אזעלכע זאכן גייען כמעט אלע דורך נאָך אזעלכע 
אפעראציעס, און איך האָף אז איך װעל אויך געזונט ווערן. 

ליבער חבר זרבבל, איר ווייסט שוין געוויס פון די קאטאסטראפאלע אומגליקן 
אונדזערע, וואס האָבן אונדז געטראפן. איין קלאפ נאָכן אנדערן. יוסף, און נאָך 
מער אומדערווארט -- לעוו. ריכטיק וי עפעס א פאטום פארפאלגט אונדז... 

איר װעט מיר אנטשולדיקן און נישט האלטן עס פאר אומגוט ווען איך װועל 
זיך ווענדן צו אייך, אז איר זאלט זיין אַביסל פאָרזיכטיקער. איך ווייס דאָך, וי 
איר ארבעט טאָג און נאַכט אָן אפרו. יעצט מוזט איר אביסל פארזיכטיקער זיין. איר 
ווייסט דאָך, וי מען זאגט: ,אז מען בריט זיך אפ אויף הייסן, בלאזט מען אויפן קאל- 
טן". אבער עס שאַדט קײינמאָל נישט, אז מען היט זיך, בפרט נאָך איצטער, נאָכן אומ- 
גליק מיט לעוון. איך האָף, אז איר װעט דאָס נעמען אין אכט און מיר װעלן זיך זען 
געזונט און שטארק. איר דאַרפט עס טאָן פאר אונדזערט ועגן, פאר אונדזער 
באוועגונג. 

איך װעל אייך נישט שרייבן וועגן די קאטאסטראפעס. געוויס האָט אייך 
פרידע וועגן דעם געשריבן. עס איז מיר שווער וועגן דעם צו שרייבן. און וואס 
שרייבן אין אזא פאל ? איך געפין נישט קיין ווערטער, ספעציעל פאר אייך. איר 
קענט דאָך די לאגע און ווייסט דאָך אלעס און נויטיקט זיך נישט אין קיין אויפ- 
קלערונגען, 

צום באדויערן בין איך אין אזא לאגע, וואס איך האָב זיך נישט געקאָנט אפילו 
געזעגנען מיט די חברים, באגלייטן זיי צו זייער אײיביקן וועג. 

...איך װעל זיך יעצט באנוגענען מיט די פאר שורות. איך דערווארט פון 

אייך א ידיעה וי גייט אייך דארט אין דער ארבעט. איך שטעל זיך פאר, וואס 
פאַר אַן איינדרוק די קאטאסטראפעס האָבן אויף אייך געמאַכט און דאס, וואס 
איר זייט אזוי ווייט און נישט געקאָנט זיין אָנוועזנד. פארפאלן, אזוי איז דער 
גורל! 
מיט הארציקן גרוס, 
אייער מוליע 
צּ 
תל אביב, 79טער יוני ,1954 

ליבור חבר זרבבל! (סידנעי, אויסטראליע) 

איר װעט מיר אנטשולדיקן, וואס איך האָב אייך אזוי לאַנג נישט געשריבן. 
פאר דער גאַנצער צייט איין בריוו. די סיבות -- מיין קראנקהייט, די קאטאסטרא- 
פאלע געשעענישן; דאָס פאראליזירט כמעט יעדע מעגלעכקייט עפעס צו טאָן. 

..איך װעל זיך יעצט נישט אפשטעלן אויף אונדזערע אומגליקן, וועלכע 
ס'האָבן אונדז געטראפן אזוי פלוצלינג איינער נאָכן צוייטן. איר פרעגט, וי 
מיר האָבן עס איבערגעטראגן? ס'איז טאקי געװוען זייער שלעכט און די גאנצע 
ארבעט איז פאראַליזירט געװאָרן. אָבער איר וייסט דאָך: מען טראגט אלץ 
אריבער. וואס אָנבאטרעפט דאָס פאראײביקן זייער אָנדענק מיט ארויסגעבן 
זייערע כתבים, האָבן מיר שוין פריער באשלאָסן די זעלבע זאך, ארויסצוגעבן 
צוויי זאַמלונגען פון זייערע שריפטן... די פראגע איז, ער װעט עס מאכן ? היינט, 
בא די אונדזערע פארבליבענע כחות, איז עס א שער פראָבלעם. אבער אז מען 
וװועט אביסל קומען צו זיך, װעט מען צוטרעטן צו דעם. 

...ספרייט מיך דער דערפאלג פון אייער שליחות. אייער אפוועזנהייט פון דאַנען 
האָט אייך אביסל פארשוינט. און דאָס וואס איר זענט שטארק פארנומען, העלפט 
אייך אביסל צו פארגעסן די אומגליקן. 

אין מיין ערשטן בריוו האָב איך אייך געשריבן אז איר זאלט זיך אביסל 
היטן. איך קען דאָך איער ארבעט פון טאָג און נאַכט און נישט רוען. -- היינט מוז 
מען זיין פארזיכטיקער. מען איז שוין צו װייניק געבליבן, אז מען זאל ריזיקירן. 
אפילו יעצט, באם ענדיקן די ארבעט -- זייט אויך פארויכטיק. 

...בא מיר ? איך האָב דורכגעמאכט א גאנץ שווערע אפעראציע און געזונט 
צו ווערן מוז נאָך לאנג דויערן. שוין א לאנגע צייט וי איך וואנדער פון שפיטאָל 
אין בית הבראה און בין נאָך אלץ נישט אין ארדענונג. יעצט ענדיק איך שוין 
מיין זיין אין מוצאָ. די צווייטע װאָך, מיטוואך, פאָר איך שוין אהיים, כאָטש 
געזונט בין איך נאָך נישט. כ'בין נאָך זייער שוואך. ס'איז מיר שװער צו גיין 
און האָב פון צייט צו צייט אויך שמערצן. אבער דאָס װעל איך שוין מוזן זען 
אין דער היים, וי צו מאַכן, 

כ'וויל האָפן, אז כ'וועל געזונט ווערן. 

פארבלייבט געזונט און הארציק געגריסט 
איער מוליע 

די לויה אין משמר הנגב 
חבר מוליע צו זיין אייביקער רו 


מ'קאָן נישט זאגן, אז דער טוט פון חבר מוליע איז געקומען אינגאנצן אומ- 
דערווארטערהייט. העכער 9 חדשים זענען אדורך זינט דער אפעראציע, און שוין 
דאן האָבן די נאָענטסטע חברים געוווסט, אז די געפאר שוועבט איבערן טייערן חבר 
און אז יעדע רגע קאָן געשען דאָס אומגליק. און דאָך האָט מען זיך נישט געגלויבט, 
אזא גוואלטיקע לעבנס-דינאַמיק האָט ארויסגעבראכט דער אויסגעמאגערטער 
דארער קערפער, אז פאר די דאָקטוירים גופא איז עס געווען א רעטעניש, וי אזוי 
מוליע האָט אױיסגעהאַלטן דעם געראנגל און אויפגעהיט ביזן לעצטן מאָמענט 
קלארקייט פון געדאנק, פולן באוווסטזיין און טיפן, וואכן אינטערעס צו אלץ. 
וואס קומט פאר אין אונדזער געזעלשאפטלעכקייט. 

די ידיעה וועגן טויט האָט דערשיטערט און איבערראשט. ס'איז נישט מעגלעך 
געווען צו האַלטן לענגער דעם מת און די לוויה איז באשטימט געווארן אויף דעם 
צווייטן טאָג, הגם ס'איז געווען קלאר, אז ס'רוב חברים װעלן זיך וועגן דעם טויט 
דערוויסן ערשט נאָך דער ארבעט און װעלן בשום אופן נישט באווייזן צו קומען 
קיין משמר-הנגב, 

איז געווען צו שטוינען צו זען דעם עולם באגלייטער, וואס איז זיך צונויפגע- 
קומען אין ווייטן קיבוץ, פון אלע וינקעלעך פון לאנד, פון אלע שטעט 
און קאָלאָניעס און קיבוצים. חברים און פריינט, שרייבער, טוער, עלטערע און 
יוגנטלעכע. עטלעכע הונדערט מאַן. 


דער קערפער איז שוין פון אין דער פרי געלעגן אינעם אויסגעפארטיקטן 
פליגל פון באראכאוו-הויז, איינגעװויקלט אין די פענער רויט און ווייסבלוי. צוי 
קאָפּנס ליכט און נעבן אים אן ערן-וואך פון חברים. 

מיטאָגצײיט האָבן אנגעהויבן קומען דעלעגאציעס און באגלייטער. לויט א פייף 
פון א סירענע האט זיך אפגעשטעלט די ארבעט אין קיבוץ און פון אלע זייטן האָט 
מען גענומען שטראמען צום באָראכאוו-הויז. 


אט טראגט מען קרענץ: פון ועד הפועל פון הסתדרות, פון אלוועלטלעכן 
פארבאנד פועלי-ציון, פון צענטראל קאָמיטעט ,אחדות-העבודה-פועלי-ציון", פון 
סניף תל-אביב, פון פאראייניקטן פארבאנדס-ביורא, פון קיבוץ משמר הנגב. די 
ערן-וואך טוישט זיך. חברים און חברטעס ווילן כאָטש אין לעצטער רגע אויסדריקן 
זייער אכטונג און ערע צום טייערן נפטר. 

איצט איז דער קרייז פעסט ארום דעם מת: טאַבענקין, אבראמאָוויטש, ערעם, 
פעטערזייל, אלכסנדר, ציזלינג, גרשוני, יצחקי, שניאורסון, בן אפרים, טאבאטשניק. 
שמעוני, מלך נוֹי (נוישטאַט), סאבינע ניר, פאַיע לעוו, פעלא ראזען און נאָך און 
נאָך חברים און חברטעס. 


חבר זרובבל רעדט וועגן נפטר. העברעאיש און יידיש. ס'איז אוועקגעשני- 
טן נאָך א ווארצל פון דער באוועגונג. עס האַלט ביים אוועקפאלן דער שטאַם. מוליע 
איז געווען פון די, וואס האָבן פארלייגט די יסודות און אויפגעהיט דעם בנין. א 
מוסטער פון טריישאפט און איבערגעבנקייט. אויפגענומען אין דער יוגנט די תורה 
פון באראכאוו און זי איז געווארן דער תוכן פון זיין לעבן. פון דאנען זיין װיטאַ- 
ליטעט. איצט האָט ער זוכה געװען, אז לכבוד אים זאל צום ערשטן מאָל 
אויפפלאטערן די פאן פון דער באוועגונג איבערן באראכאוו הז אין משמר 
הנגב. לכבוד אים באצירן בלומען דעם אינעװייניקסטן זאל פון באראכאוו-הויז. 
דאס ערשטע מאָל זאמלען זיך יידישע ארבעטער אין אט דעם הויז צו באגלייטן 
א תלמיד פון גרויסן לערער. דער תלמיד האָט זיך ארומגעטראגן מיטן רעיון וועגן 
אויפשטעלן דאָס קולטור הויז, פונקט װי ער האָט געפלעגט די איניציאטיוו אויפ- 
שטעלן די פעסטונג אין משמר-הנגב. ער האָט אױסגעדריקט זיין פארלאנג צו 
באגראבן ווערן אין משמר הנגב, אנטקעגנאיבער דעם באראכאוו הויז. די חברים 
פון קיבוץ האָבן אים אויפגענומען נאָך ביים לעבן, װי אן אייגענעם. זיי האָבן 
געהאַט די זכיה ארויסצוברענגען אים די גאנצע ליבע און ווארעמקייט פון דער 
באוועגונג. זי האָבן מטפל געווען מיט צארטקייט און ווייכקייט און די באוועגונג 
וועט זיי דאָס געדענקען. 


דער ארון מיטן נפטר ווערט ארויסגעטראגן אויף די הענט פון זיינע נאָענטסטע 
פריינט : זרובבל, טאַבענקין, ערעם, גרשוני, טאַבאַטשניק, אלכסנדר, שמעוני, אברא- 
מאָװיטש. פארויס די קרענץ און דאן דער ארון און נאָכדעם די הונדערטער 
באגלייטער. מען גייט א ווייטן לאנגן וועג. ביז צום אייגענעם בית עולם. עס פאלט 
צו די נאַכט. טאַבענקין איז מספיד. מוליע איז תמיד געגאנגען צו זיין ציל, צו זיין 
אמת. פון לאדזש און ביז זיין לעצטן פונקט. 


ח' טאַבענקין זאגט: ,שטענדיק האָב איך מוליען געזען אין באוועגונג, אפילו 
דעמאָלט, ווען די קרענק האָט אים צוגעבונדן צום בעט. ער האָט דערגרייכט זיין 
ציל, און ס'איז פאר אונדז א כבוד, וואס ער איז געקומען אהער. מיט דער גאנצער 
נשמה איז ער געווען צוגעבונדן צו די מאסן און זייערע ליידן. 

ער איז געווען אמתדיק און אויפריכטיק אין זיין גאַנג. ער איז געווען שלימות- 
דיק אין זיין געפיל און געדאַנק. עס איז גוט און נאטירלעך וואס ער קומט צו 
קבורה דאָ, אין די ברייטע פליינען פון נגב. אהער װעט גיין די יוגנט, דא איז דער 
קיבוץ. מוליע איז געווען אן עכטער פאלקס מענטש, האָט פארמאָגט די תמימית 

און די אויפריכטיקייט פון פאָלק. פון דאַנען אויך זיין פעסטקייט און אויסגע- 
האלטנקייט". 


באַנקאָװער איז מספיד אין נאָמען פון דעם פארטיייצענטער, ער שטרייכט 
אונטער די זארגעוודיקייט פארן חבר, פארן פרט, בעתן קריג און דער אינטערעס 
צו העלפן זיך איינארדענען. ז שאָמסקי זעגנט אין נאָמען פון קיבוץ. 

ס'פאלן רידלען ערד. עס שאלן די קלאנגען פון דער ,שבועה", וואס פארוויגן 
דעם טרייען זעלנער-וועטעראן פון דער פועלי ציון משפחה. 


צּ 


מוליעס טוט האָט ארויסגערופן טיפן טרויער אין אלע יידישע ישובים ביי 
די יידישע ארבעטער און געזעלשאפטלעכע טוער, וואס האָבן געהאַט וועלכע עס 
איז נענטערע באקאנטשאפט מיטן פועלי ציון וועטעראן. 

עס זענען אפּגעהאַלטן געווארן מערערע טרויער פארזאמלונגען און זיצונגען 
וו ס'איז געגעבן געווארן א ברייטערע אפשאצונג פונעם פארשטארבענעמס לעבן 
און טעטיקייט. אין א ריי צייטונגען זענען דערשינען אפהאַנדלונגען וועגן מוליען. 
פון צענדליקער ערטער זענען געקומען בריוו און טעלעגראמעס מיט טרויער 
אויסדרוקן, צװישן זיי: פון פרעזידענט פון מדינת ישראל, פון פארזיצער פון 
דער כנסת, פון די געװועזענע טועֶר פון צישא אין פוילן, פון א ריי געזעלשאפט- 
לעכע טוער, אפגערעדט שוין וועגן ארגאניזאציעס און פערזענלעכע פריינט. 


אי 


די פארוואלטונג פונם רינגעלבלום-אינסטיטוט האָט אויף דער ערשטער זיצונג 
נאָך דער לוויה באשלאסן ארויסצוגעבן א ספעציעלע זאמלונג צום אָנדענק פון 
מוליען, ווו א חוץ די ארטיקלען, אפשאצונגען און זכרונות וועגן דעם פארשטאָרבע- 
נעם, זאלן אריינקומען א צאָל געקליבענע ארטיקלען פון זיין אייגענער פעדער. 

די זאמלונג דערשיינט צו דער ערשטער יארצייט. 

אין דער זאמלונג געפינט זיך איין איינציקער ארטיקל, וואס איז געשריבן 
געווארן וועגן מוליען נאָך ביי זיין לעבן. דער ארטיקל איז געשריבן און דערשינען 
עטלעכע טעג פאר דער אפעראציע, וועלכע מוליע האָט געהאט דורכצומאכן אין 
וואס די דאָקטוירים האָבן שטארק געצווייפלט, צי ער װועט נאָך איר בלייבן 
באם לעבן. דאָס איז דער ערשטער קאפיטל פון ח' זרבבלס ארטיקל: דער פועלי 
ציון וועטעראן. מוליע האָט אים געלייענט נאָך ערב דער אָפּעראַציע. ' 





דאס פאַרבאנדס-ביוראָ האָט גלייך נאך דער פטירה פון חבר מוליע 
אויסגעקליבן אַ קאָמיסיע, װאָס זאָל האבן די השגחה איבער דער אויספירונג 
פון ח' מוליעס צוואה. די קאָמיסיע באשטייט פון די ח"ח: פּאַיע לעו, 
וררככל צו די 

האפ2ט :2 





פון מוליעס דאָקומענטן און לעגיטימאציעס: 1) אָפצאל פארן סערטיפיקאט אין 
ווארשע. 2) פועלי-ציון פארטיי-לעגיטימאציע נומ. 1, לאָדזש. 3) קארעספאנדענט- 
קארטע פון ארבעטער צייטונג, ווארשע. 4) תעודת עליה פון מחלקת עליה, ירושלים. 
5 פנקס חבר פון פועלי- ציון פארטײ אין ארץ ישראל. 6) פנקס חבר פון פארטי" 
לאחדות עבודה--פועלי ציון. 7) בירגערשאפט דאָקומענט אין ארץ ישראל. 


טרויער-אויסדרוקן 


צום טויט פון ח' מוליע 


מיטגעפיל טעלעגראמע און בריוו פונעם פרעזידענט 

אין קיבוץ משמר הנגב איז אנגעקומען פונעם פרעזידענט י. בן-צבי און רהל 
ינאית א טעלעגראמע מיט אויסדרוק פון מיטבאטייליקונג אינעם טרויער איבער 
שמואל עדלמאן. 

א 

ירושלים, טוי כסלו תשט"ו 10,124 

ח י זרבבל היקר. : 

הצטערתי מאד לשמע שחברנו הותיק, מוליא שמואל אידלמן, הסתלק לעולמו, 
וגם לא הספקנו לראות את פניו לפני מותו, כאשר היה עם לבבנו. אכן הגיע מוליא 
לגיל מבורך של גבורות, ואם גם סבל סבל רב בסוף ימיו, הרי היה לו סיפוק 
שזכה לראות בהגשמת חזונו -- בתקומת עמו, אשר לו הקדיש מיטב כחותיו. 

שמחנו, בכל אופן, שעוד לפני מותו הגיע לידיו מכתבנו, של רחל ושלי. 

יצחק בן-צבי. 
: 4 

ירושלים ט"ו כסלו, תשט"ו, 10.12.54 

טייערער חבר י. זרבבל! עס האָט מיר פארשאפן א סך צער די ידיעה, אז 
אונדזער אלטער הבר, מוליע שמואל עדלמאן איז אװעק פון דער װעלט און 
מיר האָבן אויך נישט באוויזן צו זען אים פארן טויט, וי מיר האָבן עס געוואלט, 
ס'איז אמת, אז מוליע האָט דערגרייכט דעם געבענטשטן עלטער פון ,גבורה", און 
אוב ער האָט שטארק געליטן זיינע לעצטע טעג, האָט ער אבער געהאַט די 
באפרידיקונג, וואס ער האָט זוכה געווען צו דערלעבן די רעאליזירונג פון זיין 
אידעאל -- דעם אויפשטייג פון זיין פאָלק, װעמען ער האָט אפגעגעבן זיינע 
בעסטע כחות. : 

עס האָט אונדז געפרייט יעדנפאלס, וואס נאָך פארן טויט האָט ער דערהאלטן 
אונדזער בריוו רחל'ס און מיינעם. /אויסצוג פון א בריוו./ 1 

װיײישט חקי יפ טהר 


טעלעגראמע פונעם פארזיצער פון דער כנסת 
חבר זרובבל האָט באקומען די ווייטערדיקע מיטגעפיל-טעלעגראמע פֿונעם פאר- 
זיצער פון דער כנסת י. שפרינצאק : 
,איך בעט מצרף זיין מיין מיטגעפיל צו אייער צער -- דער צער פון דער 

באוועגונג איבערן טויט פון איינעם פון אירע ערשטע און פון די פארפעסטיקער 
אירע, מוליע עדלמאן, -- וואס האָט ביים לעבן זוכה געויען צו זען די פרוכט 
פון זיין מי און אידעאישער טרייהייט. 
מיט אכטונג און פריינטשאפט, 
יוסף שפרינצאק, 


טרויער טעלעגראמע פון דער יידישער אגענץ 
אין קיבוץ משמר הנגב איז אנגעקומען א טעלעגראמע פון ז. שזר אין נאָמען 
פון דער ייִדישער אגענץ, מיט אויסדרוקן פון מיטגעפיל צום טוט פונעם ,לעגענ- 
דארן מענטש פון דער פועלי ציון פארטיי אין פוילן, וואס איז מער נישטאָ?. 


אֹ 


פו ור ' שתקא" 


זײער געערטער חבר זרבבל! 

איך ווענד זיך מיט מיין בריוו צו אייך און צו אלע באקאנטע חברים. איך 
קום אייך אויסדריקן מיין טיפע מיטבאטייליקונג אין איער שווערן טרויער אויפן 
טויט פון ח' מוליע, 

איך האָב גוט געקענט דעם חבר מוליע לאנגע יארן פון זיין טעטיקייט אין 
לאָדזש, און כ'מיין, אז צװישן די ארבעטער און זייערע טוער אין לאדזש איז 
נישט געווען קיין איינער, וואס זאל זיך נישט האָבן באצויגן צום פארשטארבענעם 
מיט פולער אכטונג און כבוד. אן איידלמאן איז אט דער מענטש געווען אין זיין 
גאנג און האַלטונג, 

זיין צניעות און באשיידנקייט, און צו דער זעלבער צייט די קאָנסעקוענטקייט 
אין זיין וועלט-אנשויאונג און אויפפירונג האָבן געקאָנט גילטן װי א מוסטער 
און ביישפיל פאר אלע אין זיין סביבה. אים האָט עס געמיינט דער פסוק: ,ער 
רעדט שיין און טוט שייף? 

און ווען איך זע פאר זיך זיין דערהויבנדיקע פערזענלעכקייט, איז מיר אומ- 
מעגלעך נישט צו דערמאָנען זיין חבר און פריינט אין דער באוועגונג, דעם חבר 
לעאָן האָלענדערסקי, וועלכער איז שוין אויך נישטאָ און האָט אפילו נישט געהאַט 
די זכיה צו זען אונדזער מדינה, וואס שטייט-אויף תחית המתים. זיי ביידע זענען 
וי ברידער געװוען, ביידע סימבאָלן פאר דער באוועגונג און לערער צו א גאנצן 
דור, ביידע געאכטעט שטארק דורך דער ארבעטערשאפט אין לאדזש, ביידע 
הערלעכע רעפרעזענטאנטן פון זייער פארטיי. 

זייער אָנדענק װעט בלייבן אויסגעקריצט אין מיין הארצן אלע יארן פין 
מיין לעבן. 

אַייער מיט חברים גרוס, דר. י. שתקאי 

אויף דער זיצונג פונעם ועד הפועל פון הסתדרות 
אויף זיין פלענארער זיצונג דאָנערשטיק, דעם 9,12 האָט דער ועד הפועס 
פון דער הסתדרות באערט דעם אָנדענק פון חבר מוליע עדלמאן. די טרױיער 
רעדע האָט געהאַלטן חבר זרובבל, 


ראט פון אחדות-עבודה--פועלי-ציון 
דער ראט פון דער פארטיי אחדות-העבודה--פועלי ציון, וואס איז זיך צונויפ- 
געקומען דאָנערשטיק אוונט לכבוד דעם דערשיינען פון דער טאָג צייטונג 
;למרחב", האָט באערט דעם אנדענק פון ח' מוליע. די טרויער-רעױע האָט געהאַלטן 
חבר ניר, וועלכער איז נאָר וואס צוריקגעקומען פון זיין רייזע אין טעהעראן און 
האָט נישט באוויזן צו באטייליקן זיך אין דער לוויה, 


פון צ.ק. פועלי-ציון אין ארגענטינע 
ספעציעלע פארברייטערטע זיצונג אין טרויער מיט אייך אינאיינעם נאָכן 
חבר מוליע, כבוד זיין אנדענק, 
צענטראל קאָמיטעט 


פון געוועזענע צישיא-טוער 
אונדזער מיטגעפיל און טיפער צער איבערן טויט פונעם אידעאליסטישן שול- 
טוער מוליע עדלמאן, לאנגיאריקער מיטגליד פון צישא-הויפט-פארוואלטונג. 


אונטערגעשריבן: קאַזשדאן, פאַט, גילינסקי. 


צ. ק. פועלי-ציון צפון אמעריקע 
אויפן אדרעס פון חבר זרובבל זענען אָנגעקומען די ווייטערדיקע טעלעגראמעס 
פון אויסלאנד : 
פן דער פארטיי אחדות העבודה--פועלי ציון אין די פאר. שטאַטן און קאנאדע 


די באוועגונג האָט געליטן א שווערע אבידה, נישט צו פארריכטן. אראפגעלאזט 
אונדזערע פאָנען. 


אונטערגעשריבן : אַנטאָנאָף, בליזאווסקי, בראנד, ציטרינאווסקי,. פעדערמאן 
פרייליך, גאָלדמאן, גרין, האָדעקער, קרייקערמאן, מענאַכאָווסקי. אדערבערג, טיבערג 
ווייץ. 


פון יידישן ארבעטער קאָמיטעט 
א ווארעמע מיטגעפיל טעלעגראמע איז אנגעקומען פון יידישן ארב. קאָמיטעט 
אין די פארייניקטע שטאַטן, געחתמעט: 


העלד, כאַנין, פאַט, טאַבאַטשינסקי 

בעלגיע 


די פארטיי אין בעלגיע באטײיליקט זיך אינעם טיפן טרויער פון דער וועלט 
באוועגונג צוליבן טוט פון חבר מוליע, 


פארן צענטראל-קאָמיטעט פון אחדות-העבודה--פועלי-ציון -- א. דאָמב 


ארגענטינע 


אין א בריוו צום פארבאנדס-ביורא שרייבט ח' חיים פינקעלשטיין : 


;.גלייך וי מיר האָבן דערהאַלטן ח' זרובבלס טעלעגראמע וועגן דער פטירה 
פון ח' מוליע, האָבן מיר אפגעהאלטן א טרויער-זיצונג פוּן צענטראל קאָמיטעט. 
צווישן אנדערן איז באשלאָסן געווארן רופן א גרויסע טרויער-פארזאמלונג, וועלכע 
איז פארגעקומען אין א וואך ארום, אין וועלכער עס האָבן זיך באטייליקט הונדער- 
טער חברים, פריינט און סימפאטיקער. 

די חברים געפינען זיך אונטערן איינדרוק פון ח' מוליעס טויט. הגם מיר 
האָבן זיך געריכט און געוווסט, אז די טעג זיינע זענען געציילטע, איז אָבער דער 
װייטיק מער וי א גרויסער, 

ער איז געווען א זעלטענער מענטש מוליע, איינער פון די געציילטע, וואס 
אונדזער באוועגונג און די יידישע ארבעטערשאפט בכלל האָט פארמאָגט. מיר 
זענען זיכער, אז די חברים אין ישראל װעלן וויסן וי אזוי מוליעס נאָמען זאל 
אויף אײיביק פארצייכנט ווערן אין דער געשיכטע פון דער באוועגונג און פון דער 
יידישער ארבעטערשאפט. 


אורוגוואי 


חיים ווארזאגער, גענעראליסעקרעטאר פון דער פארטיי אין אורוגווא", 
שרייבט : 

,..גלייך װי דאס פארבאנדס-ביורא האָט אין א טעלעגראמע געמאָלדן קיין 
בוענאָס איירעס וועגן דער פטירה פון חבר מוליע, האָבן אויך די ארגענטינער 
חברים אונדז אנגעזאָגט די שרעקלעכע בשורה. די טרויעריקע ידיעה האט שווער 
געטראפן די חברים. 

דורך דער היגער יידישער פרעסע איז די ידיעה גלייך צומאָרגנס דערגאנגען 
צו דער ברייטער עפנטלעכקייט". 

,.אין נאָמען פון אונדזער פארטיי, אין נאָמען פון אלע אונדזערע חברים 
און פריינט דריקן מיר אויס אונדזער טיפן צער צוליבן פארלוסט פונעם וועטעראן 
פון דער פועלי-ציון באװעגונג און איינעם פון די בויער פונעם פראלעטארישן 
ציוניזם". 

שווייץ 
ל, פודער (זשענעוו) שרייבט אין נאָמען פון לינקע פועלי-ציון אין דער שווייץ ; 


,..מיר האָבן דערהאלטן די טרויעריקע נייעס וועגן טויט פון אונדזער טייערן 
און פארערטן חבר מוליע. זיין טויט האָט אונדז אלעמען זייער שװוער געטראפן. 
מיט זיין פטירה איז פון אונדז אוועק נישט נאר איינער פון די גרינדער פון דער 
באוועגונג, וועלכער האָט אוועקגעגעבן דאָס בעסטע פון זיך, זיין גאנץ לעבן 
זיין ארבעט, זיין געטריישאפט. איך מיין, אז איך טרייב נישט איבער ווען איך זאג, 
אז ער האָט מיטגענומען מיט זיך א שטיק געשיכטע פון פועלי-ציון. די אבידה 
טרעפט נישט בלויז די פארטיי אין ארץ ישראל און די וועלט-באוועגונג, נאָר אלע 
די, וואס האָבן געקאָנט דעם חבר מוליע. 

נעמט אן. טייערע חברים, אין נאָמען פון אונדזער פארטיי און אין מיין 
פערזענלעכן נאָמען, אונדזערע חברישע מיטגעפיל-אויסדרוקן דער באוועגונג אין 
איר גרויסן טרויער?. 


פראנקרייך 
אין נאָמען פון צענטראל-קאָמיטעט שרייבט חבר עוזר שווארץ: 


.די טרויעריקע ידיעה וועגן אונדזער טייערן מוליע האָט אונדז אלעמען 
גאָר שווער געטראפן. דאָס יאר 1954 װעט זיין פארשריבן אלס פינצטער יאר אין 
דער געשיכטע פון דער פועלי-ציון באוועגונג. אין איין יאר פארלוירן אזעלכע 
דריי טייערע חברים, וואס קיינער װעט זיי שוין נישט פארטרעטן. אלע פועלי- 
ציון חברים אין דער גארער וועלט װעלן טראגן א גרויסן טרויער נאָך מוליען, -- 
מיט אים ווערט אפגעשלאסן נישט נאָר א קאפיטל, נאָר א גאנצער באנד פון דער 
פועלי-ציון געשיכטע. 

אפילו אין די לעצטע חדשים פון זיין לעבן, ווען ער האָט זיך שוין געראנגלט 
מיטן טױט, האָט נאָך זיין מוח געארבעט און געזארגט פאר דער באוועגונג. זיין 
לעצטער בריוו צו מיר פון חודש נאָוועמבער זאגט עדות דערויף. אלס פירנדער 
חבר איז ער געווען נישט אפצושאצן". 

פאריז 

וי נאָר די טרויעריקע ידיעה וועגן טויט פון חבר מוליע איז אנגעקומען קיין 
פאַריז, האָט דער צענטראל-קאָמיטעט צונויפגערופן אן עקסטרא-טרויער-פארזאמ- 
לונג, געווידמעט דעם אנדענק פון וועטעראן פון דער פועלי-ציון-באוועגונג. 

אין א קורצער רעדע שילדערט חבר עוזר שווארץ די ביאגראפיע פון חבר 
מוליע און זיין לאנגיאריקע טעטיקייט אין דער פארטיי. 

צום סוף האָט עוזר איבערגעלייענט א בריוו פון חבר מוליען, עטלעכע טעג 
פאר זיין טויט. כאָטש דער דאָזיקער בריוו איז געווארן געשריבן כמעט וי אויפן 
טויטן-בעט, פארווונדערט ער אונדז מיט דער קלארקייט פון זיין שרייבן און אופן 
פון טראכטן. וועגן אלע קלייניקייטן אין דער פארטיי פרעגט זיך נאָך מוליע. ער 
פארגעסט נישט קיין איינציקן פון די חברים. ער טראכט וועגן די חברים און דער 
פארטיי אין פראנקרייך, און פרעגט זיך נאָך וועגן די חברים אין בעלגיע און אין 
שווייץ. דער בריוו איז געשריבן אזוי קלאָר און מיט אזוי פיל ליבע צו דער פארטיי 
און צו יעדן חבר באזונדער, אז מען מיינט, אז נישט א מענטש אויפן טויטן-בעט 
האָט אים געשריבן, נאָר א געזונטער, א יונגער מאַן, וועלכער געפינט זיך אין ברען 
פון זיין אקטיווער טעטיקייט, 


צִ 


בוענאָס-איירעס : 

פרייטיק, דעם 17-טן דעצ. 1954 איז פארגעקומען א טרויער-אקט צו דער פטירה 
פון חבר שמואל עדלמאן (מוליע) אין ישראל, 

חבר יצחק רוֹיזמאן האָט דערעפנט דעם אקט און אנגעויזן אויף די 
גרויסע פארדינסטן פון חבר מוליע פאר דער פועלי-ציון באוועגונג, 

חב' דר. יונה קאָװענסקי גיט איבער איינדרוקן פון צוזאמענטרעפן 
מיטן חבר מוליע, 

דאָס לעצטע ווארט האָט ח' חײם פינקעלשטײן 

ער פירט-אויס: מוליעס ערלעך לעבן און ארבעט פאר אונדזער באוועגונג 
וועט זיין א טרייסט און א ביישפיל פאר זיינע חברים און תלמידים. פאר אונדזער 
פארטיי, וואס אירע חברים געפינען זיך אלס חלוצים אין משמר-הנגב, איז א גרויסע 
זכיה, וואס צוזאמען מיטן בית-באראכאוו! װעט דארט זיין אויך דער קבר פון 
וועטעראן פון אונדזער באוועגונג, ח' מוליע. 

דער טרויער-אקט ווערט פארענדיקט מיט דער פועלי-ציון , שבועה". 

צו די שלושים פון חבר מוליע 


אין משמר הנגב 


עטלעכע הונדערט חברים האָבן זיך באטייליקט שבת דעם 15-טן יאנואר אין 
משמר הנגב, אין דער שלושים-אזכרה פון חבר מוליע. 

אין תל-אביב ביים באראכאוו-הויז אויף ברענער 14 האבן זיך שבת פרי פאר- 
זאמלט א גרויסע צאל חברים פון שטאט און צפונדיקן טייל לאנד, און זענען מיט 
אויטאבוסן אפגעפארן קיין משמר הנגב. אויפן וועג זענען אױפֿגענומען געװאָרן 
גרופן חברים פון די קאָלאָניעס און קיבוצים: 

ארום דעם פרישן קבר האט זיך אין משמר הנגב געשאַפן אַ כאראקטעריס- 
טישער קרייז. חברים, פאָרשטײיער פון פארשידענע תקופות אין דער באוועגונג; 
אנגעהויבן פון די, װאָס האבן צוזאמען מיטן פארשטארבענעם דורכגעמאכט דעם 
וועג זינט די געבורטיטעג פון דער פועלי-ציון פארטיי אין רוסלאנד און פוילן 
(זרובבל, ניר), ביז צו דעם יונגסטן צווייג פון די פיאנערן אין משמר הנגב פון 
פוילן, בעלגיע, פראנקרייך און דרום אמעריקע -- די לעבעדיקע פארקערפערונג 
פון א האלבן יארהונדערט טרוימען, געראנגל און רעאליזירונג פון די אידעאלן 
פון פארשטארבענעם, : 

געעפנט די אזכרה ביי מוליעס קבר האט חבר זרובבל מיט אַ קורצער כאַ- 
ראקטעריסטיק פון פארשטארבענעם. ח' ניר, וואס איז נישט געווען אין לאנד 
בעת דער לויה, האָט דערמאָנט פארשידענע עטאפן און עפיזאָדן פון זיין צוזאמענ- 
ארבעט מיטן ח' מוליע, זיינע אומאָפשאצבארע אייגנשאפטן, אומדערשעפלעכן 
טעמפעראמענט און ווערטפולן ביישטייער דער באוועגונג. ח' אבוש. אלס 
איינער פון די נאר וואס געקומענע אין לאנד, האט געבראכט צום אויסדרוק די 
שטימונג פון די אויסלענדישע פארטייען. 

מיט געזאנג פון דער ,שבועה" האט זיך דער עולם געזעגנט מיטן קבר, 
ווו עס איז באגראבן דער קערפער פון ח' מוליע. 


אין תל-אביב 


הונדערטער חברים און פריינט האבן זיך באטײיליקט אין דעם אזכרה-אוונט 
פאר חבר מוליע, וואס איז פארגעקומען זונטיק, 16-טן יאנואר אין זאל פון מרכז 
לתרבות, איינגעארדנט דורכן מרכז פון אחדות-העבודה--פועלי-ציון. עס האָבן 
גערעדט די חברים זרובבל, ערעם, טאַבענקין און פעטערזייל, 3 

די בילדער אין דער זאמלונג: 


זייט 3: מוליע -- צייכענונג פון קינסטלער ב ען, פאַריז 

זייט 21: צ. ק. פועלי ציון אין ארץ ישראל. דורך אַ טעות אויסגעלאזן די נעמען קושניר, 

דער 2-טער און ברוך, דער 4-טער אין צווייטער שורה פון לינקס. 

זייט 25: מוליע מיט חברים אין ארץ ישראל 

זייט 28: לאָדזער פארטיי-אַקטיוו, 1906 
{יטע שורה: דוליע, אליהו (פיניע) וויגאדסקי, העלענא, מוליע, צילע 
2'טע שורה: מרדכי, ...., דניאל אװערבוך, מאַניע, משה עדלמאַן, בנימין זאב, 
האלענדערסקי לייב, מאָקרסקי, שולמית. 

זייט 41;: מיט חברים פון לאדזשער ראַיאָן : 
1דטע שורה: שווארצבערג, ראפאפאָרט, קליין, ..., חיים טורנער, סקראָבעק 
2יטע שורה: לייזער לעווין, יאניע שולמאַן, מוליע, ראָזענבערג 
גיטע שורה: פון לינקס: מ. גערשאנאוויטש (3), מאַלינאָװסקי (8), גיפס (10) 
4טע שורה: פון רעכטס: מ. געלבאַרדי +.... 

זייט 61: פרעזידיום פון צוזאמענפאר, 1918. זיצן: מוליע, װעשער; שטײיען: ד"ר שיפער, 
זרבבל, רובאשאָוו (שזר) 

זייט 67: אין דער ערשטער שורה פון רעכטס צו לינקס: זאגאן, בוקסבוים, מוליע, קובלאנאוו: 
אין דער צווייטער שורה: לעוו, לאָלא קובלאַנאָו, פעטערזייל, סטאלארסקי, ווראָנסקי. 

זייט 77: צװישן אַנדערע געפינען זיך אין דער ערשטער שורה פון לינקס צו רעכטס: 
מוליע (1), זאגאן (4), י. רויזמאן-װאַלענטשיק (5), ה. זעמעלמאַן (6); אין דער צווייטער 
שורה : האלענדערסקי (2), לעוו (3), א. פריינד (4), װאַסער (5). אין דער לעצטער 4-טער 
: שורה, דער צווייטער פון רעכטס: פעטערזייל. 

זייט 95: מוליע מיט א קינדער-גרופע אין שטשעטשין, 1947 

זייט 97: מוליע מיט חברים אין לובלין, 1947 

זייט 107 ; מוליע און וואנדא, 1947 

זייט 119: פון רעכטס צוֹ לינקס -- מ. פּעדערמאַן (קאנאדע), ל. שמעוני, זרבבל, פּעטער- 
זייל, מוליע, לעוו.- 

זייט 128: ערשטער לאדזשער קאמיטעט, 1906 : מוליע, ש. שולמאַן, האָלענדערסקי. 

זייט 154; 1יטע ריי -- זאגאן, מוליע, זרבבל, בוקסבוים, ד. לייבל. 2יטע ריי -- גרשוני, 

סטאלארסקי, טײיכמאַן, װראָנסקי, 
זייט 190: פון מוליעס לעגיטימאַציעס. 

אינהאַלט-פאַרצײכעניש: 


,נייוועלט? -- נישטא מוליע 

ביאגראפישע שטריכן 

זרבבל -- דער פועלי ציון װעטעראַן 

י. טאַבענקין --- מוליע דער גייער 

נ. ניר -- מוליע 

מ. ערעם -- שטענדיק אין זאָרג 

פ. גאָלדמאַן -- חבר מוליע שוין אויך נישטא 

ח. פינקלשטיין -- דער פאטער פון דער באַוועגונג 
י. באנקאָווער -- דערציערישער ביישפיל 

פיניע לאדזשער -- אנהויב מוליע 

ח. בראַנד -- מוליע, מיין חבר, מיין רבי 

מ. גערשאנאוויטש -- אונדזער מוליע 

דניאל לייבל -- די גרויסע פריינטשאפט 

י. פעטערזייל -- אונזער טאַטע 

ג. גרשוני -- באגעגענישן מיט מוליען 

מ. ציטרינאווסקי -- אזוי האט געזאָגט מוליע 

ש. ראָזענבערג -- מיט מוליען אין לאדזש 

י. סטאָלאַרסקי -- דער טאקטיקער 

א. שרייער -- צװוישן די לעצטע דער ערשטער 

י. מענדלסאָן -- מוליעס לעצטער באזוך אין פוילן 
מ. קליינבערג -- דאָס פאטערלעכע הארץ 

י. רויזמאַן -- ווען מוליע האָט זיך געבייזערט 

ע. אנטיגנוס -- מוליע און די לאדזשער ארגאניזאציע 
יואל ר. -- אונדזער מוסטער 

וואנדא -- מוליע דער היימישער, אייגענער 

אבוש -- אַ מענש פון זיין דור 

מ. יאַרבלופ -- דער ארבעטער-פירער 

י. חריף -- ביז משמר הנגב 

ל. שמעוני -- די פועלי-ציון פאָעמע 

שפרה -- נאך דער לויה 

פון מוליעס פעדער (ארטיקלען) 

פון מוליעס בריוו (צו א. קאגאן, צו י. רויזמאַן און צו זרבבל) 
טרויער-אויסדרוקן 


געזאמלט און צונויפגעשטעלט: 
י, זרבבל 


102 
104 


109 


144 


118 
123 


די ארויסגעבער דריקן-אויס זייער אנערקענונג און דאַנק אלע חברים 
און ספעציעל דעם ארכיון ה עבודה פאַר זייער הילף דורך מאטעריאלן 
און פאָטאָגראַפיעס ביים צונויפשטעלן און ארויסגעבן די זאַמלונג צום אָנדענק 
פון מוליע, 





דער רינגעלבלום-אינסטיטוט ארבעט אינטענסיוו אויף ארויסגעבן צוויי ביכער; 
געקליבענע שריפטן פון יוסף ראָזען 
געקליבענע שריפטן פון יצחק לעוו 
די ביכער וועלן בקרוב אריין אין דרוק. דער אינסטיטוט מאכט אַלע באמיונגען, 
אַז ביידע ביכער זאלן דערשיינען צו דער יאָרצייט פון די טייערע נפטרים, 

